


P. 3 (N. Register)

 20/12/99

Cater

Munkakhibe
Afsane

Quddos Sahai

تہذیب افغانیہ

۱۹۴۴ء

مرتبہ

قدوس صہبائی

ناظم شعبہ تصنیف و تالیف

کل ہند بزم نشر اردو کھوپال

ناشر: جعفری برادرس مالک

انوار احمدی پریس لاہور

قیمت ۳۰

مکتبہ انوار احمدی لاہور
۱۱۷

فہرست

29

CHECKED

صفحہ

- (الف) فہرست
- (ب) پہلی پیشکش - قدوس صہبائی
- (ج) انتساب - بزم نشر اردو - بھوپال
- (۱) جنت اور جہنم - پریم ناتھ پروتسی سری نگر کشمیر
- (۲) آوارہ گرد - مقصودہ فرحت صہبائی - بھوپال
- (۳) چڑی کا بادشاہ - جاوید لطیفی - احمد نگر دکن
- (۴) ساگر کنارے - علیم پرویز - دہلی
- (۵) دلور - کمال گڑیا نوی - کوئٹہ بلوچستان
- (۶) وعدہ - حفیظ مالیکانوی - ایڈیٹر (چنگاری) مالیکانوی
- (۷) عفت - ہمشیرہ عارف حبشی - بھوپال
- (۸) دوست کے نام - تجھی
- (۹) سرمایہ عبرت - چودھری ممتاز حسین اسمل سیالکوٹ
- (۱۰) مزدور کی عید - حسن دانش - بی۔ اے (مالیکانوی)
- (۱۱) محبت کی قربانگاہ پر - غوثیہ بانو - ایڈیٹر ماہنامہ ضیا لکھنؤ
- (۱۲) حسین راتیں - شعیب انصاری آفتاب بھوپال
- (۱۳) بیٹی ہوئی باتیں - عبدالرحمن دہلوی - منیجر صبح امید ممبئی
- (۱۴) ہائے رے - یخبر مار ڈالا - جمشید مرزا - کھنڈیرہ راسین
- (۱۵) سرگزشت - عشرت تجاری نئی دہلی

ST 01

1M



ALLAMA IQBAL LIBRARY



39185

انتساب

ہندوستان کی مشترکہ قومی زبان اردو

بچوں کے تمام ترقی پسند

ادیبوں کے نام

منجانب

کل ہند بزمِ نشرِ اردو

بھوپال

پہلی پیش کش

اُردو زبان کے متعلق اب یہ نہیں کہا جاسکتا کہ وہ کس میرسی کے عالم میں ہے۔

یہ ایک ایسا ادعا ہے جس کا اظہار باوجود جنگ کے خلفشار اور علم و ادب کی کس میرسی کے بھی اردو کی خدمت گزار جماعتوں کے وجود اور اُردو زبان میں ہر علم و فن پر شائع ہونے والی مطبوعات سے مل سکتا ہے۔

کل ہند نغمہ نشر اُردو کی یہ پہلی پیش کش ہے۔ جو افسانہ نویسی کے انعامی مقابلے کے نتیجے میں شائع کی جا رہی ہے۔ اس مجموعے میں اکثر نئے اور اچھے افسانہ نگاروں کے فکر و قلم کے نتائج بھی شامل ہیں لیکن بعض مسلمہ اور مشہور افسانہ نویسوں کے افکار سے یہ مجموعہ غریب نہیں ہے اس کی وجہ صرف یہ ہے کہ افسانہ نویسی کے جس مقابلے میں لقمہ سبّا اکتالیس افسانہ نگار شامل ہوئے ان میں بہت بڑی اکثریت نغمہ نشر اُردو کے ارکان کی تھی۔

انتخاب کے بعد نشر اُردو کی کمیٹی انتخاب نے پہلے تین افسانوں کو بدرجہ اول و دوم و سوم تسلیم کر لیا۔ چنانچہ ان نئے ادیبوں

کی حوصلہ افزائی کے لئے انعامات کا اعلان کیا جا چکا ہے۔ میں تینوں افسانہ نویسوں کو بزم نشر اردو کی جانب سے مخلصانہ مبارکباد پیش کرتا ہوں۔

تین انعامی افسانوں میں پہلا افسانہ مسٹر پریم ناتھ پر دسی کا ہے یہ ہونہار افسانہ نویس اگر اپنی کوششوں کو بروئے کار لانے میں صحیح راستے پر گامزن رہا تو یقین ہے کہ چند دن کے بعد اس کا شمار صنف اول کے افسانہ نویسوں میں ہونے لگے گا۔

دوسرا افسانہ مقصود فرحت صہبائی کا ہے۔ مقصود فرحت نے بچوں کی کہانیاں لکھنے میں کافی ملکہ حاصل کر لیا ہے۔ زیر نظر افسانہ ”آوارہ گرد“ اُن کے افسانوں میں شاید پانچواں افسانہ ہے۔ یہیں کہا جاسکتا کہ وہ افسانہ نویسی کے محبوب مشغلے سے قریب رہ سکتی ہیں یا حوادث اُنھیں آئندہ اس کی اجازت نہیں دے گے۔ اپنی رفیقہ زندگی کی اس کامیابی پر میں خوش ضرور ہوں لیکن مقصودہ کی زندگی اب ادبی زندگی کی حدود سے نکل کر خانگی زندگی میں تبدیل ہوتی جا رہی ہے۔ میری خواہش اور اپنی کوشش کے باوجود بھی اُنھیں ادب کی خدمت کا کم موقع ملتا ہے اور اپنی بچی کی پرورش کا زیادہ۔ میں کیا کہہ سکتا ہوں۔ سوائے اس کے کہ شاید اولاد..... بھی ادبی زندگی کے لئے قاتل کا درجہ رکھتی ہے۔

تیسرا افسانہ جاوید لطیفی کا ہے۔ جاوید احمد نگر کے ایک نوخیز ادیب

ہیں اور اب اُن کے افسانے ہندوستان کے اکثر اخباروں اور ماہناموں میں شائع ہو کر قبول عام حاصل کر رہے ہیں چڑی کا بادشاہ اُن کا کافی اچھا افسانہ ہے۔ لیکن اب اُن کی افسانہ نویسی کمی مرعلے اور بھی طے کر چکی ہے۔

بقیہ افسانے مجموعے کے لئے منتخب کر لئے گئے ہیں اور یقین ہے کہ نشر اردو کے دوست اس کاغذ کے قحط اور نایابی کے زمانے میں اس مجموعے کا پر جوش خیر مقدم کریں گے۔

میں شعبہ تصنیف و تالیف بزم نشر اردو کی جانب سے جعفری برادر س الزار احمدی پریس الہ آباد کا بھی شکریہ گزار ہوں جنہوں نے معنًا بزم نشر اردو کا ناشر بننا منظور فرمایا ہے۔ اور اُن کی امداد سے یقین ہے کہ ہم بزم کی دوسری مطبوعات بھی جلد تر شائع کرنے کی کوشش میں کامیاب ہو سکیں گے۔

قدوس صہبائی

ناظم شعبہ نشر و اشاعت

کل ہند بزم نشر اردو۔ بھوپال

۱۰ ستمبر ۱۹۴۷ء

جنت اور جہنم

پریم ناتھ پرتوسی
ملک آنگن - فتح گدل - سرینگر

دفتر کی پریشانیوں سے فارغ ہو کر وہ اکثر شام کو پل پر آنکلتا تھا۔ شہر سے دور ہونے کے باعث یہاں بہت کم شور ہوتا تھا۔ اور پھیلی ہوئی تاریکی میں سب ایک جیسے دکھائی دیتے تھے۔ کبھی کبھی سیالکوٹ سے آنے والی لاری بھوں بھوں کرتی ہوئی پل کو عبور کرتی۔ یادور شنگھ اکھن کی کڑخت سیٹی سے فضا کی خاموشی ٹوٹ جاتی۔ اور اسے محسوس ہوتا کہ دنیا کا ہنگامہ تاریکی میں بھی خاموش نہیں پڑا۔ مہاجنی دور کا نظام پوری آب و تاب کے ساتھ رات اور دن۔ صبح اور شام چل رہا ہے۔ اور شاید چلتا رہے گا۔

کبھی کبھی سینما سے واپس آتے ہوئے فوجی سپاہی پہاڑی گیت گاتے گاتے، سونٹیاں گھماتے گھماتے، سگریٹ پیتے پیتے، یا ایک دوسرے کو گالیاں

دیتے دیتے پل پر سے گذر جاتے۔ انھیں اُس کے وجود کا احساس تک نہ ہوتا
 کہ کوئی اپنے وطن سے دوسو میل دور پل کے آہنی جنگلے سے اُلجھا ہوا ریت اور
 پتھر کے بے پناہ میدان میں اپنے ملک کے غیر مری حُسن کے نقوش تلاش کر رہا ہے
 اور اسی جدوجہد میں اپنے فریب خور وہ تاثرات کو بہلا رہا ہے۔ وہ گذر جاتے۔
 اور چھائی ہوئی تاریکی کا ستاٹا، پھیلے ہوئے دریا کا نشیب و فراز۔ دور دور کی
 بے رونق سی پہاڑیوں کا غیر شاعرانہ تسلسل پھر اس کی نگاہوں کا مرکز بن جاتا
 آہ! اس نظام میں وہ کس قدر عجیب اور بے حقیقت تھا۔ ریت کے ذروں
 سے زیادہ بے مایہ اور ان میں دبے ہوئے گول مول پتھروں سے زیادہ بے حقیقت
 آخر پیٹ ہی تو تھا جس نے اُسے دلکش وادی سے نکال کر بہت دور پھینک
 دیا تھا۔ جہاں ٹکٹیں بیچنا، سامان کھولنا، کرایہ لینا، اور کبھی کبھی اپنے ضمیر کا گلا
 گھونٹ کر رشوت لینا بھی اُس کا معمول تھا۔ اس کا جسم گھٹا ہوا تھا۔ اعضاء
 میں بھی کافی تنومندی تھی۔ لیکن روح —! کم بخت رشوت کے پیوں سے
 دودھ پنی پی کر بھی چمک نہ اٹھتی تھی۔

پل کے قریب، سڑک کے بائیں طرف چوڑے کی بھٹی تھی، اور ایک نانباہی کی
 دوکان، دوکان کے آگے شکستہ بیچ ہمیشہ خالی پڑی رہتی تھی۔ نانباہی بہت
 رات گئے تک چوڑے کے قریب بیٹھا رہتا تھا۔ شاید اُسے خریداروں کا انتظار
 رہتا تھا۔ میلے اور کالے برتنوں کو کبھی ایک طرف سے اُٹھا کر دوسری طرف
 رکھ دیتا تھا۔ اور کبھی کھانسنے کے بعد نوٹا سا بلغمی کھوکھوکھ کے عین وسط

میں پھینک دیتا تھا۔

شکستہ بیچ کے نیچے کالا کثیف کتا نا نباہی کی کھانسی بچان کر ہی سڑک کے وسط میں کود کر پہنچتا۔ اُسے شاید معلوم تھا کہ کھانسنے کے بعد ہمیشہ نا نباہی بلغمی تھوک پھینک دیتا ہے۔ نا نباہی کتے کو اپنی تھوک چاٹتے اور کھاتے دیکھ کر دل ہی دل میں مسرت سی محسوس کرتا۔ لیکن کتے کے متعلق اُس کی آنکھوں میں ہمیشہ حقارت جھلکتی رہتی۔ ”ذلیل جا لوز! جو صرف تھوک کھانے کے لئے پیدا کیا گیا ہے۔“ اسے فخر تھا کہ اسکی دوکان کی کوئی چیز۔ بڑی، جلی ہوئی روٹی، باسی سالن رائیگاں نہ جاتا تھا، حتیٰ کہ بلغمی تھوک بھی جس کے لئے قدرت نے بہترین امیدوار بیچ کے نیچے منتظر رہنے کے لئے پیدا کیا تھا۔

چونے کی بھٹی آہستہ آہستہ ٹھنڈی پڑ جاتی تھی، گول گول بے حقیقت پتھر دھکتی ہوئی آگ میں جلنے کے بعد چونے کی ڈلیاں بنتے تھے۔ اب وہ بے حقیقت نہ تھے۔ عالیشان عمارتوں اور شاہی محلات کے کارخانوں میں اُن کے لئے مخصوص جگہ تھی۔ وہ بے جان ملبہ اور اونچی اونچی عمارتوں میں مصنوعی کے لئے استعمال ہونے والا تھا۔ اور بھٹی کا مالک اپنی خوشنما واڑھی پر ہاتھ پھیر کر مستقبل کے خواب۔ حسین خواب دیکھا کرتا تھا۔ کبھی کبھی اُسے وہ بھی شام کو سرشی سڑک پر چیل قدمی کرتے ہوئے یا نا نباہی کو چونے کے فوائد سمجھاتے ہوئے دیکھتا۔ کالا کتا بدستور نیم دائرہ کی شکل بنتا کہ شکستہ بیچ کے نیچے بیٹھا رہتا تھا۔ جنگلے کے پاس اُس کی آہٹ سُن کر

وہ دم کو پیٹ سے دبائے اُس کے پاس پہنچ جاتا اور پھر دم ہلا ہلا کر اُسے یقین دلاتا کہ میں ذلیل نہیں، وفادار جانوروں ہوں۔ اُس کی نگاہوں میں اس وقت عجیب چمک سی پیدا ہوتی جوتاریکی میں بھی اُسے نمایاں طور پر دکھائی دیتی۔ جتنی دیر وہ اس کے منہ سے محفوظ رہتا، اُسکی بشارت میں کوئی فرق نہیں آتا۔ اور نہ آنکھوں کی چمک میں کمی ہوتی شاید وہ محسوس کرتا تھا کہ وہ دونوں اس نظام میں ایک ہی سطح پر کھڑے ہیں۔ وہ نانبائی کا بلغمی کھوک کھانے کے لئے شکستہ پنجنے کے پیچھے اور میں شرفا اور غریبوں کی رشوتوں کا اُگال کھانے کے لئے۔ جو وہ ریلوے اسٹیشن کے پاس سڑک کے وسط میں پھینک کر چلے جاتے تھے۔

اُسے کتے سے پیار تھا۔

”گیتا وفادار جانور ہے۔ اس کی طبیعت حساس ہے۔“ بھٹی کے مالک کو دیکھ کر اس کی بشارت ظاہر نہیں ہوتی۔ حالانکہ وہ بے حقیقت پتھروں کو کندن بنا کر سیم وزر میں کھیلتا رہتا ہے۔ لیکن اُسے جو اس نظام میں مجبور اور بے حقیقت ہے۔ جو ابھی چونا نہیں بنا ہے۔ دیکھ کر وہ محل اُٹھتا تھا۔ بے وقوف گیتا۔ لیکن اس کی شام کی جدوجہد کسی حد تک کامیاب ہو گئی تھی۔ اُسے اپنا مونس مل گیا تھا۔ اور ان دونوں کو کسی بھٹی کی تلاش تھی۔

ریت اور پتھر کا بے پناہ میدان جس کے ایک طرف اُداس ندی لپٹی ہوئی سی تھی۔ اُس کے سامنے تھا۔ اور دور دور کی بے رونق سی پہاڑوں کا غیر شاعرانہ تسلسل !۔

آپ یہ نہ سمجھیں کہ دن کو بھی یہ میدان اسی طرح سنسان رہا کرتا تھا نہیں دن کو یہاں خوب چل پھل اور گھما گھمی رہتی تھی۔ یو۔ پی کے سینکڑوں مزدور دن کی بد صورت بیویاں اور ننگے بچے اس میدان سے پتھر اور ریت نکالا کرتے تھے۔ اور ٹوکریوں میں بھر کر سر پر اٹھائے ہوئے اسٹیشن پر کھڑی بے شمار وگینوں میں لادتے تھے۔ ایک عجیب ترتیب میں اور ایک عجیب نظام کے ماتحت یہ سارا کام ہوتا تھا۔ ٹھیکہ دار کے معتبر کام کی نگرانی پر مامور تھے۔ اور جو نہی ان کی نگاہ کسی مزدور یا عورت کو کھستاتے دیکھتی تھی۔ تو جھٹ اس کے سر پر کھڑے ہوتے تھے۔

”حرام زادہ — سور کا بچہ — بیٹھ گیا —!“

”بابو جی ذرا کمر سیدھی کر رہا ہوں —!“

”اور تو — چڑیل — مالزادی! صبح سے دوڑن ریت بھی تجھ سے نہ ڈھونی گئی۔ شام کو سب سے پہلے ہاتھ پھیلانی آئے گی۔ اٹھ رہی (لات مار کر،) اٹھ —!“

”آج دس وگین بھی بھرے نہیں گئے۔ تو بہ! کس قسم کے مزدوروں سے پالا پڑا ہے۔ بالکل کام چور ہیں۔ کام چور! اور نیو دہلی کی سڑک جو واسٹریجیل لاج کو جاتی ہے کام پتھر اور ریت کے لئے رکھا پڑا ہوگا۔

اگلے مہینے حنور واٹسراے کو شملے سے آنا ہے اور ابھی تک۔ گاڑیاں
پٹری پر کھڑی ہیں۔ ڈیمرج چڑھ رہا ہے۔۔۔ توبہ۔۔۔ واگور و۔۔۔

سارا میدان اسی دور سے گزرتا ہے۔ ننگے، سوکھے ہوئے بد صورت
مردوں، عورتوں اور بچوں کا تانتا پل سے سٹیشن تک لگا رہتا ہے۔
اور ان کے پیچھے دور مہاجن کے محافطوں کی چمکیلی اور بے مہر آنکھیں ان کا
تقاب کرتی رہتی ہیں۔ کہ کہیں نیو دہلی کی سڑک اگلے مہینے تک ادھوری
نہ رہ جائے۔ یا گاڑیوں پر بے ضرورت ڈیمرج نہ چڑھ جائے۔

چونے کی کھٹی سے کالا کالا دھواں عجیب نفوس بناتا ہوا اڑ جاتا ہے
اور نا نباتی ہلکی آنچ پر میلے برتنوں میں باسی سالن کو گرم کرتا ہے شاید
شام کو کوئی خریدار آٹیکے۔ اور گٹا دن بھر میدان میں ننگے انسانوں کے
سیلاب میں گھومتا پھرتا ہے۔

اسٹیشن سے چھن چھن کی آواز آتی ہے۔ سیٹیاں بھتی ہیں۔ جھنڈیاں
لہراتی ہیں۔ ایک گاڑی آتی ہے ایک جاتی ہے۔ ہزاروں لوگ
جوان بچے، بوڑھے، عورتیں، آتی جاتی رہتی ہیں۔ تانگے چلتے رہتے ہیں۔
موٹریں پوں پوں کرتی مکمل جاتی ہیں، مسافر کرائے ادا کرتے ہیں
سامان ٹکواتے ہیں۔ بالوؤں کو رشوتیں ملتی ہیں۔

سر پر ٹوکریاں اٹھاتے ہوئے مزدوروں اور بچوں کو دیکھ کر کبھی
کبھار کسی سے رہا نہیں جاتا، ہنس دیتا ہے۔ گندے انسان۔ بچوں

تک کو کام پر لگا دیتے ہیں۔ جیب کترے!“
اور کبھی ٹھیکہ دار کا معتبر اس کے ہاتھ میں چوٹی رکھ کر کہتا ہے
”لکھئے جناب۔“

دس ویلن پتھر — ۲۵۰ ٹن نیو دہلی
باراں ویلن ریت — ۲۸۸ ٹن نیو دہلی
چار ویلن بکری — ۱۰۰ ٹن جوگندرنگر
دو ویلن پتھر — ۵۰ ٹن کالاموسے
شکریہ — ست سری اکال —
وہ چپکے سے چوٹی جیب میں ڈالتا ہے۔ اور پھر شام کو میزان
لگانے کے بعد ہند سے تیار کرتا۔۔۔۔۔

پتھر — ۸۴۰۰ ٹن
ریت — ۸۰۶۴ ٹن
بکری (اشیائے تعمیر)، ۸۰۰ ٹن — علی القیاس
اس کے بعد آہنی پل — چوٹے کی کھٹی — اور کالا کتاب۔

ایک شام کو گاڑیاں علی گئی تھیں۔ سٹنگ انجن رُخ پھیر کر
سٹیڈ کے نیچے کھڑا ہو گیا تھا۔ اسٹیشن پر خاموشی سی چھا گئی تھی۔ اسکی
جیب میں چھ آنے تھے جو شام کو دودھ پنی کر بیچ گئے تھے۔
محصول خانے کے سب اہل کار اپنے اپنے کواٹروں میں چلے گئے

تھے۔ صرف دو تین چہرے اسی سڑک پر آنے والے نئے افسر کی تعریفیں کر رہے تھے۔ جسے آج رات کی گاڑی سے پہلی بار آنا تھا۔ اور ساتھ ہی ساتھ وہ چڑے کے کمر بندوں پر پالش کر رہے تھے۔
 ”پورے پنہارہ سو تنخواہ لے گا۔“

”قرض بھی سر پر ہوگا۔“ دوسرے نے کہا
 ”قرض؟ بلے بلے۔ اتنی تنخواہ پر بھی قرض؟ نشہ کرتا ہوگا؟“
 ”اور کیا؟“

”حرامی! نشہ نہیں کرتے۔ جو اکھیلتے ہیں۔ بڑے افسر بھی کھیلتے ہیں۔ کلب نہیں دیکھا ہے۔ تو تو کنوئیں کا مینڈک ہے۔ مینڈک!۔“
 ”سنا ہے ماتحتوں کو خوب پالتے ہیں۔“

”ہی۔ ہی۔ ہی۔ خدا سلامت رکھے، بخت ہوگا تو سب کچھ دھرا رہ جائیگا۔“

تینوں نے مل کر قہقہہ لگایا۔

”کون ہوتا ہے بھلا؟“ ایک نے بٹری سلگا کر پوچھا۔

”ہوگا کہیں بنگال کا۔ آسام کا! وہاں سے پنشن ملی ہوگی اور

اب یہاں منگائے گئے ہوں گے۔“ دوسرے نے سنجیدگی سے کہا۔

”پنشن۔ پنجاب کا ہے۔ پنجاب کا۔ اور پنجابی زیادہ بُرے نہیں ہوتے۔“

تیسرے نے کہا۔

”آج پتھر کی کٹے گاڑیاں گئیں؟“

”سترہ۔“

”بس۔“

”بے چاری لاجونتی کی کمر ٹوٹ گئی تھی۔ روتی تھی۔“

”کیوں بھلا؟“

”وہ معتبر ہے نا۔۔۔ وہ سکھ سالار۔ اُس نے پیٹا تھا۔ کتا تھا

دودن کی مزدوری میں سے میرا حصہ نہیں دیا۔“

”رام رام۔“

”دیکھ کیا چمکا دیا ہے چہرے کو۔ زور سے پالش ملو۔ آج کئی

افسر اسٹیشن پر آئیں گے۔“

اُسے دیکھتے ہی تینوں چپ ہو گئے۔ وہ منزل مقصود کی طرف بڑھا

اس کا دل ملول تھا۔ ہندسوں میں غلطی ہو گئی تھی اور اسٹیشن ماسٹر

نے اُسے ”کام چور“ کہا تھا۔

شکستہ بچہ کے نیچے اُس کا مولنس نہ تھا۔ نا نیا ہی حسب عادت

چوٹے کے نزدیک بیٹھا۔ تھوک سڑک پر پھینک رہا تھا۔ شاید

اُسے آج دمہ کا شدید دورہ پڑا تھا۔

وہ جنگل کے پاس پہنچا پتھریلے اور ریلے میدان کے وسط میں

آگ جل رہی تھی۔ وہ فٹ پا تھ سے ہوتا ہوا عین اسی جگہ کھڑا ہو گیا

جہاں نیچے آگ جل رہی تھی۔ اس کا مولنس کتا پھیلی ٹانگوں پر بیٹھا

چوٹے کی طرف لپکتی ہوئی نظروں سے دیکھ رہا تھا۔ آٹھ دس کشمیری مسلمان آگ کے ارد گرد بیٹھے تھے۔ مٹی کی ہانڈی چڑھتی ہوئی تھی۔ نلکے نلکے بوجھوں کا ڈھیر ایک طرف تھا شاید وہ مزدوری کرنے کے لئے باہر جا رہے تھے۔

اُن کی باتوں سے معلوم ہوتا تھا جیسے اُن میں سے صرف چائے بنانے والا ہی سارے ہندوستان کا واقف تھا۔ باقی پہلی مرتبہ جا رہے ہیں۔ جی بھی تو وہ بار بار سوکھے دریا کے پاٹ کی وسعت کو بھاری بھر کم آہنی پل کو اور دور دور کی بے رونق سی پہاڑیوں کو حیرت سے دیکھ رہے تھے۔

”اب جموں سے نکل کر شال کوٹ آئے گا۔ شال کوٹ“ چائے پکانے والے نے پُر حسرت لہجے میں کہا۔

”اور پھر امرتسر۔ وزیر آباد۔ لالہ موسیٰ۔ لوفر۔ اور پھر دلی۔ پہلی بار چائے والے مزدور اتنے نام سن کر حیران رہ گئے۔ اُن کی آنکھیں آگ کی روشنی میں بہت بڑی ہو گئیں۔ شاید انھیں وہیں جانا تھا۔ ”کشمیر کچھ بھی نہیں۔ دلی دساور ہے۔ ریل گاڑی۔ ٹرام۔ چاندنی۔

چوک۔ داس رائے کا گھر۔ گرمی۔ اور مزدوری۔ ہا ہا ہا۔“ چائے پکانے والے نے پھر کہا۔ غیر واقف لوگ ششدر رہ جاتے تھے اور ہندوستان کا واقف بار بار ہانڈی کا ڈھکنا اٹھاتا تھا۔ اُس نے پھر ”دو من بوجھ اٹھاؤ تو آنہ۔ دس سیر اٹھاؤ تو آنہ۔“

سارا دن بٹرک کے کام پر رہو تو چودہ آتے۔ بس روپیہ سے کم نہیں
بنتا خدا کی قسم۔“

ایک۔ نے جو سب سے عمر میں کم تھا کہا۔ ”اچھا چاول ملتے ہیں وہاں“
”ہیت۔ احمق! وہاں آٹا کھاتے ہیں اور گھی۔ چار پیسے کے
کوئلے خریدو اور مزے سے روٹی پکاؤ۔ گوشت پکاؤ۔ پیاز بناؤ۔
نہ لینے نہ دینے۔“

غیر واقفوں کے چہروں پر مسکراہٹ کے ساتھ ساتھ گھی کی
چمک بھی پھیل گئی۔ واقف مزدور نے دور کی پہاڑیوں کو دیکھ کر
کہا۔ واللہ! کشمیر تو جہنم ہے۔ اب دیکھو گے۔ دلی کیا ہے؟ کتنا
بڑا شہر ہے۔ ہر طرف دولت ہی دولت ہے۔ اتنے میں چائے تیار
ہو گئی تھی۔

سب نے اپنے اپنے سامان سے مٹی کے پیالے اور روٹیاں
بکالیں اور چار پیسے لگے۔ گلابی رنگ کی چائے جس میں بہت تھوڑا
دودھ تھا۔

کٹا چوٹے کے اور نزدیک آگیا۔

واقعہ نے چائے کا ایک گھونٹ پیتے ہوئے کہا۔ ”صبح کی روٹی
شال کوٹ میں ٹھیک ہے نا۔ رات کا سفر اچھا رہتا ہے۔“
سب نے اثبات میں سر ہلا دئے۔ بات پکی ہو گئی کہ صبح کی

چائے شال کوٹ میں۔ اور رات کا سفر اچھا رہتا ہے۔

پیالیاں ختم ہو گئیں۔ وقف نے ہانڈی سے اور چار پیالیوں میں اتر پھیلے ہوئے کہا۔ دو آگے کشم ہے۔ لیکن بڑے اکیلے لوگ ہیں واپسی پر تنگ نہیں کرتے۔ ایک، دو روپے۔ اور پھر مل میرے بھائی سرکار کا گھر بس نے بھر دیا ہے۔ ۹۔ ہی۔ ہی۔ ہی۔ ہی۔

سب نے زور سے قہقہہ لگا پا واپسی کا سارا سامان وقف نے ایک ہی سانس میں باندھ کر رکھا اور اُن کے وجود سے بے حقیقی اور بے مانگی کا ملمع آہستہ آہستہ اترنے لگا۔ اُس کے عوہن بے بسی اور بے چارگی کا خول چڑھنے لگا۔ حجاجی نظام میں سب اپنی اپنی جگہ مطمئن اور شاد ہیں۔ اور اس کی کامیابی کا سب سے بڑا سبب یہی ہے۔ حتیٰ کہ کالا گتّا بھی۔ جو روٹی کے ایک ٹکڑے کو اگلے پنجوں میں دبا کر اطمینان سے کھا رہا تھا۔ مرد و سامان باندھ کر اُٹھے۔ اور سڑک کی طرف آگے گئے۔ وہ بھی اُن کے ساتھ ساتھ چل کے آہنی فٹ پاتھ سے واپس پڑا۔

سگنل ہو گیا تھا۔ نیلے رنگ کی بتی تھبے پر چمک رہی تھی۔ شانڈ گاڑی کنٹونمنٹ کے سٹیشن پر پہنچ گئی تھی۔

گتّا بھٹی کے ماتھ کی طرح سڑک پر چل قدمی کرنے لگا۔ اُس نے بجلی کی روشنی میں سڑک کے وسط میں اپنے حُسن کے بلغھی کتوک بھیس لیکن وہ ان کی طرف متوجہ نہ ہوا۔ پیٹ بھرا تھا۔ شانڈ اسی لئے!

اور تائبانی نے حیرت سے اُس کے حرکات دیکھ کر اپنے آپ سے کہا۔
 ”آج سست ہو گیا ہے۔ کچھ بھی نظر نہیں آتا۔ ٹھل رہا ہے
 سالہ۔ ذلیل گُتّا۔“

آگے آگے کشمیری مزدور سرت میں جھومتے جھومتے سیالکوٹ
 کی سڑک پر جا رہے تھے اور ان کے پیچھے پیچھے دن کا ”کام چور“
 بے ترتیبی میں بادل ناخواستہ اسٹیشن کی طرف جارہا تھا۔
 گاڑی پلیٹ فارم میں داخل ہو گئی۔

فرسٹ کلاس ڈبے سے ایک ادھیڑ عمر کا آدمی لاٹھی ٹیکتا ہوا نکلا۔
 محمول خانے کے افسر نے اُسے سلام کیا اور اس کے ساتھ درجن بھر
 وردی پوش چیراسیوں نے سلیوٹ کیا۔

نئے افسر پہلی مرتبہ پندرہ سو روپیہ ماہانہ پر ریاست میں آ رہے تھے
 وہ ریل کے راستے سے جنت کشمیر میں داخل ہو گئے اور دوسرے
 راستے سے درجن بھر کشمیری مزدور پیٹھ پر بوجھ اٹھائے جہنم سے نکل گئے!

دہلی میں نئی سڑک بن رہی تھی۔ اگلے جیسے حضور والے کو
 شملے سے آنا تھا۔ یو۔ پی کے سینکڑوں مزدور عورتیں اور بچے ہر
 روز پتھر، ریت اور بجری سے بھری ہوئی گاڑیاں ریل کے ذریعہ سے
 وہاں بھیج دیتے تھے۔ اور سیالکوٹ کی سڑک ہر شام کو سینکڑوں
 انسانوں کو وہاں کام کرنے کے لئے سفر کرتی ہوئی دیکھتی تھی۔

ادا کر کے اپنی زمین چھڑا سکے گا۔

گاؤں سے چلتے وقت مول چند اپنے چھوٹے بھائی سے کہہ آیا تھا کہ میں مزدوری کر کے بہت سارے پیسے بچاؤں گا۔ اس سے سارا قصہ ادا ہو جائے گا۔ لیکن ابتدائی زمانہ میں بہت دن تو گرفتار و جیلوں کی طرح آوارہ پھرتا رہا، جو کھوڑا بہت کام ملا وہ خود اس کی بسر اوقات کے لئے کافی نہ تھا۔ اس لئے گھر والوں کو کیا بھجنا وہ مصیبتوں میں اور بھوک کے جھیلوں میں مبتلا رہا اور احمد آباد جیسے شہروں میں رہ کر ایسا پھنسا کہ گھر کوئی خط پتر نہ لکھ سکا۔ اور گھر والوں نے بھی سمجھ لیا کہ مول چند مر گیا۔

xxxxxxx

چار پانچ روز سے مول چند بھوپال جیسے نئے صنعتی شہر میں جہاں ابھی ابھی ایک دو کارخانے چالو ہوئے ہیں آیا ہوا تھا۔ بمبئی کو وہ اس لئے چھوڑ آیا تھا کہ وہاں مزدور کو کافی مزدوری ملنے کے باوجود بھی منگائی مارے ڈالتی تھی، یہاں آتے ہی اس نے شہر، اور فوجی کمپنیوں کے سارے کارخانے چھان مارے لیکن کہیں بھی اُسے پیٹ بھرنے کا سہارا نہیں ملا۔ محنت مزدوری کا جو کام ملا اس میں آٹھ دس آنہ سے زیادہ پیسے نہ ملے۔ اُس غریب کو یہ نہیں معلوم تھا کہ بھوپال سارے ہندوستان میں اکیلا ایسا مقام ہے جو عسکری بحران سے بچا ہوا ہے۔ وہاں غلہ اور کھانے پینے کی چیزیں نسبتاً

مہاجنی دور کا نظام ایسے ہی چلتا ہے۔ ایسے ہی چلتا رہے گا۔
یہاں بھی کوئی غیر مطمئن نہیں۔ ناشاد نہیں !!!

آوارہ گرد

(راز مقصودہ فرحت مہبائی)

جھٹ پٹے کا وقت تھا۔ لالہ رام لال ورما کے نوکروں نے باغ
کے کسی جھنڈ میں کسی شخص کی جھلک دیکھی۔ جو ایک درخت کے سایہ
میں کھڑا ہوا تھا۔ ایک نوکر نے لٹکار کر پوچھا کون؟ کچھ جواب نہ ملا۔
دوسرا نوکر ڈرتا ہوا گیا۔ اندر سیٹھ کو خبر دی۔ سیٹھ صاحب باہر آئے۔
چور کو گرفتار کر لیا گیا۔ نوکروں نے ہاتھ پاؤں باندھ کر پہلے خوب
مرمت کی۔ چور کی منت سماجت بے کار گئی۔ اور اس کے بعد ٹیلیفون
کر کے پولیس کے سپرد کر دیا گیا۔ یہ چور تھا۔ ایک دیہاتی
غریب کافی مدت سے مزدوری کی تلاش میں۔ گرواں گاؤں میں
اس کی زمین اور مکان سا ہو کار نے قرضے کی وصولی میں ضبط کر لیا
تھا۔ اس لئے گاؤں واپس جانا اس کے لئے ناممکن تھا۔ اس کو
بتایا گیا تھا کہ آج کل لڑائی کا زمانہ ہے۔ مزدوروں کی بہت ضرورت
ہے۔ تیس چالیس روپے تنخواہ ملے گی۔ اور اس طرح وہ اپنا قرضہ

کہیں زیادہ سستی ہیں۔ لیکن اسی کے ساتھ بھوپال کے باشندوں کا روزانہ معیار زندگی اور روزانہ آمدنی کا اوسط باہر کے لوگوں کے مقابلہ میں کہیں پست ہے۔ اور ہر مزدور کی مزدوری کا معاوضہ خواہ وہ صنعتی مزدور ہو۔ یا تعمیرات سرکاری کا مزدور یا فوجی چھاننی میں کام کرنے والا راج مزدور برٹش انڈیا کے مزدور کے مقابلہ میں آدھے سے بھی کم ہے۔

دونوں وقت اس کا پیٹ بھر جاتا تھا۔ لیکن وہ ہر وقت یہ محسوس کرتا تھا کہ فاقہ کشی کی سرحدوں پر کھڑا ہے۔ اس لئے اس نے سوچا کہ اگر کہیں دیہات میں چلا جایا جائے تو یہ حالت نہ رہے گی۔ بھوپال میں اس نے منڈی سیہور کا نام سنا تھا اس لئے وہ سیہور کی طرف چلا گیا۔ اور دن بھر میں ۲۴-۲۵ میل کا سفر طے کرنے کے بعد شام کو جب سیہور پہنچا تو تھکن سے چور چور ہو رہا تھا۔ ایک باغ میں کنواں دیکھ کر پانی پینے کے لئے باغ کے اندر بغیر اجازت چلا گیا وہاں اس نے میوے دار پھلوں سے لے کر بڑے درخت دیکھے۔ بھوک کے مارے وہ بے تاب ہو رہا تھا۔ اس نے ایک ایک پھل کو آنکھیں کھاڑ کھاڑ کر دیکھا۔ اور اُسے محسوس ہونے لگا کہ پھلوں میں ایک قسم کی مقناطیسی کشش اس کے لئے پیدا ہو گئی۔ وہ چند منٹ اپنی زبان پر یکے ہوئے امرود، سنتروں اور بیروں کا مزہ محسوس کرتا رہا پھر بلا ارادہ اس کا ہاتھ بڑھا۔ اور وہ خوب زرد اور بڑے بڑے امرود

اس نے توڑ کر کھانا شروع کر دئے۔
 یکایک اس کی نظر مالی پر پڑ گئی۔ وہ ٹھٹھک کر رہ گیا۔ اور ایک
 طرف بیٹھ کر اندھیرے کا انتظار کر پڑا۔ اسی عالم میں وہ گرفتار
 ہو گیا۔

× × × × × × × × × ×

عدالت سے مول چند کو آوارہ گردی اور چوری کے جرم میں
 ایک سال قید با مشقت کی سزا ہو گئی۔ اپنے چور ہونے میں تو خود
 اُسے کوئی شبہ نہیں تھا۔ کیونکہ شام کو اندھیرا ہوتے ہوتے کسی کے
 باغ میں بغیر اجازت گھس جانا اور پیل توڑ توڑ کر کھانا شروع کر دینا
 چور کا ہی کام ہو سکتا ہے۔ مگر آوارہ گردی کا گناہ اُس کی سمجھ میں
 نہیں آیا۔ اُس کی سمجھ سے حکومت کے سب قانون بالاتر تھے۔ اُسے
 کیا حلوں کا تھا کہ ریاست میں باہر کے آدمی اگر اپنے پال پلن اور
 شناخت کے بارے میں کوئی قابل اطمینان ثبوت نہ پیش کر سکیں
 تو ان کو آوارہ گردی میں سزا دے دی جاتی ہے۔ سنٹرل جیل میں
 جہاں مول چند اپنی سزا کاٹ رہا تھا۔ اس کی ملاقات ایک اور قیدی
 سے ہو گئی۔ یہ سیاسی قیدی تھا۔ اور سیہور کا ایک مشہور وکیل اور
 لیڈر تھا۔ مول چند کو جب فرصت ملتی تو پریم ناتھ سے ہندو کی
 کتابیں پڑھتا۔ اور اپنے فاقہ کشی اور پریشانی کے دن یاد کر کے
 قید کی زندگی کو آزادی پر ترجیح دیتا۔ پریم ناتھ نے اُسے بتایا تھا کہ

لوگ کھیتوں میں اپنا خون چھڑک کر فصل تیار کرتے ہیں۔ سخت محنت کے باوجود بھی فاقوں مرتے ہیں۔ لیکن نتیجے میں کسان کے پلے کچھ نہیں پڑتا۔ اور یہ سب کچھ سرمایہ داری کی بدولت ہے۔ غریب اپنے گھروں میں ان کال کوٹھڑیوں میں تپ دق اور ملیریا سے گھل گھل کر مر جاتے ہیں۔ اس کی ذمہ دار یہی امیروں کی دولت مندی اور حکومت کا نشہ ہے۔ اور ان کے لئے ایسی بے کار اور بے مزہ زندگی سے قید خانہ ہی بہتر ہے۔

x x x x x x x x x

مول چند منرا ختم کر کے یاہر نکلا تو پھر پریشان تھا کہ کیا کرے کہاں جائے۔ اس کی جیب میں ایک پیسہ بھی نہیں تھا۔ کپڑے بھی پچھے ہوئے تھے۔ اس کو سب سے زیادہ فکر اس بات کی تھی کہ وہ کہاں جائے۔ اور خصوصاً رات کہاں گزارے۔ ابھی دن کا بڑا حصہ باقی تھا۔ اس نے سوچا کہ شہر میں چل کر کچھ محنت مزدوری کرے تاکہ کھانے کا تو سہارا ہو اور شاید کمپیں جاڑے کی برفانی رات گزارنے کا بھی سہارا مل جائے۔ شام تک اسے کوئی کام نہیں ملا اور ٹھنڈی ہوا بھی چلنا شروع ہو گئی۔ شہر کی بڑی عمارتوں کو دیکھ کر ان کے اندر غصتی ہوئی آگ اور دہائی میں دبے ہوئے سیٹھوں کی زندگی پر اسے رشک ہونے لگا۔ لیکن اس کی نفسی کیفیت کی یہ شدت بھی سردی کو کم نہ کر سکی۔ بلکہ اپنی بے کسی اور غریبی کا احساس زیادہ ہو گیا۔ اس نے

چلتے چلتے باواز بلند کہا۔ کہ اتنی سردی اور پرانی چادر کیسے گزر ہو گی۔
اس کے پاؤں بھاری ہونے لگے وہ اپنے ہاتھ پر فری مسافر خانے
کی عمارت تھی۔ مول چند کو فکر یہ معلوم نہ تھا۔ اس نے راہ گیر سے
پوچھا کہ اس گھر میں سے لوگ برابر اندر باہر کیوں آ جا رہے ہیں۔ اور
جب اُسے یہ معلوم ہوا کہ یہ مسافر خانہ ہے تو وہ بھی سیدھا اندر چلا گیا۔
”تمہارا کیا نام ہے؟“ فشتی نے پوچھا۔

”مول چنڈ۔“

”کہاں کے رہنے والے ہو۔“

”صنلع برهان پور کے“

”باپ کا نام۔“

میں نے کھیم چند

میں کیوں آئے ہو۔“

مول چنڈی سٹ پٹایا۔ مگر اس نے سنبھل کر کہا۔ روزگار کے لئے۔

”تمہیں تم بھی سناؤ تمہیں ہوئی۔“ فاشی نے آنکھ ملا کر پوچھا۔“

مول چند کا چہرہ سفید ہو گیا۔ اور نشی نے اس کے چہرے کے تاثرات

کو تاڑ کر کہا: "بولو! بولو! کس جرم میں سزا ہوئی ہے؟" مولیٰ حید

سے کچھ جواب دیتے نہ بن پڑی۔ گھگھیا کر اُس نے کہا: یہ حضور منشی جی!

میں بزدل و شہقا، منشی کو یقین ہو گیا سسرا یا فتنہ ہے، اور اُس نے

ڈانٹ کر کہا: "نیکل جا بد معاش تیری..... ورنہ ابھی والدوغہ

کو بلا کر پھر بڑے گھر کی سیر کراؤں گا۔“

مول چند کو یہ معلوم ہو گیا تھا کہ جو لوگ آوارہ گردی میں سزا یاب ہوئے ہیں جیل سے باہر جا کر اگر وہ ہفتے عشرے میں اپنی کوئی فتاویٰ اطمینان ضمانت نہ دے سکیں تو انھیں پھر سزا دے دی جاتی ہے اس خیال سے وہ ڈر گیا اگرچہ اس نے بار بار یہی سوچا تھا کہ اگر کھانے کو نہیں ملا تو پھر جیل کے سوا کیا چارہ کار باقی رہ جائے گا۔ اس کو پریم ناتھ کی بات یاد آگئی کہ

”مول چند اگر تیری ساری عمر کی محنت کی کمائی اور محنت سے سربلدا کا اٹھا یا ہوا فائدہ اب جگہ جمع کیا جائے تو کئی ہنگے، سیکڑوں گز کپڑے کے کھان اور سیکڑوں من اناج مل سکتا ہے۔“ مگر اس نے سوچا کہ پریم ناتھ کی بات سچی ہونے کے باوجود بھی نہ تو میرے پاس سردی سے بچنے کے لئے ایک گرم کپڑا ہے نہ کھانے کو روٹی کا ٹکڑا، نہ سر چھپانے کو جگہ یہی سوچتا ہوا وہ آہستہ آہستہ پلٹا۔ اور مسافر خانے سے باہر نکل گیا اب خوب اندھیرا ہو گیا تھا اور بجلی کی روشنی دو کالوں پر رکھے ہوئے سامان کی زینت کو دوبالا کر رہی تھی اس سے یہ منظر بہت بھایا اور آہستہ آہستہ ایک ایک دکان کا جائزہ لیتا ہوا وہ چوک کی طرف چل پڑا۔

× × × × × × × ×

چوک میں مول چند ٹھہر گیا۔ وہ جامع مسجد کی عالیشان عمارت کو دیکھ رہا تھا۔ خانہ پڑھنے کے لئے لوگ اندر جا رہے تھے۔ اور ایک تانٹا

بندھا ہوا تھا۔ بہت دیر تک بغیر ارادہ ۱۵۷۵ اس منظر کو دیکھتا رہا۔
 یکایک اُس کی نظر بڑی کہ سیڑھیوں پر بیسیوں فقیر اور بھک منگے ہندو اور
 مسلمان ہاتھ پھیلائے کھڑے ہیں اور کوئی نہ کوئی رحمدل آدمی کسی نہ کسی
 کے ہاتھ پر پیسے دو پیسے رکھ دیتا ہے۔ مول چند کے قدم خود بخود اٹھ گئے
 اور وہ بھی سیڑھیوں پر جا کھڑا ہوا۔ اُسے خیرات پسند تھی۔ اسی واسطے
 اُس نے دوسرے فقروں کی طرح ہاتھ نہیں پھیلا یا تھا۔ علاوہ ازیں
 وہ ڈیل ڈول کا آدمی تھا جو ان طاقت ور اور دیوہیکل سے خیرات
 لیتے شرم آتی تھی۔ لیکن بغیر ارادہ بھی وہ وہیں جم کر رہ گیا۔
 کسی نے مول چند کو بھی دو پیسے دے۔ جنھیں بادل ناخواستہ
 اُس نے لے لیا۔ پیسے لے کر وہ جلدی نیچے آیا اور بھٹنے چنے خرید کر پھر
 سیڑھیوں پر کھڑے ہو کر کھانے لگا۔ اب نمازی باہر آنا شروع ہو گئے
 تھے اور فقروں کی مستعدی بھی بہت بڑھ گئی تھی۔ لیکن مول چند جنوں
 کے پھٹکے لگا رہا تھا۔ اور ہر پھٹکے کے بعد اُسے اپنے جسم میں نمو کی طاقت
 بڑھتی ہوئی محسوس ہو رہی تھی۔ جب سب نمازی جا چکے تو شاید مول چند
 کو سب سے کم پیسے ملے ہوں۔ مگر اس کے پاس بھی سو آٹھ موجود تھا
 وہ یہ سوچ رہا تھا کہ کچھ اور چنے لے کر کھانا چاہئے۔ اس نے یہ بھی
 محسوس نہیں کیا کہ فقیر بھی ایک ایک کر کے جا چکے ہیں اور وہ اب اکیلا
 سیڑھیوں پر کھڑا رہ گیا ہے۔

جامع مسجد کے امام صاحب باہر نکلے۔ اُن کے ساتھ ایک ملازم اور دو شاگرد بھی تھے۔ انھوں نے مولچند پر ایک غلط انداز نگاہ ڈالی اور ملازم کو حکم دیا کہ پھاٹک میں قفل لگا دے۔ پھاٹک میں قفل لگ گیا اور جب امام صاحب مولچند کے برابر پہنچے تو انھوں نے پوچھا: کیسا کھڑا ہے۔“

مول چند نے سوچا کہ کیا جواب دے۔ اور ابھی جواب اُس کی سمجھ میں بھی نہ آیا تھا کہ بے ساختہ اس کی زبان سے نکل گیا: ”سرکار نوکری کے لئے“

یہ نوکری کے لئے اُسی کے الفاظ امام صاحب نے دُھرائے اور پھر سوچ کر بولے: ”نوکری کیسی۔“

یہ پیٹ بھرنے کے لئے سرکار“ امام صاحب نے یہ جواب سُن کر ڈاڑھی پر ہاتھ پھیرا اور سر سے پاؤں تک مولچند کا جائزہ لیا۔ اور ذرا رک کر بولے: ”لوڑائی پر جا بیٹے گا۔“

امام صاحب شہر کے معزز آدمی تھے۔ اور حکومت نے انھیں بھی بھرتی کے لئے آدمی لانے کا مجاز کیا تھا۔ فی آدمی انھیں چند مہینہ معافی میں اور پچاس روپیہ نقد ملتے تھے۔

مول چند نے کچھ سوچا، پھر اپنی تنہائی، افلاس اور بھوک کا خیال آتے ہی بول اٹھا: ”جاؤں گا حضور“

رات مول چند نے امام صاحب کی ڈیوڑھی میں گزار دی۔ صبح اُسے

سمندر پار بھی جانے والی ٹریننگ بٹالین میں بھرتی کر لیا گیا۔ مول چنداب وردی اپنے اکڑتا پھرتا ہے۔ اور امام صاحب کی کلاہ و فاداری میں یہ اکتالیسویں کلغی لگ چکی ہے۔ اس سے پہلے وہ چالیس آدمی جو بھوکے اور آوارہ گرد تھے بھرتی کرا چکے ہیں۔

چڑی کا بادشاہ

(از۔ جاوید لطیفی)

چڑی کا بادشاہ! میرے دماغ میں پھر یہ الفاظ تازہ ہو گئے۔
چھ مہینے کی مسلسل کوشش اور کشمکش کے بعد بھی میں انہیں نہیں
بھلا سکتا۔ آخر ان الفاظ کے اندر ایسی کیا خصوصیت تھی، ان کی
اہمیت کیا تھی۔؟ میں نے بار بار سوچا اور اس کے سوا کچھ سمجھ میں نہ آ سکا
کہ چھ مہینے پہلے جب میں نے کالج کو خیر باد کہہ دینے سے شادی کا سوال کیا
تو وہ گویا ایس بن گئی جیسے ہم میں کبھی محبت تو کیا شناسائی کبھی نہ تھی جب
میں نے مجبور کیا تو اس نے دلوں ٹٹالنے کے بعد ایک دن چڑ کر یہی الفاظ
میرے لئے ادا کئے تھے کہ ”مسٹر منوہر! مسخ دھو آؤ۔ ذہن اور مالدار
ہونا کسی حسین دل کو بھانے کے لئے کافی نہیں ہوا کرتا۔ تم نے مجھے

جبور کر دیا ہے۔ اس لئے میں تم سے صاف کہے دیتی ہوں کہ میں اپنی شادی
کسی خوبصورت شاندار اور وجیہ آدمی سے کروں گی۔ تم تو چڑی کے بادشاہ
رکھے ہو۔ تم سے اور میں شادی کروں۔ سنی! سنی! سنی!!!
اور اس دن کے بعد وسنتی نے مجھ سے ملنا جلنا بھی ترک کر دیا تھا
اور ”چڑی کا بادشاہ“ میرے دماغ میں مسلط تھا۔

یہ بات کوئی جھوٹی بات بھی نہ تھی۔ سیرمی صورت چمک لئے
بالکل بگاڑ دی ہے۔ ناک چوٹی ہو گئی ہے۔ پستانی پر تقریباً نصف انچ گہرائی
کا ایک گڑھا پڑ گیا ہے، داہنے گال پر کان کی لو سے ہونٹ کے سرے تک
ایک گہری لکیر اس بات کا پتہ دیتی ہے کہ ماما نے اس جگہ پر بڑے بڑے
آبلے ایک خط مستقیم کی شکل میں پیدا کئے تھے، اور سب سے زیادہ بد نما
میرے بالائی ہونٹ کے عین وسط میں ایک شگاف ہے جسے دیکھ کر ایسا
معلوم ہوتا ہے کہ کسی نے سیاہ پنسل کی لکیر سے اوپر کا ہونٹ دو حصوں
میں تقسیم کر دیا ہے۔

وسنتی حسن و دلربائی کا پیکر تھی اور بھدار اور پڑھی لکھی، اپنا
شریک حیات بنانے کے لئے اس کی نظر انتخاب چھپر پڑنا دنیا کا ایک غیر
معمولی واقعہ ہی ہو سکتا تھا۔ اور افسوس ہے کہ یہ غیر معمولی واقعہ ظہور
میں نہ آسکا۔ یہ ضرور ہے کہ میرے ذہن۔ اور بالدار ہونے کی وجہ سے اس نے
اور میں نے امتحان کی تیاری میں ساتھ ساتھ مطالعہ کرنے کی اسکیم بنا کر

بس پر عمل کیا تھا۔ لیکن یہ کیا ضروری تھا کہ میں اس کے دل پر حکومت کر سکتا
 وسنتی کا جواب سنکر میں مایوس نہیں ہوا تھا۔ اور اسے برابر خط لکھتا
 رہتا تھا۔ لیکن وہ ایسے خطوں کا کوئی جواب نہ دیتی تھی۔ تین چار روز ہوئے
 جب اس کی شادی ایک وجہ نوجوان شانتارام کے ساتھ ہو گئی۔ اور بس
 جب یہ احساس پھر تازہ ہو گیا۔ کہ میں واقعی ”چڑی کا بادشاہ“ ہوں تو پھر
 ایک حوصلہ شکن اضطراب کی کیفیت طاری رہنے لگی۔ وہ اب مجھے مل
 نہ سکتی تھی۔ یہ اچھی طرح میں سمجھ چکا تھا۔ پھر اس طعناہٹ اس چینی کی
 وجہ۔؟ سمجھیں نہ آتی تھی۔

آج اضطراب کی اس شہرت اور گہرے سوچ بچار نے ایک اور ہی
 خیال پیدا کر دیا تھا۔ جس کا حاصل صرف یہ تھا کہ ایک عورت نے میری
 توہین کی ہے۔ اب مجھے اس کی توہین کر کے یا تو انتقام لینا چاہئے یا ڈوب
 مرنا چاہئے۔

اگر اس کے نزدیک میں ”چڑی کا بادشاہ“ ہوں تو میرے نزدیک وہ بھی
 ”دوسور کی بچی“ ہے۔ حالانکہ اس کمجنت کو چڑی کی ملکہ ”بننا چاہئے تھا۔
 بس دل میں یہ چاہ رہا تھا کہ وسنتی سے کسی نہ کسی طرح یہ بات کہہ کر
 اپنا دل ضرور ٹھنڈا کروں۔ اور یوں کہوں کہ

”اگر میں ”چڑی کا بادشاہ“ ہوں تو تو بھی سور کی بچی ہے۔“ اس خیال
 میں بڑا سکون تھا۔ لیکن یہ کام کیسے انجام پاتا۔ تھوڑی دیر بعد پھر

وہی اضطراب کا عالم طاری ہو گیا۔

موسم گرما کی ایک چاندنی اور فرحت بخش رات تھی۔ چاند نے اپنی نورانی اور دنیا پاست کریم چاروں طرف پھیلا کر اور فضا کو دھوا کر حسین اور منور بنا دیا تھا۔ یکا یک رات کی اس خاموشی میں خلل انداز ہوتے ہوئے شہر کے بڑے گھڑیاں نے ایک بجنے کا اعلان کیا۔ میں نے عالم اضطراب میں اس ناول پر سے نظریں ہٹالیں جسے میں کھولے ہوئے کھتا لیکن پڑھ نہیں رہا تھا۔ اور چاروں طرف کچھ ایسی نگاہوں سے دیکھتے ہوئے گما جو کسی گم شدہ چیز کی جو یا ہوتی ہیں۔ "میرا دل گھبرا رہا ہے؟" لیکن کیوں؟ کیا اس لئے کہ میں چڑی کا بادشاہ ہوں۔ لا حول ولا خواہ خواہ کی پریشانی "چڑی کا بادشاہ"! شادی ہو گئی تو ہو جائے دو۔ چڑی کا بادشاہ! اسور کی بھی!۔ چڑی کے بادشاہ کے مستبد خیال سے گزر کر اس وقت میں اپنے گھر کے صحن میں پلنگ پر لیٹا ہوا۔ اپنی گزشتہ زندگی کے اعمال نامے کا جائزہ لے رہا تھا۔ جو نہ معلوم ایسے ماحول اور خیالات کی بے ربطی میں کہاں سے میرے دماغ میں داخل ہو گیا تھا۔

گھر کے تمام لوگ سامنے کی چھت پر اور برآمدوں میں بڑے سو رہے تھے۔ شفاف چاندنی رات میں ان کے بستروں کی سفید چادریں جو برابر چھ سات پلنگوں پر بکھی ہوئی تھیں۔ کچھ میت کے جنازوں کا سامنا نظر پیش کر رہی تھیں۔ میرے سر ہانے ایک ہلکی روشنی کا برقی تقاریر تھا۔ اور ہاتھ میں ناول تھا گھر کے قریب ہی سامنے گرانٹ روڈ کا اسٹیشن تھا۔

غاید گاڑی روانہ ہونے والی تھی۔ اس لئے لوگوں کو چیخ و پکار اور آہن کی سائیں سائیں کی آوازیں صاف سنائی دے رہی تھیں۔ کھوڑی دیر کے بعد گھنٹا بجا۔ سیٹی ہوئی۔ اور گاڑی وہاں سے روانہ ہو گئی۔ آہستہ آہستہ اس کی شور مچانے والی آواز بھی فضا کی وسیع اور لامحدود دنیا میں غائب ہو گئی۔ کچھ دیر کے بعد اسٹیشن کا شور و غل بھی کم ہو گیا۔ دور شہر کی گھڑیاں نے دو کا گھنٹہ بجا یا۔ گھنٹے کی آواز کسی بد نصیب بیمار کی کانپتی اور سسکتی ہوئی آواز کے مانند فضا میں مرتعش ہوئی اور غائب ہو گئی۔ کیا بات ہے۔ کیا آج نیند لے بھی نہ آنے کی قسم کھا رہی ہے۔ ہمیں نے جُزبہ بھرتے ہوئے ناول کی طرف دوبارہ نظریں گاڑ کر کہا۔ مگر ناول کس سے پڑھا جاتا تھا۔ اس میں لکھے ہوئے حروف آنکھوں میں تاروں کی مانند تاج رہے تھے اور ٹیڑھی آڑھی لکیریں معلوم ہو رہے تھے۔ میں نے کتاب ہاتھ سے رکھ دی اور بیٹھ گیا۔ اور بالکل خالی الذہن بیٹھا رہا۔ پھر یکایک اُٹھ کھڑا ہوا۔ سلیر پر بنے اور دروازہ کھول کر گھر سے باہر نکل آیا۔ شاید وسنتی کو ”سور کی بچی“ کہہ کر انتقام لینے کے لئے باہر نکل آیا تھا۔ کتنا عجیب سماں تھا۔ میں نے سوچا اگر وسنتی میرے ساتھ ہوتی تو حسن و محبت کے سمندر میں کتنے طوفان اچکے ہوتے۔ مگر وسنتی کہاں تھی۔ اوہ تو اپنے پتی کی آغوش میں بیٹھی نیند سو رہی ہو گی۔ اس نے میری محبت قبول کرنے سے صاف انکار کر دیا ہے صرف اس لئے کہ میری صورت تماش

کے پتوں میں چڑی کے بادشاہ سے ملتی جلتی ہے۔

یہ سوچ کر مجھے غصہ آنے لگا۔ اپنے آپ پر نہیں تاش کے موجد پر
کیونکہ نہ وہ چڑی کا بادشاہ بناتا اور نہ اس سے میری صورت ملتی
یہ بے ربط خیالات میرے منظر بے سینے میں موجزن تھے۔ لیکن ایسے خیالات
تو روز ہی آتے تھے۔ پر یہ خاص گھبراہٹ کیوں تھی۔ !! میں شاید وسنتی
سے اپنے سوچے ہوئے انتقام لینے کی تدبیر عمل کرنے سے ہچکچا رہا تھا۔

ہر چیز نکھری ہوئی اور حسین دکھائی دے رہی تھی۔ میں بے اختیار
چاندنی کو چیرتا ہوا ہلکی رفتار سے اسٹیشن کی طرف بڑھا۔ سڑک پر
آمد و رفت نسبتاً کم ہو گئی تھی۔ پھیل پھیلے اور اٹھڑ تمام شبیں گلیوں
سے البتہ کبھی کبھی نکل آتے تھے۔

اسٹیشن کی عمارت سے گزر کر میں پلاٹ فارم پر جا پہنچا۔ اسٹیشن بالکل
سناں تو نہ تھا۔ لیکن دن کے ہجوم کے مقابلے میں کافی خاموشی تھی
اس خاموشی اور اُداسی نے مجھے مکرر اور فضا کو مہیب بنانا شروع کر دیا تھا
میں نے سوچا اگر میں وسنتی سے یہ الفاظ یعنی ”دوسور کی بچی“ نہ کہہ سکا
تو کیا ہوگا۔

بکھری ہوئی ریل کی پٹریاں چاند کی شفاف روشنی میں چمک
رہی تھیں دو رتاک ریلوے لائن پر چاند کی سفید روشنی چھائی ہوئی
تھی۔ ہاں کبھی کبھی ریلوے ورکس کے کواٹر میں سے کسی کتے کی

دردناک اور بھیاںک آواز اس طلسم سکوت کو توڑ دیتی لیکن بعد میں
وہی خاموشی اور اُدا سی چھا جاتی۔

میں بے مدعا پلیٹ فارم پر گشت کرنے لگا اور ان اونچی اونچی عمارتوں
کو دیکھنے لگا جو اسٹیشن کی دوسری جانب کھڑی تھیں اور سکوت شب
میں بمبئی شہر کی مارواڑی اور پارسی سرمایہ داری کا ثبوت دے رہی تھیں
یکسانیت کے اس تھکا دینے والے منظر سے بھی میں تھکا گیا ایک انگریزی
لیکچر میں نے کہیں اور جانے کی ضرورت محسوس کی۔ کہاں جانا چاہیے؟
بے مقصد ایک دو بجے رات کو کہیں جانا کیا معنی رکھتا ہے؟ مگر بے مقصد
کیوں۔؟ مجھے تو سنٹی سے "چڑی کے بادشاہ کا انتقام" دسور کی
بچی" کہہ کر لینا تھا۔ اس لئے میری منزل و سنٹی کا مکان تھا۔ پس
واپس ہوتے ہوئے میں نے پھر ایک نگاہ اسٹیشن پر ڈالی، چمکتی ہوئی
پٹریاں خاموش کھڑے ہوئے چنڈے اور دوسرے سگنلوں کی ٹمٹماتی
ہوئی سرخ اور سبز روشنیوں کے سوا کچھ اور نظر نہ آیا۔ میں گوالیا
ٹینک کے ارادے سے روانہ ہو گیا۔ یہ نہیں کہہ سکتا کہ میں صحیح
راستے پر چل رہا تھا یا نہیں لیکن اتنا معلوم تھا کہ شان تارا رام کے ساتھ
وسنٹی گوالیا ٹینک کے ایک فلیٹ میں رہتی ہے۔

راہ گیروں کی آمد و شد سے بے خبر ایک گھنٹے تک میں خدا جانے
کن کن سڑکوں سے گزرا مگر چلتا رہا۔ یہاں تک کہ ایک ریلوے برج
پر سے سڑک کے ڈھال کی جانب مغرب کی سمت منھ کئے اب میں چل

رہا تھا۔ اب اگر کوئی مجھ سے پوچھے تو بڑی آسانی سے بتا سکتا ہوں کہ یہ برج تارویو کا برج تھا۔ گوالیار ٹینک کی بجائے میں تارویو پہنچ گیا تھا۔ اور دماغ میں سوائے ”چڑی کے بادشاہ“ اور ”سور کی بچی“ کے کوئی دوسری بات نہ تھی۔ برج کے آخری سرے پر میں پہنچا تو ایک نامعلوم اور ناواقف آدمی نے کاغذ پر ہاتھ رکھ کر کہا۔ ”بابو جی“ میں چونک پڑا آدمی رات گزر جانے کے باوجود اس نامانوس جگہ کو نسامیرا ملاقاتی آگیا تھا۔ میں نے غور کیا تو آواز مانوس معلوم ہوئی۔ میں رگ گیا اور پلٹ کر دیکھا تو گھر کے عین سامنے مغل کے ہوٹل کا یاہرو والا ٹھہرا ہنس رہا تھا۔ ”دیکھو کریم“

”جو آپ کر رہے ہیں بابو جی“

”میں کیا کر رہا ہوں۔۔۔۔۔۔“ متعجب ہو کر میں نے پوچھا پھر مجھے خیال آیا کہ کیا کریم کو بھی کسی نے ”چڑی کا بادشاہ“ کہہ کر اس کا دل توڑ دیا ہے۔ اور کیا وہ بھی کسی اپنی محبوبہ کو ”سور کی بچی“ کہنے کے لئے قرار ہے۔

”بابو جی“ کریم نے اپنا منہ میرے قریب لاتے ہوئے کہا۔

”بابو جی!“ پل کے نیچے بائیں ہاتھ پر جونٹی سٹرک بن رہی ہے۔ وہ دیکھئے لال بتی۔ ایس وہیں ایک۔ پوری ایک درجن ہمارا شٹر اور تلنگا نے سے آکر ٹھیری ہیں ایک تو ان میں بالکل پٹا خد ہے۔

بابو جی پٹاخہ — ا۔

”کیسا پٹاخہ۔“

”بس آپ پوچھتے نہیں۔ چلئے میرے ساتھ۔“

اور جواب کا انتظار کئے بغیر وہ میرا ہاتھ پکڑ کر کھینچتا ہوا اس سڑک پر ملے گیا۔ اور لال بتی کے سلسلے بلڈنگ پر جا کر کھڑا ہو گیا میرا کوئی ارادہ نہ تھا کہ اس کے ساتھ جاؤں۔ لیکن غیر محسوس طور پر میں کوئی مدافعت نہ کر سکا۔ سامنے دروازے پر ایک دراز قاسم نیم برہنہ کالی سی عورت جس کے منہ پر مسکاسا پوڈر ہے دھنکے پن سے کھنکھایا ہوا تھا۔ اور گالوں اور ہونٹوں پر سیرخی خوب رگڑ رگڑ کر ملی گئی تھی۔ ہمارے استقبال کے لئے کھڑی تھی۔ وہ شاید سڑک پر جانے والے ہر آدمی کے استقبال کے لئے وہاں متعین کی گئی تھی۔ اس کے باہوں تک کھلے ہوئے کالے کالے ہاتھ اور پوڈر زدہ چہرہ، اس کی گردن اور سینے تک عریاں۔ کالا جسم کچھ عجیب قسم کی بھونڈی اور نسوانی آرائش کی بد تمیزی کا مظاہرہ کر رہے تھے۔ میں خاموش شیچے سڑک پر کھڑا ہوا تھا اور کریم اس عورت سے باتیں کر رہا تھا۔ دو تین منٹ کے بعد کریم مسکراتا ہوا لوٹا اور مجھے بلڈنگ کے اندر چلنے کی دعوت دی۔ تین فرشتی کا ایک پرائیوٹ اڈا تھا۔ نجانے میری خواہش تھی یا نہیں۔ لیکن میں اندر چلا گیا۔“

ایک بڑے ہال کے اندر صوفے پر کریم نے مجھے بٹھا دیا اور
کان میں رازداری کے ساتھ کہا "بابو جی۔ پسند کیجئے"
میں نے نظر اٹھائی تو سامنے کے دروازے سے کوئی ایک دھن
لڑکیاں۔ لڑکیاں اس لئے کہہ رہا ہوں کہ اون کے رنگ پرنگ
کے چمکیلے لباس اور بناؤ نے مجھے ان سب کو لڑکیاں کہنے پر مجبور
کر دیا۔ میرے سامنے آٹھڑی ہوئیں ایسا معلوم ہو رہا تھا کہ یہ
سب کسی مسخّن کے سامنے آئی ہیں۔ میں ان کی جانب ایک بے معنی نظر چلائے
ہوئے تھا۔ لیکن میرے دماغ میں کوئی ارادہ نہ تھا۔ البتہ مجھے یاد ہے کہ اس
وقت اس ماحول میں میں اپنا بنیادی مقصد بھول گیا تھا مجھے خاموش
دیکھ کر کریم نے کہا۔

”کیوں بابو جی کوئی پسند نہیں! ہر ایک کی فیس رات بھر کی گیارہ
روپے ہے اور تجھے جو چاہے گا دیدیجئے گا۔“
میں نے بولنے کی خواہش کے باوجود اپنے اوپر جبر کر کے کہا۔
”مجھے نہیں معلوم۔“

کریم منے لگا: "اچھا بابو صاحب! آپ تکلف کرتے ہیں لایسے میں
 آپ کے لئے پسند کروں....."
 اور یہ کہہ کر اس نے ایک طویل لقامت، متناسب الاعضاء لڑکی کی
 طرف اشارہ کر کے کہا: "راوہا۔ بابو جی کے ساتھ رات رہنا ہوگا
 میں انہیں جانتا ہوں۔"

میں اور رادھا ایک چھوٹے سے کمرے میں جس کے اندر ایک قد آدم
آئینہ، چند ننگی تصویریں۔ ایک بڑا پلنگ ایک چھوٹی سی میز اور ایک
آرام کرسی پڑی تھی۔ پہنچا دے گئے۔

تھکی ہوئی نگاہ سے میں نے کمرے کی ان چیزوں کو دیکھا اور آرام
کرسی پر بیٹھ گیا۔ رادھا نے اپنی ساری اتار دی۔ خالی بلاؤز اور انڈریو
پینے وہ آئنے کے سامنے میری جانب پشت کئے کھڑی بال بنا رہی تھی۔
غیر ارادی طور پر میری نظر آئینے پر پڑی۔ رادھا کا چہرہ صاف نظر آ رہا تھا
میری آنکھیں اس پر جم گئیں۔ کوئی بھولی بات یاد آرہی تھی۔ دفعتاً مجھے
احساس ہوا کہ رادھا کی صورت بہت کچھ وسنتی سے ملتی جلتی ہے۔
وہ سچ سچ وسنتی ہے اور اسی خیال کے ساتھ پھر وہی ”چڑی کا بادشاہ
میرے حواس پر طاری ہو گیا۔

میں تیزی کے ساتھ اٹھا اور جا کر رادھا کے ہاتھ پکڑ لیا جو ابھی تک
بالوں کو سنوارنے میں مصروف تھی۔ دلربائی کے ایک مصنوعی انداز کے ساتھ
رادھا نے مسکرا کر مجھ سے نظریں چار کیں۔ اور گردن مٹکا کر بولی۔
کیا ذرا بھی صبر نہیں۔ پہلے ”دبیر“ کی ایک دو بوتلیں تو منگواؤ۔ میں آج
بالکل تھکی ہوئی ہوں۔“

میں نے اس کی بات سُنی ان سُنی کر دی۔ میری سمجھ میں اس کا
مطلب کچھ نہ آیا۔ میں کبھی ایسے اڈوں میں آج سے پہلے نہیں آیا تھا
میں نے کہا ”سنو جی! تم کہاں رہتی ہو۔“

مُنہ پھیر کر اور مجھ سے قریب ہوتے ہوئے رادھا نے جواب دیا۔ یہ
بھی کوئی پوچھنے کی بات ہے۔ کہاں رہتی ہوں۔۔۔؟ یہیں جہاں
اب ہوں۔۔۔

میں نے اس کا ہاتھ چھوڑ دیا اور تھک کر پھر کرسی پر بیٹھ گیا۔ رادھا
میری اس حرکت سے کچھ متحیر سی ہو گئی اور میرے سامنے آ کر کھڑی ہو گئی
”کیوں یا ابو صاحب کیسی طبیعت ہے۔۔۔؟“ ٹھیک ہے۔۔۔
جواب ملنے پر وہ توقع کے بالکل خلاف میرے زانو پر بیٹھ گئی۔ اور
اپنے ہاتھ سے میری کھوڑی پکڑ کر سر اونچا کر کے بولی۔ ”پیارے۔۔۔“
میرے سارے جسم میں جھرجھری سی آ گئی۔ اس کا ہاتھ میرے
پاس سے میں نے ہٹا دیا۔ لیکن مجھے ایسا محسوس ہوا کہ ہاتھ اکے ایک برقی
میرے سارے اعصاب میں دوڑا دی گئی ہے اور وسنتی بحالت عریانی
میرے سامنے بیٹھی میری ناز برداری کر رہی ہے۔ میں نے رادھا کا ہاتھ
پھر پکڑ لیا۔ اور اس سے نظریں ملا کر پوچھا۔

”بتاؤ میں کیسا معلوم ہوتا ہوں۔۔۔؟“
فراخ نے کے ساتھ رادھا نے کہا۔ ”کیسے معلوم ہوتے ہیں آپ۔
ایسے جیسے کہ۔۔۔ بادشاہ!“

”بادشاہ! کیسا بادشاہ؟ کیا مدچڑی کا بادشاہ؟“
رادھا کھلکھلا کر ہنس دی۔ ”ہاں! ہاں! بالکل ٹھیک۔۔۔
”مدچڑی کا بادشاہ۔۔۔“

”اور تم۔۔؟“ میں نے بے صبری کے ساتھ پوچھا۔
 مسکرا کر ٹپکے ہی انداز سے رادھا نے جواب دیا: ”اوں۔
 چڑی کی ملک۔ چڑی کی رانی۔“
 میں کھٹک کر رہ گیا۔ اور دوسرے ہی لمحے غیر ارادی طور پر
 رادھا میری آغوش میں آگئی۔
 میرا جواب مل گیا تھا۔

ساگر کنارے

رازِ علیم پرویز۔ دہلوی

وریاے تاپتی کی اٹھتی ہوئی لہریں ساحل کو اپنی آغوش میں لینے کے
 لئے بیتابی سے آگے بڑھ رہی تھیں۔ اور سورج دو رافق میں تاپتی کے
 دوسرے کنارے کھنڈرات کے پیچھے غروب ہو رہا تھا۔ کنارے کے
 ساتھ مچھروں اور ملاحوں کے کچھ کچے بکے مکانات تھے۔ اور ان کے پیچھے
 لوق و دوق میدان جہاں حد نظر تک سوکھی گھاس اور کہیں کہیں سبز
 درختوں کے سوا اور کچھ دکھائی نہ دیتا تھا۔ شام کے وقت ملاحوں اور
 مچھروں کی عورتیں یہاں سے سوکھی کڑیاں اکٹھی کر کے کھانے پکانے
 اور جاڑے کی طویل راتوں میں آگ تپانے کی غرض سے لے جاتیں اور

وقت بھی شام کی بڑھتی ہوئی تاریکی میں دور۔ ان کے مکانوں سے پرے
مجھے کچھ عورتیں حرکت کرتی ہوئی نظر آرہی تھیں جو شاید سوکھی لکڑیاں ہی
انکٹھی کر رہی تھیں۔

ملاح برسات کی سہانی راتوں میں لوگوں کو سیر و تفریح کی غرض سے
اس پارے جاتے تھے۔ ان میں تو مشکل سے ہی کوئی اس پار جانے کے
لئے آتا تھا۔ ان کی مزدوری تو اکثر رات کو ہو کر تھی اور وہ بھی خصوصاً
چاندنی رات میں جبکہ تاپتی کا منظر نہایت بھلا معلوم ہوتا تھا۔ اور پھر
دریا کے اُس پار دوسرے کنارے پر کچھ شاہی زمانے کی عمارتیں بھی تو
تھیں۔ عمارتیں ہیں بلکہ ان کے ڈھانچے، ہندوستان کے بالکل ان
لا تعداد انسانوں کی طرح جن کے مردہ جسم قبرستان میں بے گور و کفن
ڈال دئے جاتے ہیں۔ اور چیل کوئے جن کے گوشت پوست کو کچھ دنوں
میں نوچ نوچ کر کھا جاتے ہیں۔ اور ان بے چاروں کی ہڈیوں کے
ڈھانچے صرف یہ بتانے کے لئے رہ جاتے ہیں کہ اس سرزمین پر ایسے
بھی لوگ پیدا ہوتے ہیں کہ جن کے پاس مرتے وقت اتنا پیسہ بھی
نہیں ہوتا کہ جس سے ان کی تجہیز و تکفین ہو سکے۔ یہی حال اب ان عمارتوں
کا تھا۔ وہ بھی زمانے کی کروٹوں میں پس کر رہ گئی تھیں۔ اور حکومت
کے نشہ میں چور، شہنشاہیت کے جذبہ میں مغرور چند انسانوں کے
ہاتھوں تباہ ہو گئی تھیں۔ اب ان کا کوئی پر ساں حال نہ تھا۔
اس وقت بھی یہ کھنڈر مجھے کچھ دھندلے دھندلے نظر آرہے

نکھ جی کی طرف سے ایک کشتی سطح آب کی چھاتی کو چیرتی ہوئی ساحل کی طرف
آ رہی تھی۔ تھوڑی دیر میں وہ کشتی کنارے پر آ گئی۔ اس کشتی کا ملاح ایک
بوڑھا شخص تھا۔ میں نے اس کے قریب جا کر پوچھا۔
”و واپس چلو گے۔“

”جی..... چلنے میں تو کوئی ہرج نہیں لیکن بھوک بہت زور
کی لگی ہے۔ اور پھر وہ بھی بھوک کی گھسی ہو گئی۔“
اس نے کشتی کے چوڑوں کو پانی سے نکال کر کشتی میں رکھتے ہوئے کہا۔
”وہ کون۔“

میں نے پوچھا۔

”جی..... کوئی نہیں وہی سار لا میری لڑکی ہے جی.....“
اور پھر وہ میرے پاس آن کر کھڑا ہوا اور اپنی دھوئی کو ٹھیک کرتے
ہوئے بولا۔

”بات دراصل یہ ہے جی کہ ابھی دو ماہ ہوئے کہ اسکی ماں مر گئی
اب ہم دونوں کو کھانے پینے کی بہت تکلیف ہے۔ سار لا کھانا پکانا نہیں
جانتی۔ سار لا کی ماں اس سے بہت محبت کرتی تھی۔ مرنے سے پہلے
اس سے اس نے کوئی کام نہیں لیا۔ اور صاحب مجھے بھی اس کی ماں سے
بہت محبت تھی۔ لیکن اس ایشور کے نہ معلوم کیا ہاتھ آیا کہ اسے مجھ سے
چھین لیا۔ اور۔۔۔ جی جب سے وہ مری ہے سچ پوچھو تو میرا ایشور
پر سے اعتقاد جاتا رہا۔“

وہ باتیں کہہ رہی رہا تھا کہ ایک لڑکی کوئی اٹھارہ انیس برس کی بھاتی
 ہوئی آئی اور اس کے پاس کھڑی ہو گئی۔ بوڑھا ملاح اسے دیکھ کر مسکرا
 دیا۔ اس نے اس کا ہاتھ پکڑتے ہوئے پوچھا۔
 ”مجھے کہاں ہے بابا۔“
 ”کشتی میں ہے لے آ۔“

وہ کشتی کی طرف دوڑی کہ اتنے میں ایک سیٹھ صاحب بمعہ چند لڑکیوں
 کے بوڑھے ملاح کے پاس آئے ان کے ساتھ ایک پندرہ سولہ برس کا لڑکا
 تھا۔ سیٹھ صاحب نے بھی ملاح سے وہی سوال کیا۔ اور ملاح نے وہی
 فقرہ جواب میں دہرا دیا۔
 ”جی..... چلے میں تو کوئی ہرج نہیں۔ لیکن بھوک بہت زور
 کی لگی ہے۔“

سیٹھ کو بہت ضروری کام تھا۔ اس لئے انھوں نے اپنے ناشتہ دان
 میں سے اچھا خاصا کھانا نکال کر سارے لڑکے کے آگے رکھ دیا
 وہ دونوں کھانا کھاتے رہے اور ہم سب اتنے کشتی میں جا کر بیٹھے تھے کہ اتنی
 دیر میں وہ دونوں بھی کھانے سے فارغ ہو کر کشتی میں آن بیٹھے بوڑھا
 کشتی کھینے لگا۔

کشتی پانی پر آہستہ آہستہ بہنے لگی وقت کافی ہو چکا تھا۔ کھنڈرات
 کے پیچھے سے چاند اُبھر رہا تھا۔ بوڑھا اپنے خیف ہاتھوں سے برابر چپو
 چلا رہا تھا۔ چاند کی اٹھتی ہوئی کرنیں دریا سے تاپتی کے وسیع پانیوں کی

سطح پر آپس میں آنکھ مچولی کھیل رہی تھی۔ اور کشتی میں مسافروں نے اونگھنا شروع کر دیا تھا۔ سارا لاکھی کشتی میں ایک تختے پر لیٹی ہوئی تھی۔ اسکی آنکھیں بند تھیں۔ ایسا معلوم ہوتا تھا کہ وہ سو رہی ہے۔ لیکن کبھی کبھی وہ سوئے سوئے مسکراتے لگتی تھی۔ جب کشتی کا رخ بدلتا اور چاند کی کرنیں اس کے چمپئی رخساروں کو چومنے لگتیں تو ایک ہلکا سا تبسم اس کے ہونٹوں پر رقص کرنے لگتا۔ اور مجھے ایسا احساس ہوتا گویا وہ سپنوں کی ٹھنڈی چھانوں میں اپنے محبوب کے پاس بیٹھی اس سے شکایت کر رہی ہے لیکن اس کے پیار کرنے سے اس کا تمام غصہ دور ہو جاتا ہے اور وہ مسکراتے لگتی ہے۔ اور میں نے دیکھا کہ سارا لاکھی کے ہونٹ مسکراہٹ کی وجہ سے کچھ پھیل گئے ہیں۔ اور وہ کچھ اس طرح ہنس رہی ہے جیسے خواب میں اس کا محبوب اس کے رخسار چوم رہا ہو۔ لیکن پل بھر میں اس کے پھیلے ہوئے ہونٹ سکڑ گئے۔ اور اس کا مسکراتا ہوا چہرہ کھلا گیا۔ اور وہ گہرے گہرے سانس لینے لگی۔ جیسے کسی نے اس کے پیار کرنے والے کو اس سے چھین لیا ہو۔

دریاے تاپتی کے وسیع پانیوں پر بکھری ہوئی چاندنی اور اس کے افسردہ چہرے کو دیکھ کر مجھ پر ایک عجیب کیفیت طاری ہونے لگی اور پھر میں اس درخت کے اس جھنڈ کو دیکھنے لگا جہاں تاپتی کا پانی کالے کالے پتھروں کے درمیان چمک رہا تھا۔ اور چاند کی کرنوں نے درختوں میں سے گزر کر پانی پر ان مچھلیوں کو پکڑنے کے لئے جو پانی میں

آزادی سے تیر رہی تھیں۔ جال ڈال رکھا تھا۔ ان ہی درختوں کے نیچے کالے کالے پتھروں میں چمکتے ہوئے پانی کے پاس مجھے دودھمسی صورتیں دکھائی دینے لگیں۔ ہماری کشتی اس جھنڈ کے قریب ہوتی جا رہی تھی۔ فضا میں مکمل خاموشی تھی۔ اور میں نے سنا کہ کوئی ان ہی درختوں کے نیچے بیٹھا کہہ رہا تھا۔

پیاری اس دھڑکتے ہوئے دل پر ہاتھ رکھ کر تو دیکھو کیا یہ یوں ہی تیری سے دھڑکتا رہے گا۔ مجھ کو اتنا نہ ترساؤ۔ روماء شکستہ دل ہوں یہ چاندنی راتیں میرے لئے قیامت خیز ہیں جب سے تم گئی تھیں ان نینوں میں نیند نہیں آئی اور آج کی رات میرے لئے کتنی اچھی ہے آواز ختم ہو گئی اور پھر فضا میں ایک ہلکی سی آواز پیدا ہوئی میں نے محسوس کیا جیسے اس نے اواما کا منہ چوم لیا ہو کھوڑی دیر بعد کسی نے نسوانی آواز میں کہا۔

”شرم نہیں آتی آپ کو۔“

اور اس کے بعد ان میں آہستہ آہستہ باتیں ہونے لگیں وہ اب کچھ اس طرح باتیں کر رہے تھے جیسے بہت دن کے روکھے ہوئے آپس میں ملے ہیں۔ جب ہماری کشتی درختوں کے جھنڈ کے نیچے سے گزر کر کچھ آگے پہنچی تو میں نے سنا کہ وہ مرد کہہ رہا تھا۔

”اواما کل اس وقت یہیں ساگر کنارے۔“

کشتی آگے بڑھ رہی تھی۔ اور آوازیں دور دورہ ہی تھیں۔ رفتہ رفتہ وہ آوازیں پانی میں گھل گئیں۔ اور میں سوچنے لگا۔ کیا واقعی ان جگہلی خنک راتوں میں خفتہ جذبات بیدار ہو جاتے ہیں اور دل میں ایک میٹھا میٹھا اور پر کیفیت درد ہونے لگتا ہے۔ میں نے سارا لاکھ کی طرف دیکھا وہ آنکھیں بند اس وقت بھی مسکرا رہی تھی۔ میرے دیکھتے دیکھتے اس نے مسکراتے ہوئے کروٹ بدل لی۔ اور مجھے سیٹھ صاحب کی آواز نے چونکا دیا۔ وہ اپنی بھاری بھر کم آواز میں کہہ رہے تھے۔

”حرام زادہ کہیں کا“

اور یہ کہتے ہوئے انھوں نے اپنی چھتری اٹھائی۔ اور اس پندرہ سو سال لڑکے کے سر پر زور سے کھینچ ماری۔ جو ان کے پیروں میں سوراہا کھا۔ لڑکایہ فقرہ سن کر اور سیٹھ کی مار کھا کر فوراً اٹھ کھڑا ہوا اور بولا۔

”اب تو کہہ کر دیکھ..... زبان باہر نکال دوں گا“

اور اتنا کہہ کر اس نے فوراً سیٹھ کے گریبان میں ہاتھ ڈال دیا تین چار طمانچہ زور سے سیٹھ کے رخسار پر رسید کئے اور واپس اپنی جگہ پر جا کر بیٹھ گیا۔ سیٹھ صاحب کا سانس زور زور سے چلنے لگا۔ اور لڑکے کا اپنی جگہ بیٹھا ایک وحشیانہ ہنسی ہنسنے لگا۔ اور ہنستے ہنستے پھر گھوڑے کی طرح ہنسنے لگا چاندنی میں اس کے سفید دانت اس کے کالے چہرے پر چمک رہے تھے سیٹھ صاحب سے نہیں رہا گیا کہنے لگے۔

”اے ابلق کے بچے..... مجھ بند کر... سارے حیوان کہیں کے

کسی شریف آدمی پر ہاتھ اٹھانا بد معاشوں کا کام ہے۔ کہنے اتنا بھی نہیں جانتے۔“

اتنا کہہ کر انھوں نے اپنی آنکھیں اس لڑکے پر گاڑ دیں اور دیر بعد رک کر بولے۔ ”چل..... نہ پولیس کے حوالہ کیا ہو..... سمجھتے ہیں تم غنڈہ بازی سے شریفوں کو دبا لیں گے۔ جانتا ہے تو..... میں سیٹھ ہوں..... سیٹھ اور یہ چار نوکر ہیں۔ جو ہر وقت میرے ساتھ رہتے ہیں۔“ اور اتنا کہہ کر انھوں نے ایک دو تین چار کہہ کر اپنے چار نوکر گنوا دیے جواب بیٹھے سیٹھ کی پنڈ لیاں دبا رہے تھے۔ پھر میری طرف مخاطب ہو کر کہنے لگے۔

”چیز یہ ہے جی کہ لاتوں کے بھوت باتوں سے نہیں مانتے اگر میری جگہ کوئی اور ہوتا تو اس کی بڑی پسلی ایک کر دیتا یہ تو میں ہی تھا جو چپ ہو گیا۔ اور جی بات بھی معمولی تھی میں پڑا سو رہا تھا۔ اتفاق یہ میرا پاؤں اس کے سر سے چھو گیا ہو گا۔ سفر میں ایسا ہی ہوتا ہے لیکن اس چھو کر نے نے اس زور سے دبا یا کہ بس جان نکل گئی۔“

یہ کہہ کر وہ خاموش ہو گئے اور میں سوچنے لگا کہ اگرچہ اس لڑکے کی تعلیم و تربیت اچھی دی جائے تو یہ ایک بہت اچھا لیڈر بن سکتا ہے۔“ گاندھی اور جناح سے بھی بہتر۔ ہندوستان کو دراصل ضرورت ایک ایسی ہی نسل کی ہے جس کے سینہ میں سرمایہ داروں کے غلاف ایک مسلسل آگ بھڑک رہی ہو۔ ایسے بچوں کی جنہیں شروع ہی سے غلامی کا احساس ہو اور جو

کیا لو داعی نگاہوں سے دیکھا۔ اس کی آنکھیں کھنڈرات کی طرف دیکھ رہی تھیں۔ لیکن اسی طرح جیسے وہ وہاں کچھ ڈھونڈ رہی ہو کسی کوتلاش کر رہی ہو۔ میں کشتی سے اتر کر کھنڈرات کی طرف چل دیا۔ جہاں میں اکثر پائین کی پشت پر بیٹھ کر روزانہ سوشیلا کا انتظار کرتا تھا۔ اور رات بھر انتظار کر کے صبح لوٹ آتا تھا۔ راستے میں ٹوٹی ہوئی اور بوسیدہ دیواروں سے عجیب ہیبت ٹپک رہی تھی مجھے کچھ ڈر سا لگنے لگا۔ یکایک کسی نے میرے آنکھوں پر پیچھے سے ہاتھ رکھتے ہوئے کہا۔

”اچھا بتلایئے ہم کون“

میں نے خیال کیا اتنی رات گئے ان کھنڈرات میں سوائے مجھ جیسے دیوالوں میں سیٹھ جیسے بے فکروں اور سارلا جیسی متلاشی ہستیوں کے اور کون ہو سکتا ہے۔ میں نے مڑ کر دیکھا سوشیلا کا چھوٹا بھائی کھڑا مسکرا رہا تھا میں نے کہا۔

”تم“

”ہاں۔ بہن جی بیمار ہیں وہاں لیٹی ہیں۔“

میں گھبرا کر ادھر گیا میں نے دیکھا کہ سوشیلا پتھروں پر لیٹی ہے اس کی آنکھیں بند ہیں۔ بال بکھرے ہوئے ہیں۔ چہرے پر افسردگی چھائی ہوئی ہے۔ اور سانس تیزی کے ساتھ چل رہا ہے۔ ایک موٹا بے ہنگم سا آدمی اس کا سر اپنے زانوؤں پر لئے بیٹھا ہے۔ میرے منہ سے بیساختہ نکلا۔

”سوشیلا، یہ کیا ہوا تمہیں“

اس نے آنکھیں کھول دیں اور مجھے غور سے دیکھنے لگی۔ اس طرح جیسے

وہ مجھے پچھلنے کی کوشش کر رہی ہو۔ اور پھر اس نے کہا۔

”میں آگئی سٹیش۔ تم میرا ہی انتظار کر رہے تھے نہ؟“ اور پھر اس نے اٹھنے کی کوشش کی لیکن کمزوری کی وجہ سے وہ لڑکھڑا گئی میں نے آگے بڑھ کر اسے اپنی گود میں لے لیا۔ اس نے کھانستے ہوئے کہا۔

”سٹیش معاف کرنا میں نے تم کو بہت انتظار کرایا۔ بات دراصل یہ ہی ہوئی کہ میری شادی ان کے ساتھ کر دی گئی۔ اس نے اس موئے بے ہنگم سے آدمی کی طرف اشارہ کرتے ہوئے کہا۔ جو توری پر بل ڈالے سوشیلا کو دیکھ رہا تھا۔

یہ بہت مالدار ہے۔ کسی کارخانے میں۔ ان کے پتاجی نے مجھے بیاہتے ہوئے کہا تھا۔ کہ میں اپنی بیٹی کی شادی ایسی جگہ کر رہا ہوں جہاں وہ سکھ سے رہ سکے گی۔ لیکن اور اس کے بعد اسے کھانسی اٹھنے لگی اس نے کھانستے کھانستے میرا ہاتھ اپنے بخار سے جلتے ہوئے ہاتھ میں پکڑ لیا۔ لیکن میں ان کے ہاں ایک منٹ بھی آرام سے نہ رہ سکی۔ تمھاری محبت کے گہرے گہرے زخم ناسور بن کر رہنے لگے میرا دل چاہتا تھا سٹیش کہ میں کسی نہ کسی طرح تم تک پہنچ جاؤں لیکن سماج کے پنجرے کی آہنی تیلیاں نہیں توڑ سکی بلکہ اس کوشش میں میں نے اپنا ہی سر لوہا ن کر لیا۔ دل تمھاری یاد میں تڑپتا تھا اور دم انکا بھرتی تھی۔ آخر کار اسی کشمکش میں بیمار رہنے لگی رفتہ رفتہ وق ہو گئی۔ آج بڑی منت سماجت سے یہاں لائے ہیں۔ مجھے یقین

تھا کہ تم روزانہ میرا بیان انتظار کرتے ہو گے لیکن سستی میں عبور تھی مجھے معاف کر دو۔
 ”ایسا نہ کہو سوشیلا۔ تم اچھی ہو جاؤ گی میں اب تمھیں نہ جانے دوں گا۔“
 ”نہیں سستی اب میری زندگی ختم ہو گئی میں اپنا وعدہ پورا کرنے آئی تھی۔“
 اسے کھانسی اٹھنے لگی۔ سانس اور بھی تیزی سے چلنے لگا میں نے
 زمین پر اپنا گوت بچھا کر اسے لٹانا چاہا لیکن اس نے یہ کہتے ہوئے مجھے روک دیا۔
 ”آخری سانس تو اپنی آغوش میں توڑ لینے دوستی۔“

اس کے چند لمحوں کے بعد اس کا سانس رُک گیا۔ اور وہ بے حس و
 حرکت میری گود میں پڑی رہ گئی۔ مجھے ایسا احساس ہوا کہ کسی نے ایک
 حسین عورت کا مر مر میں مجسمہ میری گود میں ڈال دیا ہو۔ سستی کا چھوٹا
 بھائی اس سے لیٹ کر رونے لگا۔ اور سوشیلا کا خاوند اس بوڑھے
 ملاح سے کہہ رہا تھا کہ میری بیوی مر گئی ہے اسے تم اس کشتی میں اگر
 اُس پار چھوڑ آؤ گے تو میں تم کو پانچ روپے دوں گا۔
 اور پے..... کوئی ملاح اپنی کشتی میں سوار گاتا جا رہا تھا۔
 آتے جاتے رہنا.....

پروسی بابو.....

آتے جاتے رہنا.....
 اس کی درد میں ڈوبی آواز چاند کی چمکی کی طرح پھلتی ہوئی
 کھنڈرات کے شکستہ اور بوسیدہ در و دیوار سے ٹکرا رہی تھی۔
 میں نے محسوس کیا کہ میری زندگی میں ساگر کے کنارے جو کبھی ایک تارہ چمکا

تھا وہ آج ہیں..... ساگر کنارے افق زندگی سے ٹوٹ کر پانی میں گھل مل گیا۔

وَلَوُر

(از کمال گڑیا نوی کوئٹہ (بلوچستان)

موسم بہار کا آغاز تھا۔ بادام۔ زرد آلو۔ آلوچے کے درختوں کے پھول جھڑ چکے تھے۔ بری ہری پتیاں پھوٹ رہی تھیں۔ بلوچستان کی پتھر ملی زمین، جہاں چشموں اور کارپروں کی چھوٹی چھوٹی نالیاں سطح زمین پر بہتی ہیں۔ ان کے دونوں طرف خود رو گھاس کی متوازی پگڈنڈیاں پہاڑوں کے دامن سے نکل کر میدانوں میں آکر برے برے گندم کے کھیتوں میں گھسٹی ہوئی گم ہو جاتی ہیں۔ جیسے ندی نالے دریا میں ڈوب جاتیں۔

اور۔ پہاڑ کے دامن میں ایک چھوٹی سی کٹی رگانون، آباد ہے جس کا نام شہرہ ہے۔ ڈھانی تین سو آدمیوں کی آبادی۔ سوائے دس بیس چرواہوں کے، سارے زراعت پیشہ لوگ۔ بچے مکان جو کپنی مٹی اور پہاڑوں کے گول پتھروں سے بنائے گئے ہیں۔ پہاڑ کی جوٹی پر سے بچوں کے سے گھروں دے دکھائی دیتے ہیں۔

ہر چہرہ بشاش۔ بظاہر ہر جگہ مسرت بچوں کا ایک۔ دوازے سے سنستے ہوئے نکلنا اور بھاگ کر دوسرے میں جا گھسنا۔ چلتی پھرتی سی گھڑیاں دکھائی دیتی تھیں۔ خوشی ہر طرف بکھری ہوئی تھی۔

جس گاؤں کی فضا میں مسرت بار تھیں۔ وہاں انسانی دل کی تیز تیز

دھڑکنیں۔ سُسٹ نبضیں۔ زرد چہرے۔ میلے کچیلے چہتھروں کی کچی بو۔
گرد آلود بازو۔ چہروں کی جھریاں بھی ایک دور رس نظر رکھنے والے
انسان سے پوشیدہ نہیں رہ سکتی تھیں۔

اس مختصر سے گانوں کے عین وسط میں ایک چوڑی سی گلی ہے
جس کے دونوں طرف کچی مٹی اور پہاڑوں کے گول گول پتھروں سے
لمبے لمبے چوتھرے بنائے گئے ہیں۔ اور ان کے اختتام پر ایک طرف اب
بھی بننے کی دوکان ہے۔ اور دوسری طرف گاؤں کی مسجد۔
گرمیوں میں شام کے وقت غریب امیر جوان اور بوڑھے کام کاج
سے فارغ ہو کر یہاں آ بیٹھتے بچے کھیلا کرتے۔ یا کوئی گانوں کا
آدمی شہر ہو کر آتا۔ کسی اخبار بیچنے والے کی زبانی مختصر خبریں جو اخبار
بیچنے والے عموماً دلکش انداز میں سناتے ہوئے اپنے اخبار کی خریداری
کی طرف لوگوں کو متوجہ کرتے ہیں، سب کو سناتا۔ سب غور سے سنتے
کافی دیر سوچتے۔ بحث کرتے۔ اور سردیوں میں جس روز سورج نکلتا۔ صبح
دوپہر، شام کوئی وقت ہو۔ گاؤں کے بچے، بوڑھے، اکا دکا جوان اور
فارغ از کار لوگ یہاں بیٹھے نظر آتے۔

گاؤں کی اس اہم جگہ کو چو پال کہتے۔ بچوں کے کھیلنے کا میدان۔
یا عدالت۔ عدالت اس لئے کہ گاؤں کے چھوٹے موٹے قضیے اور شکر پنجوں
کے فیصلے گاؤں کا ملک (نمبردار) یہیں بیٹھ کر طے کر دیا کرتا ہے۔ ان کے
علاوہ۔ دُبنے، بکری۔ بیلوں اور گھیتوں کی پیداوار کے متعلق زمین

کی باتیں ہمیں ملے ہو جا یا کرتی ہیں۔

موسم بہار کی ایک شام عصر کی نماز پڑھ کر مسجد سے لوگ نکلنے لگے۔ گاؤں کا ملک اللہ داد۔ آگے آگے۔ اس کے پیچھے تورخاں اور کچھ اور لوگ سب سے پیچھے عمرخاں اور رحیم داد تھے۔ عمرخاں نے مسجد کے دروازے سے نکلنے ہوئے اپنے دوست رحیم داد سے کہا۔

”ملک کے ساتھ تورخاں بھی جا رہا ہے۔ خیال تو یہی ہے کہ وہ دونوں چوپال میں بیٹھیں گے۔ اب موقع ہے تم کہہ ڈالو“

”بات تو ٹھیک کہتے ہو“ رحیم داد نے جواب دیا۔

”ان کو وہاں جا کر بیٹھ جانے دو۔ خدا آہستہ چلو“

ملک اور تورخاں شمالی چوڑے پر پاس پاس بیٹھ کے باتیں کرنے لگے اتنے میں رحیم داد اور عمرخاں ان کے پاس پہنچے اور ملک کے پاس خالی جگہ پر سلام کر کے رحیم داد بیٹھ گیا اور عمرخاں سلام کر کے رحیم داد کے پاس کھڑا رہا۔ ملک نے عمرخاں کا سلام لیتے ہوئے حسب معمول مزاج پرسی کے بعد رحیم داد سے پوچھا۔

”تمہارا لوسن کیسا ہے؟“

”لوسن تو بہت اچھا بڑھ رہا ہے“ رحیم داد نے جواب دیا۔ مگر فحیل کی نہ پوچھئے

اس قدر تیزی سے بڑھ رہی ہے کہ اس دفعہ سب سے پہلے میں کالوں گا۔“

”اور کوئی خبر ملک نے پوچھا۔“

رحیم داد نے کہا۔ ”اور تو کوئی خاص بات نہیں ہے مگر خوش قسمتی سے آپ بھی اور کا کو تورخاں دونوں بیٹھے ہیں۔ میں نے جو کل عمرخاں کے متعلق کہا تھا“

ملک عمر خاں کی طرف غور سے دیکھتے ہوئے تور خاں کی طرف گردن موڑی اور کہا۔
 ”ہاں ہاں تور خاں سے میں نے کل ذکر کیا تھا۔ مگر مجھے شہر جانا تھا۔ اس لئے بات بھولی
 رہ گئی تھی۔ ہاں بھئی تور خاں اب تم بتاؤ عمر خاں بھی ہیں ہے کیا کہتے ہو اپنی لڑکی کے رشتے کے متعلق
 تور خاں نے نسوار کی چٹکی منہ میں دابتے ہوئے کہا۔
 مد ملک صاحب آپ کی بات تو میں ٹال نہیں سکتا۔ مگر عمر خاں و لوڑ روپیہ چوڑی کی کے عوض
 بلوچستان میں لیا جاتا ہے۔ شادی سے پہلے ادا نہیں کر سکے گا۔“ تور خاں نے عمر خاں
 کی طرف سے ملک کی طرف دیکھتے ہوئے کہا۔

رحیم داد بولا۔

”آخر آپ بتائیں تو سہی کا کو۔ آپ کیا ولور لینا چاہتے ہیں؟“
 تور خاں نے نسوار کھوکھوکتے ہوئے کہا۔

”دو ہزار روپے نقد۔ دس دہے اور تین سو چاول اور کم از کم پانچ سو روپے
 کے کپڑے زور۔ تقریباً تین ہزار روپیہ کل“ تور خاں یہ الفاظ اس طرح کہہ گا کہ جیسے
 برسوں پہلے اس نے خوب سوچ کر یاد کر رکھے تھے۔ عمر خاں گھبرا گیا اور وہ چاہتا تھا
 کہ کچھ کم کیا جائے۔ اس رقم میں سے رحیم داد عمر خاں کے چہرے کو دیکھ رہا تھا۔
 اور وہ یہ بھانپ کر کہ عمر خاں کیا چاہتا ہے اور تور خاں اپنی لڑکی کا یہ ولور مقرر کر کے
 میر گز ایک پائی بھی کم نہیں کرے گا۔ عمر خاں کی طرف مایوسی کے انداز میں دیکھنے لگا۔
 مگر عمر خاں یہ سمجھتے ہوئے کہ ولور واقعی بہت زیادہ ہے مگر شادی
 ضرور کرنی ہے۔ اور اس ولور سے کم میں کوئی بیوی نہیں مل سکے گی۔
 ایک گہرا اور لمبا سانس پھرتے ہوئے بولا۔

”اچھا“

رحیم داد نے عمر خاں سے آہستہ سے پوچھا

”پھر وہ رقم کل ان کو دے دوں“

”ہاں۔ دے دینا۔ مگر بات پکی کر لو“

عمر خاں نے کہا۔

رحیم داد نے ملک اور تور خاں کی طرف دیکھتے ہوئے کہا۔

”اچھا ملک صاحب اور کا کو تور خاں و لور تو مقرر ہو گیا۔ مگر عمر خاں

یکمشت ادا نہیں کر سکے گا۔ دو تین دفعہ میں پورا کر دے گا“

”یہ بات ٹھیک ہے“ ملک نے کہا۔ اور تور خاں کی طرف استغناء میں

نظروں سے دیکھا۔ تور خاں بولا۔

”ایک مشت ادا کر دے تو کوثر وہ منگنی اور نکاح کی رسم۔ رخصت

بعد میں ہوتی ہے۔ اور شادی ابھی کر دوں گا۔ اگر دو تین بار میں و لور

ادا کرے گا تو میں کوثر وہ ابھی نہیں کروں گا سمجھے۔

رحیم داد نے کوثر وہ کے لئے بہت اصرار سے کہا۔ مگر کا کو تور خاں

کے منہ سے نکلے ہوئے الفاظ بدلے نہیں جاسکتے تھے۔ وہ صندی کھٹا۔

اپنی خدمت پر قائم رہا۔ مجبوراً عمر خاں معاملہ طے کرتے کے خیال سے بولا۔

”اچھا زبان ہوئی۔ میں یہ رقم اور کپڑے زیور کے بدلے بھی روپے

یعنی تین ہزار روپیہ تین قسطوں میں دے دوں گا۔

عمر خاں نے یہ سوچ لیا تھا کہ اب چونکہ میری عمر چالیس سال کے قریب پہنچ

چکی ہے۔ دوسری جگہ رشتہ طے میں خدا جانے اور کتنے دن لگ جائیں۔ کوئی
اپنی لڑکی دینے پر رضامند ہو یا نہ ہو یہ ہی بہتر ہے۔ اب ہاں کر لی جائے۔

”تور خاں نے کہا“

”مگر اب کیا دو گے؟“

”عمر خاں نے کہا“

”کل پانسو روپے دے دوں گا“

”یہ سن کر ملک نے کہا۔ چلو فیصلہ ہوا“

پاس کی مسجد سے مغرب کی اذان کانوں میں گونجی اور سب نماز پڑھنے چلے گئے۔

عمر خاں نے پانسو روپے کی رقم دوسرے دن کا کو تور خاں کو دیدی
اور اب وہ سوچ رہا تھا کہ کونسے ذریعے سے روپیہ حاصل کیا جائے
اس کی زمین جس میں ابھی ابھی انگور کا باغ لگایا گیا تھا۔ اس قدر تھوڑی
کھٹی کہ سارے دلوں کا روپیہ تو کچا دسواں حصہ بھی مشکل سے قیمت ملتی
اُس نے یہ سوچ کر کہ شادی کے بعد بڑھاپے میں یہی ٹکڑا زمین کا گزرا وقتاً
کے لئے کافی ہوگا۔ زمین بیچنے کا خیال بالکل ذہن سے نکال دیا۔ اب
دوسرا راستہ اس کے سامنے یہ ہی تھا کہ شہر میں جا کر مزدوری کرے اور روپیہ کمائے۔
ایک صبح چالیس سال کی عمر میں سینے میں دھڑکتا جوان دل لئے اٹھ
عمر کا نوجوان اٹھا۔ اور اپنا مختصر سا بستر لئے سڑک پر جو کوسٹہ کی طرف
جا رہی تھی تیز گامی سے چلتا ہوا نظر آیا۔

عمر خاں کے ذہن میں آئندہ شاندار زندگی کی تصویر تھی۔ محنت

مزدوری - روپیہ کماتا - دلوں کو اکڑنا - شادی - زینت گل - کا کو
تورخاں کی خوبصورت جوان لڑکی - خوبصورت بیوی - شاد کام زندگی
بچے - مسرت - ہر طرف شادمانی - شاد کامی -

وہ چلتا رہا - اور سورج غروب ہونے سے ذرا پیشتر کوئٹہ کے
عین وسط میں ایک چوڑی سڑک پر گزر رہا تھا -

اس سے پیشتر وہ بار بار یہاں آچکا تھا - کوئٹہ اُس کے لئے نیا شہر
نہیں تھا - مگر آج اُسے یہاں کی ہر چیز نئی نظر آ رہی تھی - سڑکیں نئی - بازار
نئے - لوگ نئے - بجلی کے قمقمے نئے - موٹر - بائیکل - تانکے - ہر صورت
نئی تھی - وہ اپنی کامیابی کی خیالی تصویر پر مسکراتا چلا جا رہا تھا -

عمرخاں کو دوسرے دن لکڑ منڈی میں لوگوں نے ایک مزدور کی
حالت میں دیکھا - اور اس کے ایک سال بعد بھی وہ مزدور ہی تھا
مگر اب اُسے لکڑیاں اپنی کمر پر لا کر لوگوں کے گھر نہیں پہنچانی پڑتی
تھیں - اُس نے ایک گاڑی خرید لی تھی - اور وہ ایک بار میں ایک
من لکڑی جس کے عوصن چھ سات پیسے ملتے تھے - اب کمر پر نہیں اٹھاتا
تھا بلکہ آٹھ دس من لکڑیاں ایک ہی بار گاڑی میں ڈال کر کھینچ لے
جاتا تھا - اس طرح چار چھ پیسوں کے بدلے دس بارہ آنے اُسے
مل جاتے تھے - اور دن میں چار پانچ روپے کمالیتا تھا -

انتہائی مدارج پر پہنچ کر واقعی جنوں بن جانے والی روحانی تشنگی
جو دم بدم تیز ہوتی جاتی ہے - انسان اس کے زیر اثر از خود رفتہ ہو جاتا

ہے۔ اور سوائے ایک مرکز تمنائے سب پس و پیش بھول جاتا ہے۔ وہ چاہتا ہے کہ اس کا مقصد پورا ہو۔ کیونکر ہو؟ کیسے ہو؟ پرواہ نہیں اور یہی حالت عمر خاں کی تھی۔ اس کے سامنے ایک مقصد تھا۔ روپیہ جمع کرنا اور کاکو تور خاں کی لڑکی زینت گل سے شادی کرنا اور بس۔ اُس نے ساڑھے تین سال کے عرصے میں جو کچھ جمع کیا وہ کاکو تور خاں کے سامنے دو ہزار روپیوں کی صورت میں لے جا کر رکھ دیا۔ اب صرف پانسو روپے اُسے اور ادا کرنے تھے۔ کاکو تور خاں نے اور تا کید کر دی تھی۔ کہ باقی پانسو روپے جلدی ادا کر دے جائیں تو اچھا ہے یہی دس گیارہ ماہ تک۔

گزرنے کو ساڑھے تین سال آرام سے گزر گئے تھے۔ مگر پانسو روپے کمانے کے لئے دس گیارہ مہینے کا عرصہ عمر خاں کو ایک پہاڑ سا نظر آ رہا تھا۔ وہ واپس کوٹھ جاتے ہوئے سوچتا جا رہا تھا کہ کاش کوئی ایسی تدبیر ہو سکے کہ یہ رقم دس گیارہ ماہ کی بجائے کل ہی تیس مہینے میں لکڑیاں گاڑی میں ڈال کر لوگوں کے گھر تک پہنچانے کے سوا وہ اور کئی کیا سکتا تھا۔ نہایت تندہی سے وہ پھر ایک بار۔ اور آخری بار پانسو روپیہ کمانے میں مصروف ہو گیا۔ اور لگاتار مزدوری کرتا رہا۔

سردی کا خوفناک موسم شروع ہو چکا تھا۔ جنوری کا مہینہ بلوچستان میں پھر کوٹھ شہر میں۔ برف باری شروع تھی۔ مغربی تند و تیز ہوا میں تیر کی طرح ہر جاندار جسم میں سے پار ہونا چاہتی تھی۔ کوئی گھر یا محلہ خالی

نہ تھا جہاں بخار اور نمونیہ کی شکایت نہ ہو۔ ہاتھ پاؤں کے ساتھ لوگوں کے دل بھی ٹھہرے جاتے تھے۔ مگر عمر خاں چوالیس سال کی عمر میں بھی اپنی رگوں میں جوانی کی گرمی اور اُتاج محسوس کر رہا تھا۔ اُسے یہ ہوا۔ یہ نیکی تیز ہو اکیف آگیا محسوس ہو رہی تھی۔ مگر موسم سرما کی ستم ظریفی اُس پر ہنس رہی تھی۔

کل عمر خاں کو لکڑ منڈی سے دس گیارہ یا رشتہ اور چھاؤنی میں آنا جانا پڑا تھا۔ اُس وقت جبکہ لوگ گھروں کی کھڑکیاں دروازے اور روشندان تک بند کئے آگ کے سہارے بیٹھے ہوئے تھے۔ یا ترم روئی دار یا اولی گدیوں میں دھنسے ہوئے تھے۔ عمر خاں برف سے ڈھکی ہوئی سڑکوں کو روندتا ہوا شہر اور چھاؤنی کی کئی سڑکوں پر اپنی گاڑی کے دونوں پیوں کی متوازی لکیریں جو آپس میں کبھی نہیں ملتیں بنا چکا تھا۔ آج صبح ہی سے وہ سردی محسوس کر رہا تھا۔ اس کا جسم گرم تھا۔ اُسے بخار تھا۔ تیز بخار۔ کھانسی اور سینے کا درد۔ باوجود اس تکلیف کے وہ آج بھی حسب معمول مزدوری اور محنت کا ارادہ کئے ہوئے تھا مگر کھانسی بڑھتی جا رہی تھی۔ اور بدن ٹوٹ رہا تھا۔ بخار اُسے کئی بار پہلے بھی ہوا تھا مگر اس قدر بہت شکن نہ تھا۔ جتنا اُسے آج محسوس ہو رہا تھا۔ یہ سوچ کر کہ نمونیہ تو نہیں ہو گیا۔ اُس نے کھانسی کے ساتھ مُنہ سے خارج ہونے والے بلغم کو دیکھا۔ بلغم میں سرخی کا ڈورا موجود تھا۔ اُس نے غور سے دیکھا۔ شاید آنکھیں دھوکہ دے رہی ہوں۔ اور یہ واہمہ ہو۔ مگر

دو تین دفعہ بلغم کو دیکھ کر اُسے یقین ہو گیا اور واقعی اسے نمونہ ہو گیا تھا۔
لکڑیوں کے در و دیوار لکڑیوں کی چھت کے نیچے۔ عمر خاں کمر میں
لیٹا ہوا پڑا تھا۔ اُس کے ہمیشہ مزدوروں کی غم خواری اور ہمدردی کا نتیجہ
تھا کہ اُسے موت کے خوفناک کھڑے اٹھا کر زندگی کی حدود میں دوبارہ
داخل کر دیا گیا تھا۔ مگر یہ چند دن کی تکلیف اُسے بہت مضمحل کر گئی تھی۔
بصارت بہت کمزور ہو گئی تھی جسم اس قدر لاغر کہ جیسے سالوں کا بیمار ہو۔
غرض تین ماہ اسی طرح بغیر محنت مزدوری کے گزر گئے۔

اب اس میں وہ جوش و سرگرمی نہ تھی۔ اب وہ اپنے آپ کو بوڑھا محسوس کرنے
لگا تھا اور اس احساس کے ساتھ اسکے کام کی رفتار بھی مدہم ہو چکی تھی۔
اب وہ اس قابل نہ تھا کہ پہلی سی رفتار سے مزدوری کر سکے۔ بیماری
سے پہلے کی بچائی ہوئی پونجی میں سے کافی روپیہ بیماری اور بے کاری
میں صرف ہو چکا تھا۔ اسی طرح ایک سال گزر گیا۔ اور عمر خاں پچاس
ساتھ روپیوں سے زائد نہ جمع کر سکتا تھا۔ نہ کر سکا۔
ایک دن عمر خاں آہستہ آہستہ گاڑی کھینچتا ہوا شہر کی ایک سڑک
پر سے گزر رہا تھا کہ راستے میں اچانک کا کو تو رخاں اُسے ملا! اور معمولی
مراج پرسی کے بعد اُس نے کہا۔

”بھئی دیکھو تم نے دس گیارہ مہینے تک روپیہ ادا کر دینے کے لئے کہا تھا اب تو
ایک سال گزر چکا۔ مگر تم نے روپے ادا نہیں کئے۔ میں کب تک انتظار کروں۔
عمر خاں نے اُسے اپنی بیماری۔ بیکاری۔ کمزوری کا سارا حال

سنایا۔ اور اُس سے ایک سال کی مزید مہلت طلب کی۔ مگر تورخاں نے یہ سارا حال سن کر بجائے ہمدردی ظاہر کرنے کے بے رخی برتتے ہوئے کہا۔
 ”عمر دیکھو اگر تین ماہ تک تم نے روپیہ ادا کر دیا تو خیر۔ ورنہ میں اس کے بعد اپنی لڑکی کی شادی دوسری جگہ کر دوں گا۔“

عمر خاں نے انتہائی نرمی اور منت و سماجت سے اور مہلت کے لئے کہا۔ مگر صندی کا کو تورخاں یہ کہہ کر چلا گیا۔

”میں نے کہہ دیا۔ میں زیادہ دیر نہیں ٹھہر سکتا۔ مجھے زیادہ دیر مل رہا ہے اور تین ماہ کی مہلت اس لئے تمہیں دے رہا ہوں کہ پہلے تم سے وٹور کا معاملہ طے ہوا تھا۔ میری لڑکی کے سر کے بال سفید ہو جائیں گے پھر میں کیا کروں گا۔ تین ماہ کے بعد تم مجھے مجبور نہیں کر سکو گے۔ اور اب تم جانو تمہارا کام۔“

عمر خاں نے اپنی انتہائی کوشش صرف کرنی شروع کی تاکہ تین ماہ تک پانسو روپیہ کما سکے۔ دن لمحوں کی صورت گزرنے لگے اور تین ماہ کے بعد عمر خاں صرف ایک سو روپے جمع کر سکا۔ وہ یہ روپے لیکر کا کو تورخاں کے پاس گیا۔ اور کا کو تورخاں نے کھوڑے سے روپے دیکھ کر پوچھا۔
 ”یہ کتنے ہیں؟“

”ایک سو“ عمر خاں نے جواب دیا۔

”کیوں ایک سو کیوں۔ میں نے تم سے صاف صاف آج سے تین ماہ پیشتر کہہ دیا تھا۔ اب میں زیادہ دیر نہیں ٹھہر سکتا۔ میں اب مجبور ہوں مجھے

امید و بیم سچی لا حاصل۔ کوشش نہ تمام کچھ بھی کہئے۔ مگر وہی ہوا۔
جو ہونا تھا۔ عمر خاں باوجود کوششوں کے ناکام رہا۔ اور ایک ہفتہ
گزر گیا۔

موسم سرما کا آغاز تھا۔ اخروٹ۔ بادام۔ شہتوت کے پتے زرد
ہو ہو کر جھڑ چکے تھے۔ دوسرے تیسرے دن خوفناک برفبار بادل فضاؤں
میں منڈلاتے ہوئے نظر آتے تھے۔ پہاڑوں کی چوٹیاں کچھ کچھ برف
سے ڈھکی جا چکی تھیں۔

آج بوڑھا مزدور لکڑیوں کی گاڑی کھینچنے کی بجائے لکڑیاں چیر
رہا تھا۔ مگر اُسے آج کلھاڑا بہت وزنی محسوس ہو رہا تھا۔ آج سے
چار سال پہلے جس کلھاڑے کو خریدتے وقت اُس نے شکایات کی تھی کہ یہ
بہت ہلکا ہے۔ آج وہی منوں وزن کا محسوس ہو رہا تھا۔ آج وہ اسکی
ہمت برداشت سے باہر تھا۔ کئی بار اُس نے اپنے گرد آلود بازوؤں کو
دیکھا۔ آخر یہ کیا بات ہے وہ تھکن محسوس کر رہا تھا۔ وہ بیٹھ گیا اور کھوئی
کھوئی نگاہوں سے فضاؤں میں تیرنے والے بالوں میں کچھ تلاش کرنے
لگا پُر سکوت تھمی تھمی پتلیوں میں سے نگاہیں نکل کر خلا میں تیر رہی تھیں۔
”کیا حال ہے دوست“

عمر خاں سُن کر چونکا۔ اس کے سامنے رحیم داد کھڑا تھا۔ اور وہ
مسکرا کر اپنے دوست کے بے رونق چہرے کو دیکھ رہا تھا۔ عمر خاں اس

کس قدر خیالات میں مستغرق تھا کہ اُسے یہ معلوم ہی نہ ہوا۔ کہ رحیم داد کب اور کس طرف سے آیا ہے۔ حالانکہ رحیم داد عمر خاں کے سامنے پھیلی ہوئی لمبی سڑک پر بہت دور سے اُسے بیٹھا دیکھتے ہوئے آیا تھا۔

”تم اس وقت کہاں“

”عمر خاں نے سمجھتے ہوئے کہا“

”میں شہر آیا تھا۔ سوچا کہ تم سے بھی ملتا چلوں اور ایک“

رحیم داد خاموش ہو گیا۔ عمر خاں نے اُسے یکلخت خاموش ہوتے

دیکھ کر پوچھا۔

”کیا ایک۔ بولو۔ چپ کیوں ہو گئے“

رحیم داد نے اپنی نگاہیں اپنے دوست کے رحم طلب چہرے سے

ہٹاتے ہوئے کہا۔

”ایک یہ بات بتانے کے لئے آیا تھا کہ کل کا کوئٹہ خاں نے اپنی لڑکی

کی شادی پشین کے امیر شین گل سے کر دی ہے“ اور اس شین گل کے

گھر میں تین بیویاں پہلے ہی سے موجود ہیں۔ اور چوتھی یہ ہو گئی۔

عمر خاں نے یسٹن کر محسوس کیا۔ کہ اس کی سماعت معطل ہو کر رہ گئی

ہے۔ اس کی بینائی سلب ہو چکی ہے۔ اور اس کے جسم پر قطب شمالی کی

طرح برف گر پڑی ہے۔ وہ خاموش تھا۔ ساکن تھا۔ اس کی نگاہیں خالی

فضاؤں میں تیر رہی تھیں اور اس کی یہ حالت دیکھ کر رحیم داد دل میں فحش

کر رہا تھا۔ کہ عمر خاں کو کس قدر غم ہوگا۔ رحیم داد کا جذبہ رحم دلی اس کے
چہرے پر چھلک پڑا تھا۔ مگر وہ کرسی کیا سکتا تھا۔ تھوڑی دیر کے بعد
عمر خاں نے رحیم داد کی طرف دیکھا اور اُسے متاسف دیکھ کر بولا۔
”تم کیوں افسوس کرتے ہو دوست“

رحیم داد نے آہ بھرتے ہوئے کہا۔
”تمہاری تمناؤں اور مستقبل کے خوبصورت ایوانوں کو کھنڈرات
میں تبدیل ہوتے ہوئے دیکھ کر مجھے تو کیا ہر انسان کو افسوس ہونا چاہیے
غریب کیا کریں“

غریب بہت کچھ کر سکتے ہیں۔ میں اگر غریب ہوتے ہوئے ایک مقصد
میں ناکام رہا تو اس کی وجہ خود غرضی ہے۔ یا میر شین گل خود غرضی ہے
عمر خاں یہ کہہ کر تھوڑی دیر کے لئے خاموش ہو گیا۔ پھر بولا۔

”کیسا خود غرض! زندگی ایک سخت جدوجہد و مجاہد ہے دوست
اپنی ہستی کے قیام کے لئے ایک درخت کتنے آس پاس کے پودوں کو
چوس جاتا ہے۔ ایک جاندار کس قدر جانداروں کو ہضم کر جاتا ہے۔ محض
قوت شامہ کی تسکین کے لئے۔ محض اپنی ہوس بجھانے کے لئے کس قدر
پھول عین بہار کے عالم میں توڑ لئے جاتے ہیں۔ مسل ڈالے جاتے ہیں
روند ڈالے جاتے ہیں۔ انسان ضرورت اور بلا ضرورت اپنی اپنی الوہ
ہر عمدہ اور خوشنما چیز کو اپنے قبضے میں لانا چاہتا ہے۔ وہ اپنے فائدے
اور آرام اپنی مسرت کے خیال پر کسی دوسرے کے خیال کو کبھی ہرگز

ترجیح نہیں دے سکتا۔ محبت کیا ہے۔ خود غرضی دوستی کیا ہے۔ خود غرضی عبادت کیا ہے۔ خود غرضی زندگی۔ خود غرضی اور انسان از سر تا پا خود غرض ہے۔ اور اس خود غرضی کی تکمیل بذریعہ سرمایہ ہوتی ہو تو ایک غریب کیا اور اس کی اوقات کیا۔ لیکن سرمایہ دار بھی تو غریبوں کے ہی بنائے ہوئے ہیں۔

ایک غریب سوسائٹی کے لئے لغت۔ حقیر و ذلیل ہستی۔ مملک و با۔ لیکن اس سوسائٹی کا وجود کہاں رہے گا۔ جب غریب ہی غریب نہ رہیں گے تو امیر کسے نام دیا جائے گا؟ یہ سب کچھ امیر جانتے ہیں۔ خود غرضی جانتے ہیں۔

اگر شین گل خود غرض نہ ہوتا۔ یعنی امیر نہ ہوتا تو اس کے دل میں ہرگز چوتھی بیوی حاصل کرنے کا خیال پیدا نہ ہوتا وہ تین شادیاں پہلے ہی نہ کرتا اگر وہ ملک کے بہت سے نوجوانوں کی کم مانگی کو مد نظر رکھتا تو سوچتا کہ ہزاروں کنوارے ہی مہر جاتے ہیں اور کبھی ہمارے خود غرضی امیروں نے یہ سوچا ہی نہیں کہ کتنی بے گناہ عورتیں اس دنیا سے کنواری ہی بوڑھی ہو کر قبروں میں جا بسی ہیں۔ کیونکہ خود غرضی والدین اتنے بھاری بھاری و لو مقرر کر دیتے ہیں کہ غریب ادا نہیں کر سکتے اور ساری عمر محنت و مشقت کے بعد بھی محروم گزر جاتے ہیں۔ بالفرض اگر کوئی غریب اپنا پیٹ کاٹ کر محنت و مشقت اور مزدوری کر کے و لو رادا کرنے کی کوشش بھی کرے تو سرمایہ دار خود غرضی و لو بڑھا کر اسے محروم کر دیتے ہیں۔ اس کی پرواہ نہیں

خواہ گھر میں پہلے ہی دو تین بیویاں موجود ہوں۔ یہ سب کچھ خود غرضی ہے
دوست ۛ

عمر خاں یہ سب کچھ ایک تجربہ کار لکچرار کی طرح کہہ گیا۔ رجم داد نما مویش
بیٹھا سننا رہا جب عمر خاں چپ ہوا تو رجم داد سواے اس کے کہ عمر خاں کی
تائید کرتا اور کیا کہہ سکتا تھا کیونکہ جو کچھ عمر خاں نے کہا یہ ایک حقیقت تھی۔
جاڑے کی تاریک ترین رات کی شام جس کے سیاہ و دبیر پردے
ہر طرف حدنگاہ بن رہے تھے۔ ستاروں کی مدھم روشنی بادلوں کی مانتی
چادروں میں روپوش تھی۔ تیز اور تند ہوا کے جھونکے برف میں ڈوبے ہوئے
آتے اور سم آلود تیروں کی طرح سنسناتے ہوئے سینوں کے پار ہو جاتے۔
روح کو لرزادینے والی بیج ہوا۔ درختوں کی بیج گئی میں معروف تھی جیسے
لاکھوں جہنمی روہیں طبقہ زمین پر اتر آئی ہوں۔ ہر طرف سیاہی پھیل رہی تھی۔
کلی شہرہ کی دھندلی فضاؤں نے عمر خاں کو کالے کسبل میں ملفوف دکھا
تاریکی کے ساتھ ساتھ وہ گاؤں کی حدود کے نزدیک ہوتا گیا۔ خوفناک
سیاہی اس کا استقبال کر رہی تھی۔ پر آشوب رات کی ستم ظریفی، ژالوں
کی چوٹیں۔ تند و تیز ہوائیں۔ اس کا خیر مقدم کر رہی تھیں۔
آج وہ اپنے جسم میں پھر جوانی کی تڑپ محسوس کر رہا تھا۔ شباب کا ولولہ
اس کے دل میں موجزن تھا۔ آج اس کی آنکھوں میں پھر جوانی کا نشہ تھا
اور اس کے سینے میں گرم تنفس موجزن تھا۔ اس کے جسم میں آج چنگاریاں

بھری ہوئی تھیں۔

اس کے آنکھوں پر اندھے پن کی پٹی بندھ چکی تھی۔ اخلاق کا پیالہ اسکی کھوکھلے سے چور چور ہو چکا تھا۔ جو اس کی صحت پر اسے خود یقین نہیں تھا۔ اس کے تمام قوائے جسمانی میں ایک زلزلہ برپا تھا۔ کانوں میں گھبراہٹ سی۔ آج مجروح شرافت اور سینہ افکار غربت کی بے انتہا جدوجہد پر بھی ناکام رہنے سے اس کے نظام عصبی میں بغاوت ہو چکی تھی۔

کا کو تو ر خاں کے گھر کے دروازے میں ایک شخص پستین میں لیٹا لیٹا دھل بونے ہی کو تھا کہ ایک کالے کنڈل میں لیٹے ہوئے آدمی نے جھپٹکر پشت کی طرف سے تیری کے ساتھ گردن پکڑ لی۔ اور ان کی آن میں وہی کالے بل میں لیٹا ہوا آدمی اس کو زمین پر پچھاڑ کر ایک خوفناک چھرے سے ذبح کرتا ہوا نظر آیا۔

عین اس وقت شہرہ کل کا ملک اللہ داد اپنے دو نوکروں کے ساتھ لال ٹمین لے پاس کے مکان سے نکلا۔ روشنی کو دیکھ کر عمر خاں نے پیچھے مڑ کر دیکھا۔ ملک نے اسے پہچانتے ہوئے اور اس کے ہاتھ میں پھر دیکھ کر گھبرا کر پوچھا۔

”کیا بات ہے عمر“

عمر خاں نے اپنے ماتھے کا پسینہ پونچھتے ہوئے لالٹیں کی روشنی میں کا کو تو ر خاں کی صورت دیکھتے ہوئے کہا۔

”افسوس میرا شکار اب بھی سچ گیا میں نے شین گل کی بجائے کا کو تو ر خاں

کو قتل کر دیا

وعدہ

(از حفیظ مالیکا لوی ،
ایڈیٹر چنگاری مالیکانوں

وُھلی ہوئی شام کی کیفیت اور نور میں ڈوبی ہوئی مترنم ہوائیں چھڑکوں
کا سینہ چاک کر کے اس کے دل و دماغ میں چھریاں سی چلانے لگیں
اور وہ تفکرات کے ہجوم میں غوطہ کھائی ہوئی ڈوبتی ہوئی کشتی کی طرح
ابھر کر پھر ڈوب گئی مٹا ہوا مفتحوں کے نرغے میں کسمپائی ہوئی اتنے زور
سے تڑپی کہ فردوس منزل لرزتی معلوم ہوئی اور سامنے کی بڑی کھڑکی جو
ایک موٹے دبیر پردے سے ڈھکی ہوئی تھی کھل کر مسکرانے لگی جیسے
کوئی مدتوں سے رنج و الم کا بوجھ اٹھاتے اٹھاتے یک بیک سکون
وراحت کی گودی میں سانسیں لے رہا ہو۔

شبینہ کو ایسا معلوم ہوا جیسے وہ بہت اونچے پہاڑ کی چٹان سے
ٹکرا کر اپنے بوجھل جسم کے ساتھ زمین پر آ رہی ہے اس نے سچ مچ اپنے
مردہ ہونٹوں پر ایک دلکش حسین جاذب نظر مسکراہٹ تیرتی ہوئی محسوس
کی وہی ادھ کھلی کلیوں والی مسکراہٹ جسے نعمان حوروں کا چشم

بہاروں کی نزاکت، غنچوں کی لطافت سے بھی زیادہ شوخ و لطیف
کھا کرتا تھا۔ اس کے ہونٹوں پر کھیلنے لگی وہ مسہری پر لیٹے لیٹے کسمپاشی
اور تڑپ کر چوکھٹ پر آرہی، سامنے دریا اپنے پورے جاہ و جلال
کے ساتھ لہرارہا تھا۔ بڑی بڑی موجیں غرائی ہوئی پختی ہوئی ایک
دوسرے سے دست و گریباں تھیں اور ماحول کی رعایت سے
کچھ اس بری طرح رگیدتی ہوئی چل رہی تھیں کہ شبینہ ایک بوجھ سا محسوس
کرنے لگی۔ جیسے کوئی اس کے نرم نرم بازوؤں کو بچھینچ رہا ہے اور ٹپال
کی طرح آسمانی فضاؤں کی انتہائی بلندیوں پر اچھال رہا ہے وہ چونکا
اور ہڑبڑا کر اپنی تھکی ہوئی بوجھل آنکھیں خوش رنگ قوس قزح کی
رنگین لکیروں میں چسپاں کرنے لگی۔

موسم برشکال کی دیوی ابھی ابھی اپنے آنسو خشاک کر چکی تھی بلکہ
کھلے ابر پارے ایک دوسرے کے گلے میں آسمانی نعموں کا بار پہنا
رہے تھے منظر کی شوخی سے شبینہ متاثر ہوئے بغیر نہ رہ سکی ایک
ہلکی سی کراہ اس کے لطیف ہونٹوں سے بلند ہوئی اور وہ کھلے کھلے قذو
کے ساتھ فردوس باغ میں اتر آئی۔

ہر طرف ایک دل کشی۔ رعنائی۔ رنگینی مسکرا رہی تھی ہوائیں نہایت
لطافت سے چھلیں کر رہی تھیں۔ حسین لالہ و گل کچھ جبارے کھٹے کالی
داد و تحسین کے لئے لب کھول رہی تھیں، غرض رنگ و بو کا ایک طوفان
تھاٹھاٹھیں مارتا ہوا جو فردوس باغ کا محاصرہ کئے ہوئے آج پھولوں کی

مست خوشبو مشک و عنبر کو قدم چومنے پر مجبور کر رہی تھی شبینہ دنگ رہ گئی
 اور اپنے ہوش و حواس کو نذر رنگ و بو ہوتے ہوئے دیکھ کر اپنے آپ
 میں نہ رہی بے خود ہو گئی اور وہیں سبز مخلی فرش پر لڑکھڑائے ہوئے
 قدموں کے ساتھ جان بہا رہی گئی، اوپر حد نظر تک وہی ابر پارے
 ایک دوسرے پر نثار ہو رہے تھے مگر قوس و قزح کسی کی آنکھوں
 میں آہستہ آہستہ تحلیل ہو رہی تھی۔ دھندلے جڑے پھیلے ہوئے
 اس نورانی رس بھری فضا کو نگل رہے تھے شبینہ بیتاب ہو گئی اور غیر ارادی
 طور پر اپنے حسین رخساروں پر موتی جیسے دو چمکدار قطرے لرزے ہوئے
 محسوس کئے اور اسے دل میں ایسی تیز چھن معلوم ہوئی جیسے کوئی اسکے
 دل کی نازک رگیں مڑوڑ رہا ہے۔ معاً بجلی کوہ آتش فشاں کی طرح چیخ
 اٹھی وہ ڈر گئی اور اسے ایسا معلوم ہوا جیسے نغمان نے اسے ڈرا دیا
 ہے۔ اور پیچھے سے آکر اس کی آنکھیں موند لی ہیں شبینہ تلملا اٹھی اور نغمان
 شوخ نغمان جس کی رگوں میں شباب خون بن کر دوڑ رہا تھا۔ فلک شگفت
 قہقہہ لگا کر شبینہ کے نرم و نازک ہاتھوں کو اپنے ہاتھ میں لے کر تسلی
 دے رہا تھا۔

شبینہ کیا تم سچ سچ ڈر گئیں۔ ارے میں نے تو یونہی پیار سے آنکھیں
 بند کر لی تھیں مجھے کیا معلوم تھا تم اتنی دل کی مہین ہو اگر مجھے پہلے ہی
 معلوم ہوتا تو شاید میں ایسی حرکت نہ کرتا۔
 چلو بیٹو بھی مجھے تمھاری یہ باتیں اب ایک آنکھ بھی نہیں بھاتیں

شبیتہ نے اسی تصور کے عالم میں کہا۔

اُس روز بھی تم نے یونہی تجھے ڈروادیا تھا۔ اور میں خوف سے رات بھر تارے گنتی رہی تمہیں تو ہر گھڑی مذاق ہی کی سوچھتی ہے جب دیکھو ایک نہ ایک شرارت ابھرتی رہتی ہے میں انسان نہ ہوئی حیوان ہوئی۔ ایسی چھلپیں بھی کس کام کی۔ اگر کسی نے دیکھ لیا تو مفت کی رسوائی۔ اور نغمان اس کی بات کاٹتے ہوئے کہتا۔

اچھا بھی معاف کر دو۔ اب ہم سنجیدگی ہی سے تم سے ملا کر سگے لو غصہ حقوق دو اور کہو بندے کو کس لئے یاد فرمایا۔ میں نے تو نہیں بلایا۔ اس نے اسی ترشروٹی کے ساتھ جواب دیا۔

اچھا جی تم نے نہیں بلایا تو کیا مجھ کو الہام ہوا تھا جو میں سیدھا یہاں چلا آیا، نغمان نے اس کی آنکھوں میں آنکھیں ڈالتے ہوئے کہا۔
تجھے کیا معلوم، نہ بتاؤ گی، کہ تو رہی ہوں۔ مجھے نہیں معلوم۔
اچھا تو لو میں چلا۔

اور جب نغمان جانے لگتا تو ایک شریر تبسم اس کے بھیکے ہوئے رس بھرے ہونٹوں کا رس چوسنے لگتا۔ نغمان ناراض ہو گئے میں نے یونہی غصے میں کہہ دیا تھا لوٹ آؤ نہ جاؤ ورنہ میں تم سے کبھی نہ ملوں گی اور نغمان دوڑ کر اس کی باہوں میں باہیں ڈال کر مسکرا دیتا۔

شبیتہ بجلی کی گر جدار آوازوں سے بے پرواہ اسی حسین سینے میں ڈوبی رہی۔ پی کہاں۔ پی کہاں۔ کی مسلسل شور قتل سے بھی زیادہ

مستی بھری آواز نے اسے پھر اسی دنیا میں پہنچا دیا اب اس کے سامنے وہ پاکیزہ منظر آگیا جب اس نے پہلے پہل قدیر نعمان کو سامنے کی دو منزلہ عمارت کی کھلی ہوئی ملگجی کھڑکیوں میں زیر مطالعہ دیکھا تھا۔

وہ نہایت اعلیٰ ان سے نیم آستین کی قمیص پہنے ہوئے کوئی کتاب پڑھ رہا تھا۔ سڈول جسم بھنوی چہرہ لمبے لمبے چمکدار بال اس وقت وہ بہت خوبصورت معلوم ہو رہا تھا اور سگرٹ کاکش لگاتے ہوئے وہ اور بھی حسین معلوم ہو رہا تھا۔ وہ دنیا و مافیہا سے بے نیاز ناسی کو تکے جارہے تھے کہ نعمان کی انگلیوں میں سگرٹ کا آخری ٹکڑا اس بری طرح تڑپا کہ اس نے گھبرا کر ہاتھ جھٹک دیا سگرٹ قلابازیاں کھاتا ہوا نالی میں جاگرا۔ اور وہ دم بخود چلی ہوئی انگلیوں کو دانتوں تلے دایہ لگا بیٹھے وہ تمام عین چوسنا چاہتا ہے۔

شبینہ یہ منظر دیکھ کر قہقہہ مار کر ہنس پڑی، نعمان کھوٹوٹکا ہو کر اُدھر اُدھر دیکھنے والا ہی تھا کہ سامنے شبینہ کو مجسم کفر بنی ہوئی حالت میں دیکھا وہ اس وقت قوس و قزح سے بھی زیادہ لطیف رنگوں والی ساری اور بلا وز میں ملبوس تھی۔ بھر بھرے بازو نیم عریاں سینہ، بلندیشانی، ستوان ناک، کتابی چہرہ، بھیکے بھیکے لب وہ کھٹی پھٹی آنکھوں سے دیکھنے لگا مگر عب حسن نے ایسی شکست فاش دی کہ آنکھیں چاروں طرف چلتی چلتی زمین پر آ رہیں۔ اس نے دل تمام کر کتاب ہاتھوں میں پکڑ لی شبینہ اس ہیئت کدائی کو دیکھ کر پھر ہنسنا ہی چاہتی تھی کہ اس سے

لگا ہیں پھر لڑ گئیں۔ اس کی آنکھوں میں بیچارگی کروٹ بدل رہی تھی
 شہینہ جھرجھرا کر رہ گئی اور پہروں رات کے چوبیس عکروں میں گھومتے
 ہوئے اس منزل پر پہنچ گئے جہاں محبت کے سوا کچھ سمجھائی نہیں دیتا
 حتیٰ کہ اپنا وجود بھی بوجھل معلوم ہوتا ہے وہ یونہی ایک دوسرے کی
 طرف والہانہ انداز سے کھینچتے رہے پرستش کرتے رہے یہاں تک کہ وہ
 ایک دوسرے کے بہت قریب آ گئے۔

نعمان ابھی ہفتہ عشرہ ہوا جبکہ الہ آباد سے تعلیم حاصل کرنے کے
 لئے آیا ہوا تھا، بورڈنگ میں چونکہ ہر وقت ایک منگامہ کارزار گرم رہا
 کرتا تھا اس لئے اس کا دل وہاں نہ لگتا تھا۔ مجبوراً شہر میں آکر رہنے لگا
 اور ایک مکان کرایہ پر لے لیا۔

کالج سے فارغ ہو کر وہ اپنا تمام وقت کتابوں کے مطالعے میں صرف
 کرتا تھا اور پھر نووارد کی حیثیت سے کوئی اس کا شناسا بھی نہیں تھا کہ
 کچھ دیر گپ شپ میں گزار کر تازہ دم ہو جائے اس لئے وہ مجبوراً کتابوں
 کا ہو کر رہ گیا تھا ہاں البتہ سینما پارک وغیرہ کا بہت شوقین تھا اور اکثر
 آیا جاتا کرتا تھا۔ مگر یہ اس وقت کا تذکرہ ہے جب وہ نیا نیا اس مکان
 میں داخل ہوا تھا آجکل چونکہ ششماہی امتحان کی تیاری ہو رہی تھی اسلئے
 اس نے آنا جانا بند کر دیا تھا کیونکہ اسے امتحان اچھے نمبروں پر پاس
 کرنا تھا۔ اور پھر وہ اتنا مالدار بھی نہیں تھا کہ اپنا تمام وقت لہو و لعب
 میں صرف کر کے امتحان میں فیل ہو جائے اور کالج کی بھاری بھر کم فیس

دوبارہ بھر کر داخلہ لے لے چونکہ وہ غریب ماں باپ کا نور نظر تھا۔ جو
 الہ آباد میں ایک شریف خاندانی آدمی متصور ہوتے تھے۔ اس لئے اس نے
 اپنے والدین کا نام روشن کرنے کے لئے رات دن ایک کر دیا تھا۔
 شبینہ نے سوچا وہ غریب ہے تو کیا ہوا مجھے تو اس سے محبت ہے
 اور محبت سرمایہ دار اور غریب میں تمیز نہیں کرتی اس لئے وہ بہت
 خوش تھی اس کے آنے سے پہلے واقعی اس کی زندگی میں ایک لامحدود
 خلا تھا جو آج تک کسی صورت پر ہوتا نہیں دکھائی دیتا تھا۔ مانا کہ وہ
 مشہور سرمایہ دار کی لڑکی تھی جو نئی تہذیب نے تمدن پر جان چھڑکتا تھا
 اور اپنا ہی جیسا دو لہتمند گھرانہ پسند کرتا تھا جہاں اس کی لڑکی کے لئے عیش
 و عشرت کی تمام آسانیاں موجود ہوں اسے غریبوں سے سخت نفرت تھی
 وہ نہیں چاہتا تھا کہ اپنی لڑکی کی شادی ایک ایسے آدمی سے کر دے جو
 غربت میں پروان چڑھا ہو۔ بلا سے اگر وہ بھرے بھرے بازوؤں والا،
 تنومند اور خوبصورت ہی کیوں نہ ہو اسے تو بس روپیہ والا گھر چاہئے تھا
 روپیہ والا جہاں اس کی لڑکی کو کوئی تکلیف نہ ہو یوں تو شادی کے لئے
 اکثر پیغامات آئے مگر وہ شبینہ کے والد جیسے مالدار نہیں تھے اس نے
 فوراً رد کر دئے گئے کچھ تو شبینہ کو پسند نہ ہونے کی وجہ سے اور کچھ غریب
 ہونے کی بنا پر کچھ دن ہوئے شہر کے ایک رئیس نے خم ٹھونک کر پیغام
 بھجوایا جس کی بیوی اسے چالیس برس کی عمر میں اکیلا چھوڑ کر عدم آباد کو سدا
 گئی تھی وہ بہت مالدار تھا شہر میں کسی دوکانیں اور ملیں نہایت شاندار

طریقے پر چل رہی تھیں۔ شبینہ کے والد بھی اسے اچھی طرح پہچانتے تھے ان کے منہ میں پانی بھرا آیا۔ وہ تقریباً رخصتا منہ کرتے مگر شبینہ کی صندی طبیعت کو بھی جانتے تھے اس لئے ڈرتے ڈرتے تذکرہ کیا شبینہ نے سنتے ہی ناک بھوں چڑھا لیا اور یہاں تک کہدیا کہ اگر آپ مجھے اس بوڑھے سے روپیہ کے لالچ میں بیاہ دینا چاہتے ہیں تو یاد رکھئے میں خودکشی کروں گی اور اس بوڑھے سے کبھی شادی کرنا گوارا نہ کروں گی شبینہ کے وال مصلحتاً خاموش رہ گئے اور کچھ اس لئے بھی کہ میں واقعی وہ خودکشی نہ کر بیٹھی۔ شبینہ ایسی ہی صندی طبیعت کی مالک تھی، وہ ڈر گئے اور معاملہ رفع دفع ہو گیا۔

شبینہ روز بروز طوفان شباب کے ہچکولوں میں تنکے کی طرح بھی جارہی تھی۔ شرارت و شوخی تو اس کے عرصہ عرصہ سے ٹپک رہی تھی پھر وہ کیوں نہ نغمان جیسے خوبصورت نوجوان سے رشتہ محبت استوار کر کے اس خلا کو پر کر لیتی۔ جو اس کے دل ہی دل میں ناسور کی طرح بڑھتا جا رہا تھا۔ اب اسے تنہائی کے جانگسل لمحات محبت کی رنگینوں میں ڈوبے ہوئے نظر آ رہے تھے جس دن نغمان نہ ملتا۔ وہ سیدھے اسکے مکان پر پہنچ جاتی۔

کیوں جی کیا ہو رہا ہے۔ وہ محبت بھرے لہجہ میں کہتی اوہو۔ شبینہ تم یہاں نغمان حیرت زدہ ہو کر جواب دیتا۔ کیوں تمہیں بہت تعجب ہو رہا ہے۔ وہ اسی طرح گلشن ہوتی۔ نہیں یہ بات نہیں نغمان شرمندہ ہو جاتا۔

پھر — میں سوچ رہا ہوں کہ میری شبینہ ابھی ابھی میری آنکھوں
 سے اوجھل ہو کر راحت کدہ جا چکی تھی یہاں پھر کیسے نمودار ہو گئی۔ وہ اس کے
 چہرے کی سنجیدگی دور کرنے کے لئے محبت بھرے لہجہ میں کہتا تاکہ وہ پھر
 اس شوخ رنگ پھول کی طرح کھل کھلا اٹھے جو نسیم صبح کی آنکھیلیوں
 سے مسکرا اٹھتا ہے۔ دیکھو جی مجھے یہ مذاق پسند نہیں۔ تو بھی کون کافر
 مذاق کر رہا ہے۔ پھر یہ جلی کٹی باتیں کیوں کر رہے ہو۔ کیا میں اب یہاں
 نہ آیا کروں والہ تم بھی عجیب ہو۔ ذرا سی بات میں بگڑ بیٹھتی ہو کچھ
 میں نے جھوٹ کھوڑا ہی کہا ہے۔

یعنی میں ابھی یہاں آکر گئی ہوں۔ جی ہاں جھوٹے، بتاؤں۔
 ہاں وہ کیسے۔

دیکھو پھر ناراض نہ ہو جانا۔ نہیں — تم ابھی میرے حسین
 نظورات کی آغوش میں مجھ سے میٹھی میٹھی باتیں اور خدا جانے کیا کیا کہہ رہی
 تھیں نعمان نے ہنستے ہوئے اسے اپنے بازوؤں میں لے لیا اور شبینہ ہزار
 منہ بناتے ہوئے مسکرائے بغیر نہ رہ سکی۔ اس وقت دن کا اُجالا شفق
 کی بوقلموں شعاعوں کی خوراک بن رہا تھا۔ باہر پائیں باغ میں بوئیں
 نہایت مست خرامی سے پھولوں کے سرخ و سفید رخساروں کو چوم کر
 محبت کے کبھی نہ ختم ہونے والے راگ ستارہ ہی تھیں۔ شبینہ نعمان کی
 آغوش میں سر رکھے دنیا و مافیہا سے بے نیاز ہو کر کہیں اور پرواز
 کر رہی تھی۔

شبینہ کیا سوچ رہی ہو خاموش کیوں ہو۔ لغماں نے اسے کھینچتے ہوئے کہا۔

میں سوچ رہی ہوں کاش ہم ہمیشہ یوں ہی ایک دوسرے کے دل کی دھڑکنوں کا بہترین نغمہ سنتے رہیں اور اس کے تار کبھی ٹوٹنے نہ پائیں کاش! لیکن شبینہ تم جانتی ہو کیا کہہ رہی ہو۔ اس نے اس کی بات کاٹتے ہوئے۔

کیوں تمہیں مجھ پر بھروسہ نہیں رہا۔ یہ بات نہیں تو ایسی بات کیوں درمیاں میں لاتے ہو جس کے سوچنے ہی سے مجھے وحشت سی ہو جاتی ہے میں جانتا ہوں تم ایک غریب ہو لیکن میری محبت تو غریب نہیں۔ شبینہ نے آنکھوں میں آنسو بھر کر کہا۔

مگر تمہارے والد اس رشتہ کو کبھی منظور نہ کریں گے۔

میں جو کچھ کہہ رہی ہوں ——— ٹھیک ہے کسی رشتہ میرے سامنے تمہارے والد صاحب نے میری طرح ٹھکرا دئے ہیں۔ میں کس طرح جسارت کر سکتا ہوں مجھے تو ان سے بہت ڈر معلوم ہو رہا ہے۔ اور پھر واقعی میں اپنے آپ کو تمہارے قابل نہیں پاتا ہوں کہاں تمہاری یہ عظیم الشان بلڈنگ اعلیٰ فرنیچر صوفے۔ مخملی کدے۔ پائیں باغ اور کہاں میرا ٹوٹا پھوٹا مکان نہ مخملین کدے نہ صوفے بھلا تم ہی بتاؤ میں کیسے تمہارے ناز اٹھا سکتا ہوں تمہیں تو کوئی ——— بس لغمان میرے دل کے ٹکڑے نہ اڑاؤ۔ کیا تم جانتے ہو میں ان پر تکلف چیزوں کے بغیر

زندہ نہیں رہ سکتی بخدا یہ چیزیں خود میرے لئے سوہاں روح بنی ہوئی ہیں
میں تو خود چاہتی ہوں کہ ایک ایسی دنیا میں پہنچ جاؤں جہاں یہ سب جھگڑے
نہ ہوں صرف تم ہو اور میں۔۔۔۔۔ سچ شبینہ، ہاں نعمان کیا تم میرے لئے
اپنے آپ کو بھی قربان نہ کر سکو گے؟ کر تو ضرور سکتا ہوں پر مجبور ہوں کیوں کہ
میری ایسے ماحول میں پرورش ہوئی ہے۔ جہاں پر والدین کا حکم مرگ مغالجات
کی حیثیت رکھتا ہے اور میں ان کے بغیر حکم کے شادی تو کیا اہل بھی نہیں
سکتا۔ ابھی صبح ہی ان کی بیماری کا تار تجھے ملا ہے جس میں لکھا ہے فوراً
آ جاؤ میرے بچنے کی کوئی امید نہیں۔

اب تم ہی بتاؤ میں کتنا مجبور ہوں۔۔۔۔۔ مگر نعمان اس کی زبان
کسی پیش آنے والے خطرے سے کانپ اٹھی۔ تم نہ جاؤ جھوٹا تار دیکر
رک جاؤ میں ابا جان کو شادی پر رضا مند کر لوں گی میں تمہارے بغیر زندہ
رہنا بیکار سمجھتی ہوں بولو نعمان چپ کیوں ہو گئے۔ کیا میں تمہارے لائق
نہیں ہوں۔

افسوس شبینہ تم مجھے ایک ایسے فعل پر آمادہ کر رہی ہو جو تمہارے
شایان شان نہیں پھر بھی میں وعدہ کرتا ہوں کہ واپسی پر ضرور تمہارے
خیالات سے متفق ہونے کی کوشش کروں گا۔۔۔۔۔ اور ابھی کیوں نہیں؟
دیکھ رہی ہو سفری بیگ ٹھیک ہو چکا ہے میں شام کی گاڑی سے واپس
چلا جاؤں گا۔

شبینہ کو ایسا معلوم ہوا گویا الیکٹرک کے کھلے ہوئے تار کی برقی رو

اس کے جسم میں سرائت گئی ہے۔ اور رگ رگ میں سنسنائی پھر رہی ہے
قریب تھا کہ وہ بے ہوش ہو جاتی نعمان نے اسے بازوؤں میں لے لیا
شبینہ سنبھل گئی اور ہوش و حواس مجتمع کر کے کہنے لگی۔

نعمان تم کس قدر ظالم انسان ہو میں کب سے تمہاری منتیں کر رہی
ہوں اور تم وہی پرانا راک الاپ رہے ہو۔ تمہیں ذرا بھی مجھ پر رحم نہیں
آتا آیا میری جان ہی لینے کا ارادہ ہے۔ شبینہ نے اس کے کوٹ کا
کالر مضبوطی سے تھام کر سسکیاں لیتے ہوئے کہا۔


شبینہ آج یہ تم کو کیا ہو گیا ہے ذرا بھی نہیں سمجھتی ہو کہ میں کتنا مجبور
ہوں یہ صحیح ہے کہ میں بھی تم سے اتنی ہی محبت کرتا ہوں جتنی کہ تم کو مجھ سے
ہے۔ لیکن بعض اوقات محبت پر فرض بھی پیارا معلوم ہونے لگتا ہے
اس لئے اس وقت مجھے معاف کر دو اور اپنے آنسوؤں کو روکو میں وعدہ
کرتا ہوں بہت جلد تم سے ملنے آؤں گا اور پھر — پھر نعمان
اس تمام آرزوؤں امیدوں کا گلا گھونٹ کر ریل پر سوار ہو گیا۔ شبینہ کچھ
دیر تک بت بنی ہوئی اسے دیکھتی رہی جب کافی دیر ہو گئی تو وہ چشم
پر تم کے ساتھ گھر لوٹ آئی۔ وہ سوچ رہی تھی سوچے جا رہی تھی اور
تمام واقعات ایک ایک کر کے اس کے سامنے متحرک فلم کی طرح چلے
آ رہے تھے کہ اتنے میں بجلی کچھ اس زور سے تڑپی کہ سارا فردوس باغ
لرزا اٹھا شبینہ چیخ مار کر برآمدے کی پرلی طرف سے بھاگ کر اپنے کمرے
میں پہنچ گئی ایک بیاک وہی ابر پارے ایک دوسرے کے گلے میں باہیں

ڈالے ہوئے آسمان کی فضا بے بسیط پر چھا گئے۔ ہوائیں چنگھاڑتی ہوئی
سرسراہٹ لگین اور شبینہ اس رات کو کھڑکی پر اس سے زیادہ دیر
پردہ ڈال کر مسہری پر سسکیاں لینے لگی۔ تنہی واپس نہ آیا وہ
ایسا شکاری تھا جس نے طائرِ زبردِ دام کو ترپنا ہی سکھایا تھا۔ بس!



عفت

رازِ ہمیشہ عارف۔ جہانگیر بادِ جنسی بھوپال،



ہر روز ۵ بجے شام کو اس دوا کے دس قطرے اس نوزائیدہ کمزور
بچی کی زندگی قائم رکھ سکتے ہیں۔ ڈاکٹر نے رفیقہ سے کہا۔
معمول کے مطابق جب رفیقہ اس ناتواں بچی کے لئے جسے حقیقی
معنوں میں انسان نہیں کہا جاسکتا۔ اور جس کی زندگی کا چمکدار ستارہ
پوری طرح روشن ہوئے بغیر موت کی گھنا گھور گھٹاؤں میں چھپ گیا تھا
دوا تیار کر رہی تھی تو اسے یکا یک خیال آیا کہ کیوں نہ وہ اس کی
زندگی کا خاتمہ کر دے، صرف اس دوا کے چند قطرے زیادہ یا پاس ہی
کی بوتل سے دوسری دوا اس تکھی سی جان کو حتم کر دینے کے لئے کافی
ہیں قانون اس کو اپنی گرفت میں لے گا۔ عوام انگلیاں اٹھائیں گے

رشتہ دار ملا مت کریں گے لیکن وہ یہ کام کر کے رہے گی۔ وہ اس کو ختم
 کر کے دنیا کے جو روستم سے آزاد کر دے گی۔ ایک لنگڑی لہجی بیمار
 لڑکی بڑے ہو کر خود محسوس کرے گی کہ وہ دوسروں کے لئے وبال
 جان ہے اور اس وقت اس کا قلبی انتشار خاموش مگر معصوم جذبات
 ایک ماں کے دل کو صدمہ چاک کر دینے کے لئے کافی ہیں۔ اس کی بہتری
 اسی میں ہے کہ وہ اسے زہر دے دے تاکہ جو ان ہو کر اسے مصائب
 و آلام کا شکار نہ ہونا پڑے۔ وہ ابھی اپنے ارادہ پر عمل نہ کرنے پائی تھی
 کہ آواز آئی۔ اماں تم کیا کر رہی ہو؟ رفیقہ نے جلدی سے دس قلم
 اس معصوم بچی کو پلائے اور چلی گئی۔ یہ آواز رفیقہ کے بڑے لڑکے
 نعیم کی تھی۔ جس کی عمر چھ سال کی ہے۔ وہ صحت و تندرستی کا مکمل
 نمونہ خوبصورت اور شرمیلے سا تھا ہی بدشوق اور خود سر۔

(۲)

اس بچی کی وجہ سے جس کا نام عفت تھا۔ رفیقہ و حلیم کے چھوٹے سے
 گھر پر ہمیشہ اُدا سی چھائی رہتی تھی۔ رفیقہ گھر کے دوسرے کام کرنا چاہتی
 تھی۔ لیکن عفت کا خیال اس کے تمام ارادوں کو درہم برہم کر دیتا تھا
 عفت کا باپ حلیم ۵۰ روپیہ ماہوار کا پرسن کے بل میں ملازم تھا اور
 جگہ قسمت آزمائی کرنے جانا چاہتا لیکن وہ اس کو چھوڑ کر دور جانا
 پسند نہیں کرتا تھا۔ دراصل حلیم و رفیقہ دونوں اس بچی سے والہانہ
 محبت کرتے تھے۔ جس میں والدین کی محبت ہی شامل نہ تھی بلکہ انسانی

ہمدردی بھی لیکن اور ہندوستانی والدین کی طرح اس کے لئے عفت کا خیال سوہان روح سے کم نہ تھا۔ کیونکہ وہ اچھی طرح جانتے تھے کہ اس کا شادی کی منڈی میں کوئی ارزاں ترین گاہک بھی پیدا نہ ہوگا۔ اس لئے رفیقہ کا شوہر اکثر ہسپتالوں میں جایا کرتا اور ڈاکٹروں سے اس بچی کا موثر علاج کرانے کی درخواست کرتا۔ لیکن تمام علاج معالجہ ناکامیاب ثابت ہوتے اگر وہ مالدار ہوتے تو ممکن تھا کہ دوسرے ممالک میں لے جا کر اُس کا علاج کراتے جس سے کم از کم وہ بستر پر ہی بیٹھ سکتی لیکن یہ خیال ہی تھا کیونکہ ان کے پاس تناروپہ کہاں تھا کہ وہ اپنے اس خیال کو عملی جامہ پہنائے۔

(۳)

اسی طرح عفت دو سال کی ہو گئی لیکن اس کی نشوونما بہت کمزور تھی دماغی حالت بھی اور بچوں کی طرح نہ تھی۔ اس کی بے رونق آنکھیں زرد پھرہ کا بے معنی اُتار چڑھاؤ و نحیف و لاغر جسم ہر ایک آنے والے کی توجہ اپنی طرف مبذول کر لیتا اور رحم کا جذبہ دوسرے کے دلوں میں پیدا ہو جاتا۔ غرضیکہ وہ رحمدل اور دردمند نظموں کی آماجگاہ تھی لیکن ایک ماں یہ اچھی طرح محسوس کرتی تھی کہ یہ رحم و محبت کی نظریں چند دلوں میں نفرت و حقارت سے تبدیل ہو جائیں گی۔ نعیم اور ثریا گو کہ عفت کے حقیقی بھائی بہن تھے لیکن اُن کی ابھی سے یہ حالت تھی کہ وہ اُس کے پاس کبھی کھٹکتے بھی نہ تھے صرف دور سے جھانک کر چلے جاتے

تھے۔ وہ ان کے اس طرز عمل کو برا سمجھتی تھی۔ لیکن وہ بچے تھے اور کم عمر
وہ ماں کے جذبات کو کیا جانیں۔ ان کو اسی میں لطف آتا تھا کہ جھانکیں
اور کھاگ جائیں۔

(۴)

ایک دن رفیقہ اپنی بہن سے ملنے گئی ہوئی تھی بچے گھری پر تھے جب
وہ واپس آئی تو نعیم نہایت تیزی سے اُس کے پاس دوڑا ہوا آیا
اور اس سے پہلے کہ وہ تانگے سے اتر کر گھر میں داخل ہوں کنبے لگاۓ ماں
عفت آپ کے جانے کے بعد روتے لگی ہم نے بہلانے کی کوشش کی
لیکن وہ چپ ہی نہیں ہوئی۔ پھر تم نے کیا کیا اس نے پریشانی سے
پوچھا: ”پھر میں سٹول پر کھڑا ہو کر زمین پر کود پڑا۔ وہ ہنس پڑی اور دونا
بند کر دیا۔ وہ بولنا چاہتی تھی لیکن نعیم نے موقع ہی نہیں دیا اور کہنا
م شروع کیا ”اماں وہ واقعی ہنس پڑی۔ آپ کہتی تھیں کہ وہ کبھی آج تک
نہیں ہنسی۔ چلے میں آپ کو دکھاؤں۔ وہ اب بھی ہنس رہی ہوگی
وہ اس کی باتوں کی رو میں کچھ کہہ نہ سکی اور اس کے ساتھ ہولی واقعی
عفت نعیم کو دیکھ کر مسکرا دی اپنی اس چھوٹی سی عمر میں پہلی مرتبہ نعیم
بے حد مسرور تھا اور اس کے سامنے طرح طرح کی شرارتیں کر رہا تھا
وہ برابر ہنس رہی تھی۔ رفیقہ جو حیرت تھی کہ کس طرح اس کے درو آشنا
لب مسکرائے کے لئے کھلتے نعیم اب عفت کا گرویدہ تھا اور فخر یہ اپنے
والدین سے کہا کرتا تھا کہ ”میں ہی وہ ہوں جس نے عفت کو ہنسایا۔“

(۵)

عفت بیمار تو ہمیشہ ہی رہا کرتی تھی لیکن جب اس کی بیماری زور پکڑتی تو گھر بھر میں وہ صرف نعیم کے ہاتھ سے دوا پیتی۔ اور نعیم بھی اس کی تیمارداری نہایت تندہی اور جانفشانی سے کیا کرتا تھا۔ اکثر اسکول سے لوٹتے وقت اُس کے لئے پھول اور کھلونے لایا کرتا تھا جن کو لے کر وہ اپنی تکالیف کو بھول جاتی اور جلد ہی اچھی ہو جاتی۔

(۶)

تین برس کی عمر میں اُس نے بولنا سیکھا اور پہلا لفظ جو اُس نے کہا وہ ”نعیم“ تھا۔ نعیم غرور کے ساتھ کہتا ”میں اُس سے باتیں کروا سکتا ہوں“ اور پھر نرمی سے پوچھتا ”میرا نام کیا ہے“ ”و نعیم“ وہ جواب دیتی اُس کا چہرہ تمٹما اٹھتا اور آنکھیں روشن ہو جاتیں عفت میں کچھ کچھ ترقی کے آثار ظاہر تھے لیکن ابھی پوری طرح اس کے اچھے ہونے کی امید نہ تھی۔ حلیم اور رفیقہ کو رنج ہوتا۔ جب وہ خیال کرتے کہ وہ بڑی ہوگی اس کو اپنے نقائص معلوم ہوں گے اور ان کو لوگوں کے ہمدردانہ حملے ”غریب لڑکی۔ بد قسمت لڑکی۔ آہ بیچاری“ زندہ در گور کر دیں گے۔

(۷)

ایک دن اُن کے ہاں دعوت تھی کافی رات ہو چکی تھی مہمان رخصت ہو رہے تھے۔ کہ عفت کے رونے کی آواز آئی مہمانوں نے اس کے رونے پر کچھ دھیان نہ دیا۔ لیکن جب وہ اپنی پوری طاقت سے رونی اور زور سے

”نعیم“ پکارا تو رفیقہ دوڑ کر گئی۔ نعیم کے کمرہ میں آگ لگ رہی تھی۔ اور وہ اُس کی مدد کے لئے رو رہی تھی۔ نعیم و ثریا زندہ و سلامت بچا لئے گئے اور آگ بڑی جبر و جہد کے بعد بجھا دی گئی۔ جس کی خود زندگی کوئی زندگی نہ تھی۔ اس نے اپنے بھائی اور بہن کی عزیز جانوں کو بچا لیا تھا۔ نعیم و رفیقہ اُس بیمار لڑکی کے احسان مند تھے۔ نعیم عفت کا بیچر مومن تھا۔ اس کی اس انوکھی امداد نے نعیم کا دل موہ لیا تھا۔ اور اس کی برادرانہ محبت میں جوش پیدا ہو گیا تھا۔ اب وہ اس کی مسرت کا پہلے سے بھی زیادہ خواہاں تھا۔ ثریا کو بھی عفت سے انسیت ہو چلی تھی۔

(۸)

جس طرح نرم و نازک پودا غور و پرداخت سے جلدی بڑھتا ہے اسی طرح عفت میں بھی تبدیلی ہو چلی تھی چہرہ کی زردی شادابی و شگفتگی میں تبدیلی ہو گئی۔ اب اس کا نازک چہرہ خوبصورت جاندار آنکھیں نہایت ہی حسین و دل فریب نظر آنے لگی تھیں۔ گلاب کی پتیوں کے مانند ہونٹ محبت بھری نظریں اپنی طرف مبذول کراتے۔ اس کی یہ خاموش نگاہیں رفیقہ کو پرانے خیالات یا دولاٹیں۔ اور وہ شرمندہ ہو کر رہ جاتی اس کی آنکھیں رفیقہ پر وہ اثر کرتیں کہ مدت کی عبادت و ریاضت اتنی موثر نہ ہوتی۔

(۹)

کالج میں دو سال پڑھنے کے بعد نعیم نے ڈاکٹری پڑھنے کا ارادہ کیا

تاکہ ڈاکٹر ہو کر عفت کا خود علاج کرے۔ کیونکہ اس کا پختہ خیال تھا کہ جس محبت و شفقت سے وہ علاج کرے گا اس سے یقیناً عفت کو صحت ملی ہو جائے گی لیکن اس ارادہ کا نتیجہ یہ ہوا کہ نعیم کے والد سلیم کو دو ایک دو کانوں پر نوکری کرنی پڑی۔ رفیقہ کو بھی کفایت شکاری اختیار کرنی پڑی۔ اور نعیم نے بھی رات کے وقت لڑکوں کو پڑھانا شروع کیا۔

(۱۰)

عفت بارہ سال کی تھی جب نعیم میڈیکل کالج میں داخل ہوا عفت کی صحت پھر بگڑ رہی تھی۔ ہفتوں بستر پر پڑے رہنے سے وہ اور بھی کمزور ہو گئی تھی۔ نعیم کو اس کی صحت کی فکر تھی۔ وہ اس سے کہا کرتا "عفت دیکھو جب تک میں ڈاکٹر نہ ہو جاؤں تم کو بیمار نہ ہونا چاہئے بہت سے کام لو۔ وہ سادگی سے پوچھتی "تم کتنے سال میں ڈاکٹر ہو جاؤ گے" "پانچ سال میں" نعیم جواب دیتا "لیکن وقت بہت جلدی گزرتا ہے" "اچھا، عفت کا مختصر جواب ہوتا۔

نعیم کالج کا ذہین لڑکا تھا۔ امتحان میں ہمیشہ اول آتا۔ اس لئے نہیں کہ وہ غیر معمولی ذہانت کا مالک تھا۔ یا سخت محنت کرتا تھا یہ صرف عفت کی وجہ سے تھا جس کا خیال اس کو عین نہیں لینے دیتا تھا۔ کیونکہ وہ جلد از جلد ڈاکٹر ہو کر اپنی بیمار بہن کا علاج کرنا چاہتا تھا۔

عفت کی صحت اس عرصہ میں اور خراب ہو گئی۔ ڈاکٹر کہتا تھا اسکی زندگی ایک کچے دھاکے میں بندھی ہوئی ہے۔ جو کسی بھی وقت ٹوٹ جا سکے اب اس کو دنیا کی کوئی چیز پسند نہ تھی۔ رفیقہ اس کا دل بہلانے کو لچپ کتابیں وقفے سناتی۔ لیکن وہ کبھی ان پر اظہار خوشنودی نہ کرتی۔ بس دن بھر اس کو نعیم کا انتظار رہتا اور جب شام کو وہ اُسے دیکھ لیتی تو اُسے بے پایاں کسرت حاصل ہوتی اور شادمانی سے اس کا چہرہ منور ہو جاتا عفت کی حالت دن بدن تشویش ناک ہوتی گئی۔ ایک دن جب اسکی کشتی حیات امیر و بیم کے سمندر میں غوطہ زن تھی۔ اس نے رفیقہ سے کہا: ”نہ جانے لوگ کیوں خوف کھاتے ہیں۔ میرا خیال ہے موت نہایت میٹھی نیند اور ابدی راحت ہے جس سے بیدار ہونا کوئی پسند نہیں کرتا۔ اماں تم کیوں رنجیدہ ہو؟“ رفیقہ کا دل دھڑک رہا تھا۔ اور آنسو بے اختیار نکلنے کے لئے محل رہے تھے۔ وہ آنسو کو جذب کر کے مسکرا نا چاہتی تھی لیکن اس کی اوپری مسکراہٹ میں آنسو نکل پڑے اور باوجود کوشش کے پریشانی نہ چھپا سکی۔ نعیم اس کے پاس کھڑا تھا۔ اس کا چہرہ اس کے دلی جذبات کی ترجمانی کر رہا تھا۔ اس نے خود پر قابو پانے کی بے سود کوشش کرتے ہوئے کہا: ”صرف دو سال باقی ہیں۔ میرے ڈاکٹر بونے میں عفت اپنے وعدہ کو یاد رکھو اور اس بیماری کا خیال مت کرو“ بیماری کا خیال مت کرو“ عفت نے جملہ دوہرایا۔ اور ساتھ آنکھوں سے

دو موٹے موٹے آبدار آنسو نکل پڑے۔ اس کی روح جسدِ خاکی سے پرواز کرنے والی تھی۔ ”عفت“ نعیم نے گھبرا کر پکارا ”نعیم! اُس نے آہستہ سے کہا۔ اُس کے بیمار ہونٹوں پر وہی پہلی سی مسکراہٹ نمودار ہوئی جس نے نعیم کو اس کا شیرا بنا دیا تھا۔ اس نے آنکھیں بند کر لیں اور ہمیشہ کے لئے خاموش ہو گئی۔ نعیم ایک بچے کی طرح جس کا کھلونا کوئی چھین لے پھوٹ پھوٹ کر رو رہا تھا۔ اور کہہ رہا تھا ”وہ کیوں مری“ اس کا جواب رفیقہ کی طاقت سے باہر تھا۔ حلیم اور ثریا سہکتے کھڑے تھے۔

(۱۲)

دو سال بعد نعیم کو ڈاکٹری کی سند مل گئی۔ خوبصورت سیاہ بالوں والا لڑکا اب ڈاکٹر نعیم تھا۔ رفیقہ و حلیم کی مسرت کی کوئی انتہاء نہ تھی۔ اور انھوں نے اس خوشی میں اپنے دوستوں کی دعوت کی۔ مہمانِ رخصت ہو رہے تھے۔ لیکن نعیم کو اُن سے کوئی مطلب نہ تھا۔ وہ عفت کے کمرہ میں بیٹھا اس کی یاد میں آنسو بہا رہا تھا۔ رفیقہ خاموشی سے کمرہ میں داخل ہوئی۔ اُس کو آتا دیکھ کر وہ اُٹھ کھڑا ہوا اور اس سے پہلے کہ وہ گفتگو شروع کرے وہ نم آنکھوں اور بھرائی ہوئی آواز سے بولا ”کل میرے ساتھ قبرستان چلے۔ میں عزیز بہن کی قبر پر چند پھول چڑھاؤں گا۔ کیونکہ وہ پھولوں کی بے حد شائق تھی۔ اس طرح اس کی روح کو بھی مسرت ہو گی۔“ دوسرے دن رفیقہ حلیم و نعیم قبرستان سے واپس آ رہے تھے نعیم برابر رو رہا تھا اور کہہ رہا تھا ”اگر میں دو سال پہلے ڈاکٹر ہو جاتا تو

عفت کو میں زیادہ عرصہ تک زندہ تو نہ رکھ سکتا لیکن اس کی زندگی
 اس دنیا میں آسان ضرور کر دیتا۔ لیکن اب میں بچوں کے امراض کے
 متعلق پڑھوں گا۔ اور اس میں ماہر ہو کر اپنی زندگی اپنی مرحومہ بہن
 کی یاد میں معذور و بیمار بچوں کے لئے وقف کر دوں گا۔ اس طرح جو
 اس دنیا میں آرام و سکون سے نا آشنا رہی اس کو دوسری دنیا میں
 روحانی سکون پہنچاؤں گا۔“

(۱۳)

پانچ سال کے مختصر عرصہ میں نعیم مشہور ڈاکٹر تھا۔ عوام اس کی عزت
 کرتے تھے۔ اس کے ہم پیشہ اس کی تعریف اور ننھے مریض اس کو پسند
 کرتے تھے۔ لیکن یہ تمام کامیابی و نیاں نامی صرف عفت کی وجہ سے
 تھی۔ اس کی بہادر و خاموش روح نعیم کو مشہور کر رہی تھی جس نے اپنی
 زندگی بیمار بچوں کے لئے وقف کر دی تھی۔ رفیقہ اور حلیم اب بھی عفت کے
 احسان مند ہیں۔ بیمار بچی رخصت ہو چکی ہے۔ لیکن ایک سبق دے گئی ہے
 کہ دنیا میں جو کوئی آیا ہے وہ زندگی کا کچھ مقصد لے کر آیا ہے۔ خواہ وہ
 تندرست ہو یا بیمار۔ کمزور ہو یا طاقتور۔

دوست کے نام

(از نجی)

ملیح آباد

دوست

۱۴ فروری ۱۹۴۷ء

آج تمہارا طعن و تشنیع سے لبریز خط ملا۔ شکریہ۔ لیکن یقین ماننا کہ مجھے تمہارے الفاظ سے کوئی صدمہ نہیں پہنچا۔ تمہیں نہیں بلکہ تمام دوستوں کے تہدید آمیز خطوط مجھے مل چکے ہیں۔ پھر بھی مجھے اپنے کئے پر ندامت نہیں ہے اور میں یہ کہتے ہوئے فخر محسوس کرتا ہوں کہ میں نے جو کچھ کیا بہتر کیا۔ مجھے معلوم ہے کہ میری زندگی باریوں اور گناہوں سے بھرپور ہے لیکن اس فریضہ ہی کو یاد کر کے سوچتا ہوں کہ شاید خدا مجھے عذابِ حشر سے نجات دیدے۔ ہنسومت دوست! میری زندگی کی سب سے بڑی نیکی اور سب سے اہم کارنامہ یہی ہے جس سے میں سمجھتا ہوں کہ میرا دنیا میں آنا بے کار نہیں ہوا۔

تمہارے نزدیک محبت جرم ہے۔ گناہ ہے۔ اتنا بڑا کہ اس کا کفارہ مرنے کے بعد بھی ادا نہیں ہو سکتا۔ تمہاری سوسائٹی اور سماج نے ہمارے ہی ہمدردوں کو ہمارے خلاف کھڑا کیا ہے تاکہ ہمارے قدم ڈگمگا جائیں لیکن میں اور میری نرگس نے یہ عہد کیا ہے کہ ہم سماج کی پابندیوں کی زندگی پر محبت کی موت کو ترجیح دیں گے۔

میرے دوست کیا تم کہہ سکتے ہو کہ محبت ایک فطری جذبہ ہے اور اگر یہ غیر فطری جذبہ نہیں ہے تو پھر اسے گناہ بھی نہیں کہا جاسکتا۔ فطرت کی ودیعت کی ہوئی چیز بھی گناہ نہیں ہو سکتی۔ پھر اگر ہم ایک دوسرے کے ہو گئے تو کیا بُرا کیا۔ حقیقت کو چھپا یا نہیں جاسکتا۔ اس لئے میرا خیال ہے تمھیں بھی یہ کہتے ہوئے تامل نہ ہو گا کہ ”محبت کی نہیں جاتی بلکہ ہو جاتی ہے“ پھر جس چیز کے لئے ہم مجبور ہوں اسے غیر فطری فعل یا گناہ سے تعبیر نہیں کیا جاسکتا۔

محبت کیا ہے انسانی زندگی کا ایک جزو لا ینفک، ایک غیر فانی جذبہ فطرت کی نعمتوں کا شاہکار جس کے بغیر دنیا کی تخلیق بے کار تھی ہاں یہ جذبہ لطیف ہی وہ چیز ہے جو انسانی زندگی کو مکمل بناتا ہے۔ دوست! ان باتوں کا اعتراف کرتے ہوئے بھی آج تم اس کے محرک سے طنزیہ الفاظ میں خطاب کر رہے ہو۔ تمھیں بتاؤ۔ اب اسکو دلشکنی سمجھوں یا دلدادگی۔

تم نے اور میرے دوسرے دوستوں نے عجیب عجیب بہتان میری ذات پر لگائے ہیں۔ جن کا جواب دینے سے میں قاصر ہوں لیکن اب جبکہ ہمیں دنیا کی کوئی طاقت ایک دوسرے سے جدا نہیں کر سکتی۔ مجھے اپنی سرگزشت سنانے میں کوئی پس و پیش نہیں۔ سنو اور سناؤ! شاید اندھے سماج کی آنکھیں کھل جائیں اور ایسے بہت سے مجوروں کی جن میں سماج سے مقابلہ کرنے کی قوت نہیں۔ زندگی سنور جائے۔

تمہیں یاد ہوگا دوست کہ تمہارے تمام ساتھیوں میں شاید میں
 ہی ایسا تھا جسے صنف نازک سے انتہائی نفرت تھی۔ میرا خیال
 ہی نہیں بلکہ یقین تھا کہ صنف لطیف سے محبت کی امید رکھنا حماقت
 ہے کیونکہ میں سمجھتا تھا کہ عورت کو جذبہ وفا فطرت کی جانب سے ودیعت ہی
 نہیں ہوا۔ وہ محض مردوں کے جذبات سے کھیلتی ہے لیکن آہ —
 آج میں اپنے الفاظ پر اس قدر نادم ہوں — نہ پوچھو
 — ہاں تو

نرگس کو میں نے پہلی بار اس وقت دیکھا جبکہ اس کی عمر شاید چودہ
 سال کی تھی۔ موسم بہار کی ایک ناشگفتہ کلی کے ماتر وہ باد حوادث کے
 جھونکوں سے قطعاً نا آشنا تھی۔ میں نہیں کہہ سکتا کہ مجھے دیکھ کر اس کے دل میں
 بھی کوئی جذبہ پیدا ہوا یا نہیں۔ تاہم میرے دل میں ایک عجیب سی بیقراری
 پیدا ہو گئی۔ میں سنا کرتا تھا۔ محبت وہ جذبہ ہے جو کبھی فنا نہیں ہوتا
 لیکن آج اس کو حقیقی صورت میں دیکھ کر میری عجیب کیفیت ہو رہی تھی
 غرض یہ تھا وہ ابتدائی دور محبت جس میں نرگس کی قربت میرے لئے
 روحانی مسرت کا پیغام لاتی تھی۔ میرے اور اس کے مکانوں میں چند
 قدموں کا فاصلہ تھا۔ اس لئے دن میں اکثر مرتبہ میں اُسے دیکھ لیا کرتا
 اس قربت کا نتیجہ یہ ہوا کہ ہم دونوں ایک دوسرے سے مانوس ہوتے
 گئے اور رفتہ رفتہ اس انسیت نے محبت کا درجہ اختیار کر لیا۔
 وقت گزرتا رہا۔ محبت مدارج طے کرتی رہی۔ لیکن اس دو تین ماہ

کے عرصے میں بھی ہم دونوں سوائے ایک دوسرے کی صورت تکنے کے
 کچھ نہ کر سکے۔ خاموشی اور کبتاک — آخر کار یہ حجاب
 بھی ٹوٹا اور ہم دونوں ایک دوسرے سے سلسلہ کلام کرنے پر مجبور
 ہو گئے۔ — آہ کس قدر مسرت آگین تھا وہ وقت جب میں نے
 پہلی مرتبہ اپنی نرگس کو اعتراف محبت کرتے سنا۔ دوست نہ پوچھو —
 اس روز کی روداد ایک عجیب مستی اور سرور کے عالم میں اترتا پھرتا تھا
 ایک اندرونی جذبہ تھا جو پکار پکار کر کہہ رہا تھا۔ — کہ ہاں —
 خوب ہنسو۔ گاؤ۔ فمقہ لگاؤ۔ اس وقت تک — جب تک کہ خود
 مشغول ہو کر نہ گر پڑو — اور اس کے بعد — جس طرح ہر صبح
 شام ہوتی ہے۔ ہر کمال کو زوال ہوتا ہے۔ ہر عروج کو پستی ہوتی ہے
 اسی طرح ہماری محبت نے بھی فراق کی کروٹ بدلی اور ہم ایک دوسرے
 سے جدا ہو گئے۔ تفاصیل میں مت پڑو دوست کیونکہ اگر بات مفصل
 بیان کروں تو شاید یہ خط ناول کی صورت اختیار کر جائے۔ مجھے تو تم
 لوگوں کی تشفی مقصود ہے۔ ہاں —
 تو اب وہ عالم تھا جبکہ مجھے سارا وقت یہ شعر گنگناتے میں صرف
 ہوتا تھا۔

ہاں مجبوریاں محبت کی مرنے بجائے تو کیا کرے کوئی
 شکوے، آہیں، فراقیہ اشعار اور اشک مسلسل یہ تھی میری کل
 کائنات جو اس زمانہ میں میں جمع کر سکا۔ جدائی کا ہر روز میرے لئے

سوہان روح تھا۔ وہ تو کو بیچارے فاروق کی تسلی آمیز باتیں مجھے
 بہلائے رکھتی تھیں۔ ورنہ خدا جانے میرا کیا حال ہوتا۔ لے دے کے اس
 جگہ وہی ایک میرا زردار و غنچوار تھا۔ اور جس کا یہ احسان تا عمر فراموش
 نہیں کر سکتا۔ ————— بہر حال ————— زمانہ گزرتا جاتا ہے
 وقت اپنی سواری تبدیل کرتا ہے۔ نئے سال کی آمد آتی ہے اور
 میں ایک مرتبہ پھر اسی جگہ اپنی نرگس کو دیکھتا ہوں ————— لیکن کس
 حالت میں ————— آہ

آج وہ نرگس میری نہیں بلکہ کسی دوسرے کی ہوتی ہے۔ سماج اور
 سرپرست اسے دوسرے کے سر منڈھ دیتے ہیں۔ اسکا انکا بچر دبا دیا
 جاتا ہے۔ دنیا اسے بے حیا اور آوارہ کا خطاب دے دیتی ہے۔ کیوں؟
 صرف اس لئے کہ اس نے اپنی مرضی سے شریک زندگی کا انتخاب
 کرنا چاہا۔

واقعات گزر جاتے ہیں ایک دھندلی سی یاد رہ جاتی ہے لیکن
 قدرت ایک مرتبہ پھر انگڑائی لیتی ہے واقعات کو زمانے کی رفتار کے
 ساتھ بھل گئے سے روک دیتی ہے۔ ایک دوسرے کا تقابل ہوتا ہے
 خوابیدہ جذبات بیدار ہوتے ہیں۔ سلگتی ہوئی آگ بھڑک اٹھتی ہے۔
 یہ جلتے ہوئے بھی کہ اب اس پر میرا حق نہیں میں اسے لکھتا ہوں۔
 ————— نرگس

اس جرأت کی معافی چاہتا ہوں۔ جو میں نے تمہیں خط لکھ کر کی ہے

رات بھر مختلف خیالات میں غلطاں رہا لیکن کسی طرح تسلی نہ ہوئی
تو صبح میں نے دوسرا خط لکھا۔

نرگس

تمہاری مرضی کے خلاف خط ضرور لکھ رہا ہوں لیکن یقین ماننا
کہ میں بالکل مجبور ہوں تمہارے درد اور سوز میں ڈوبے ہوئے
الفاظ نے میرے دل میں پل چل چار رکھی ہے۔ فطرت کی دی ہوئی
نعمت کو اگر دنیا یا سماج کے قوانین چھیننا چاہیں تو ہمیں اسکی حفاظت
کرنی چاہئے کیا تمہارے قدم اس مقابلے میں ڈگمگا جائیں گے۔

تمہارے جواب کا منتظر
بجی

اچھا دوست! خط کی طوالت کو پیش نظر رکھتے ہوئے اس دستاں
کو میں پر ختم کرتا ہوں۔ امید ہے تم یعا فیث ہو گے۔ اگر فرصت ہو
اور ایک سماج کے ٹھکرانے ہوئے شخص کے یہاں آنا ننگ نہ سمجھو
تو آنے کی کوشش کرنا۔ نرگس تمہیں اور تمہاری شریک حیات کے
لئے بہت بے چین ہے۔

اچھا بھئی میں اب جا رہا ہوں کیوں کہ نرگس کو میری عدم موجودگی
شاق گزر رہی ہو گی۔

تمہارا ————— بجی

ملیح آباد
۲۸ فروری ۱۹۷۷ء

بھیا احمد

یاد آوری کا بہت بہت شکریہ۔ شکریہ میری تحریر سے تمہاری غلط فہمیوں کا ازالہ تو ہوا۔ تم نے مجھے قابل فخر ہستی تسلیم کیا ہے لیکن ذرا سماج کے عفریت سے سنکھلے رہنا۔ کہیں میری ہمدردی میں تم بھی اس کے شکار نہ ہو جاؤ تم نے میرے قصے سے دلچسپی ظاہر کی ہے میری تحریر کو سوز و گداز کا مرقع سمجھا ہے۔ مگر دوست یہ سب۔

محبت کی ظالم فنوں کا ریاں ہیں

میں خود میری تحریر، میری داستان سب کچھ اسی کی زمین منت ہے خیر
اب لو باقی داستان بھی سنتے چلو۔

خط کو بھیجے ہوئے چار روز گزر چکے تھے۔ لیکن اب تک کوئی جواب

نہ آیا تھا۔ طبیعت کا انتشار بڑھتا جاتا تھا۔

سچ ماننا بعض وقت تو ایسا دل چاہتا تھا کہ کہیں ایسی جگہ چلا جاؤں
جہاں دنیا کا کوئی متفلس نہ پہنچ سکے۔ لیکن انسان کا ارادہ ہی کیا۔
بہر صورت خدا خدا کر کے انتظار کی گھڑیاں بھی تمام ہوئیں۔ اور پانچویں

روز مجھے ایک پرچہ ملا لکھا تھا۔

بخمی صاحب۔

باوجود منع کرنے کے آپ نہ ملے۔ آخر وہی ہوا جس بات کا ڈر تھا۔
 انھوں نے کسی طرح آپ کا پرچہ دیکھ لیا۔ اب وہ بدگمان ہو کر مجھے طلاق
 دینے پر مصر ہیں۔ مجھے اپنا تو کوئی غم نہیں کیونکہ میری تخلیق کا مقصد ہی
 غم و آلام کا سہنا ہے۔ البتہ آپ کے مستقبل سے لرز رہی ہوں۔ خدا کرے
 آپ ہمیشہ مسرت و چین کے گواروں میں رہیں۔

گنگا گار — زنگس

عزیز دوست! نہیں کہہ سکتا کہ اسکا یہ خط دیکھ کر مجھے کس قدر فہوس
 ہوا! میری ذرا سی لغزش نے اس کے روشن مستقبل کو خاک میں ملا دیا
 اس روز سارا وقت مجھے دوڑتے ہوئے گزرا۔ میرا ضمیر بار بار مجھے ملامت
 کرتا۔ کیونکہ اسکی اس مصیبت کا بانی مسابانی میں ہی تھا۔ آخر میں نے عہد کیا
 کہ خواہ زمانہ میرے خلاف ہو جائے لیکن میں اس عالم میں اس کی ضرور
 مدد کروں گا۔ غرض ارادہ میں استحکام پیدا ہوا۔ طبیعت کے انتشار کا
 خاتمہ ہوتے ہی میں ایک نئی دنیا میں کھو گیا۔

وقت حسب سابق گزر گیا۔ لیکن دوسرے روز مجھے یہ دیکھ کر انتہائی
 حیرت ہوئی کہ وہی مکان جو میرا کاشانہ حیات تھا۔ اس وقت حزن و ملال
 کی صورت بنائے کھڑا تھا۔ نہیں معلوم کیوں میرا دل اٹھا۔ اور میں بستر پر
 اگر گر پڑا۔ خدا جانے کتنی دیر تک روتا رہا۔ جب آنکھ اٹھائی تو معلوم
 ہوا فاروق میرا دوست کھڑا پکار رہا ہے۔ اس بیچارے نے میری رو وادہم
 سنی دیر تک مجھے سمجھاتا رہا۔ یہاں تک کہ خود اپنی داستان سنائی۔

استقلال طبیعت دکھایا۔ کچھ تشکین ہوئی اور وہ رخصت ہو کر چلا گیا۔
اس عرصہ جدائی کے تقریباً تین ہفتہ بعد مجھے ایک خط ملا۔ جو نرگس
کا تھا۔ لکھا تھا۔

نجمی صاحب

مجھے ننگ اور آوارہ کے خطاب کے ساتھ طلاق کی سند مل چکی ہے شخص
میرے قریب آنے سے گھبراتا ہے۔ شریف گھرانوں کی لڑکیاں میرے
سلئے سے بھی کتراتى ہیں۔ سچ تو یہ ہے کہ مجھے اب جینے کی حسرت بھی
نہیں رہی۔ لے دے کے آپ کا خیال ہے جس کے سہارے زندگی کے
یہ لمحات گزار رہی ہوں۔ کیا میں امید کروں کہ آپ اپنے الفاظ پر
قائم رہیں گے۔
نرگس

یہ تھا نرگس کا خط جس نے میرے مردہ تن میں ایک بار پھر روح
پھونک دی۔ اور زندگی کی خواہش انگڑائیاں لینے لگی۔ میں نے
اسے کہا۔

نرگس

تمہاری یاد آوری کا شکریہ! یقین ماننا کہ میرے دل میں تمہاری محبت
اب بھی اسی طرح جاگزیں ہے۔ تم یہ بھول کر بھی مت خیال کرنا کہ میری
محبت محبت نہیں۔ بلکہ بوالہوسی تھی۔ میرے لئے تم اب بھی ویسی ہی
معصوم اور پیاری نرگس ہو۔ جیسی شادی سے قبل تھیں۔ عنقریب میں
تمہارے والد کو شادی کا پیام دینے والا ہوں۔ آہ۔۔۔ جیسی

پر مسرت ہوں گی وہ گھڑیاں بھی جب ہم حقیقتاً ایک دوسرے کے ہو جائیں گے۔
تمہارا بھتی

میرے عزیز دوست! خط کو ختم کرتے ہوئے اجازت چاہتا ہوں۔
یہ دیکھو نرگس کرسی کے پیچھے کھڑی ہوئی ہے۔ ہر مرتبہ لکھنے میں چھڑ دیتی
ہے۔۔۔۔۔ اچھا۔۔۔۔۔ آئندہ میں اپنے اور اس کے خطوط پیش کرونگا
جس سے تمہیں باقی حالات سے واقفیت ہو جائے گی۔
تمہارا۔۔۔۔۔ بھتی

(۳)

ملیح آباد

۷۔ مارچ ۱۹۴۷ء

احمد

خط ملا۔ تمہارے آنے کی خبر سنکر انتہائی مسرت ہوئی۔ شکر ہے تم نے
مجھے اس قابل تو سمجھا۔ لو اس خوشی میں اپنی داستان بھی مکمل کئے دیتا
ہوں۔ یہ ہیں ہمارے وہ خطوط جو رشتہ ازدواج سے قبل تحریر کئے گئے۔
بھتی صاحب (۱)

خط ملا! سچ کہتی ہوں۔ آپ کے شادی کے ارادہ پر عرصہ تک سنہستی رہی
اس وقت کی قلبی کیفیت تحریر میں لانے سے قاصر ہوں۔ آپ مجھ سے شادی
کریں گے۔ لیکن سماج کے خونخوار درندے اس کو برداشت کرنے کے
لئے ہرگز تیار نہیں ہو سکتے۔ یہ بھی چھوڑ لے آپ کے والدین ہی اس کو گپ
گوارا کریں گے۔ کہ ان کے لڑکے کی شادی ایک تنگ اور غریب خاندان

میں ہو۔۔۔۔۔ بہتر ہے مجھے بھول جائیے۔ کسی اچھی جگہ شادی کر کے اپنے والدین کی خوشنودی حاصل کیجئے۔ ایسا نہ ہو کہ دنیا آپ کو بھی وہی کہنے لگے جو آج مجھے کہتی ہے۔ آپکی۔۔۔۔۔ نرگس

(۲)

میری اچھی نرگس

تمہارے الفاظ سے انتہائی صدمہ پہنچا۔ تم نے میری محبت کو مٹھن دھوکا۔ فریب یا سایہ سمجھ رکھا ہے۔ خیر آئندہ آنے والے واقعات بتائیں گے کہ میری محبت کو سماج کا عفریت یا اس کے لواحقین فنا کر سکتے ہیں یا نہیں۔ بقیہ۔۔۔۔۔ مجھے امید ہے کہ تم مجھے بھولو گی نہیں۔
تمہارا۔۔۔۔۔ بھئی

(۳)

سرتاج -

یہ تم نے کیا کیا۔۔۔۔۔ مجھے معلوم ہوا ہے کہ تم نے میری وجہ سے والدین کو چھوڑ دیا۔ کیونکہ وہ اس شادی کے خلاف تھے میں پھر کہتی ہوں مجھے بھول جاؤ۔ تمہارے لئے بزرگوں کی رضا جوئی ہی اصل چیز ہے۔۔۔۔۔ ارے تم خفا ہو گئے۔ میری اتنی سی بات سے۔۔۔۔۔ ہائے کیسے کہوں کہ میری نظروں میں ہر دم تمہاری ہی صورت جاگزیں رہتی ہے اور شاید مرنے دم تک یہ نعمت تجھے کوئی چھین نہیں سکتا۔۔۔۔۔ میرے۔۔۔۔۔ میں سب کچھ تمہارے ہی بھلے کے لئے کہتی ہوں۔ میرا کیا ہے میں نے

اپنا دل، جان، عزت سبھی کچھ تم پر قربان کر دی ہے۔ ————— آہ —————
مجھ بد نصیب پر اس قدر غصہ نہ کیا کرو۔ ————— اچھا لو اب میں کچھ
نہ بولوں گی۔ جو تمہاری مرضی ہو۔

دوست! طرزِ تحاطب کے پیرائے بدل چکے تھے۔ بیگانگی کا پردہ اٹھ چکا تھا۔ اور میری دلی مسرتوں کا کچھ ٹھکانا نہ تھا۔ میں نے اسے لکھا۔

پیارے نرگس -

خدا کا لاکھ لاکھ شکر ہے کہ اس نے محبت کو فتح بخشا۔ اور دنیاوی طاقتیں
مجھے مُنہ چڑاتی رہ گئیں۔ سنو! تمہارے والد نے میرا پیام قبول کر لیا ہے
اب جلد ہی ہم دائمی طور پر ایک دوسرے کے ہو جائیں گے۔۔۔ کیسی ہر کیف
ہو گی وہ زندگی بھی۔۔۔۔۔ جب میری نرگس کو دنیا کی کوئی طاقت
مجھ سے چھین نہ سکے گی۔ اچھا باقی آئندہ۔

تمتھارا۔۔۔۔۔محبوبی

بھیا احمد ! یہ تھا میرا آخری خط۔ جس کا جواب آج تک نہ ملا۔ کیونکہ ایک ہفتہ بعد ہی وہ ہستی جس کے لئے سب کچھ ہوا تھا میری ہوئی بقیہ حالات تو تمہیں معلوم ہی ہیں۔ کس طرح مجھے گھر چھوڑنا پڑا۔ دوستوں اور عزیزوں کی کتنی ملامتیں سہنی پڑیں۔ خود اپنے ہی خط پر غور کر لو۔

بہر حال فطرت کے دئے ہوئے استقلال میں کوئی کمی نہ ہوئی۔ اور

عجبت کا پودا پرواہن چڑھ کر بار آور ہو گیا۔۔۔۔۔ اچھا اب رخصت
ہوتا ہوں دوست۔

جلد نرگس سے ملو اور فطرت انسانی کی بلندیوں کا مطالعہ کرو۔
حقیقت اور افسانہ کا فرق دیکھو۔
تمہارا..... بچی

سرمایہ عیبت

از چودھری ممتاز حسین بسمل

گھر تل ضلع سیالکوٹ پنجاب

خود عمل پیرا ہے صورت گرتی تصویر کا شکوہ کرنا ہے تو اپنا کر مقدر کا نہ کر
رات تاریک اور ڈراؤنی تھی۔ غوث پور کا پُرانا اور ویران گاؤں
اندھیرے میں تپ دق کے نیم جاں سر پھین کی طرح زندگی اور حس و حرکت
سے نا آشنا دکھائی دیتا تھا۔ محنتی اور غم نصیب کسان کب کے لمبی تان کر
سو چکے تھے۔ چوپال کے قریب ایک ٹوٹے سے مکان میں مٹی کا ایک
چھوٹا سا..... دیار روشن تھا۔ لوکھر تھرا رہی تھی۔ روشنی کانپ رہی
تھی۔ اور ایک ٹوٹی ہوئی کھاٹ پر چیتھڑوں میں لیٹا ہوا ایک بیمار بوڑھا
زندگی کی آخری سانس لے رہا تھا۔ کمرے میں چند ایک گرد آلود مٹی کے
برتن، دو چار پھٹے پرلے کپڑے اور ایک شکستہ ہل۔ اچانک مر پھین گئے

کروٹ بدلی اور آنکھیں کھول کر پھٹے پھٹے دیدوں سے ارد گرد دیکھا
ایک نوجوان جسے پریشانیوں نا کاسیوں اور کھوک نے قبل از وقت بوڑھا
کر دیا تھا آگے بڑھا۔ بوڑھے کو سہارا دے کر اٹھایا اور پانی پلایا۔
”حیات روٹی کھا چکے بوڑھے نے پوچھا۔

”نہیں... ابا... والے“ حیات کی آنکھوں سے آنسو پٹپٹ
گرنے لگے آواز گلے میں پھنس گئی۔

بوڑھا بے چین ہو گیا۔ اُس نے کمینوں کے بل اٹھنے کی کوشش
کی آنکھوں میں غیر معمولی چمک ظاہر ہوئی۔ اُس کے ہونٹ کھڑکھڑا رہے
تھے۔ اور شدت جذبات سے آواز کانپ رہی تھی۔

”بیٹا تمہارا دادا آدھے گاؤں کا مالک تھا۔ میں نے اپنے بچپن
میں اپنے خاندان کو عروج پر دیکھا ہے۔ وہ مقام جہاں اب نمبردار کی
حویلی ہے۔ ہمارا آبائی مکان تھا۔ ہماری کوٹھریاں غلہ سے بھری رہتی
تھیں۔ گھر میں کام کاج کے لئے کئی نوکر تھے۔ سواری کے لئے مسدہ
گھوڑیاں تھیں۔ گھر میں کافی گائے بھینسیں تھیں۔ دودھ اور گھی کی اتنی
بہتات تھی بیٹا کہ اچھی طرح کھاپی لینے کے بعد بھی بچ جاتا تھا“

”بوڑھا کہہ رہا تھا اور حیات حیرت سے منہ کھولے یہ داستان سن رہا تھا
آخر اُس سے نہ رہا گیا اور بولا اب تو ہمیں سر چھپانے کے لئے بھی جگہ
نہیں ملتی۔ نہ تن پر کپڑا ہے اور نہ پیٹ کور وٹی“

”تم ٹھیک کہتے ہو مجھے ذرا پانی پلاؤ۔“ بوڑھے نے کہا۔

حیات نے پانی پلایا۔ اور بوڑھا انسان اپنے میلے کچیلے بستر پر لیٹ گیا
 بھیا میرے دیکھتے دیکھتے ہماری خوشحالی کا محل بھیا ناک کھنڈروں میں
 تبدیل ہو گیا۔ جانتے ہو ہماری تباہی کا باعث کیا ہے؟
 ”قرص“ حیات نے جواب دیا۔

”ٹھیک ہے“ بوڑھے نے کہا۔ ”مگر اس کے لئے کون ذمہ دار ہے؟“
 ”ذمہ دار“ حیات نے حیرت سے پوچھا۔

”ہاں ذمہ دار؟“ بوڑھے نے جواب دیا۔ ”یہ مصیبت کسی اور کی
 بنی ہوئی نہیں ہے۔ ہم نے غلطی کی اور اب اس کا خمیازہ بھگت
 رہے ہیں۔“

”کونسی غلطی“ حیات نے دریافت کیا۔

”اللہ بخشے تمہارے دادا جان نے تین شادیاں کی تھیں“ بوڑھے
 نے کہا۔ پہلی دو بیویوں سے کوئی اولاد نہ تھی تیسری شادی کے دو سال
 بعد میں پیدا ہوا تمہارے دادا کی خوشی کا اندازہ لگانا مشکل تھا۔ کھانا
 پیتا گھرانا تھا۔ بزرگوں کا کافی اندوختہ تھا۔ و فورسٹ سے تمہارے
 دادا نے تن کے کپڑے بھی مانگنے والوں کو دیدئے۔ ایک ہفتہ برابر
 صیانت ہوتی رہی۔ دور دور سے ڈوم اور میرا سی آئے اور جھولیاں
 بھر بھر کر لے گئے۔ گاؤں کے خدمتگاروں کو انعام میں سونے کے
 زیورات ملے۔ اناج اور کپڑوں کے علاوہ مویشی بھی مبارکباد دینے
 والوں کی خدمت میں تدرکے گئے۔ جب یہ ہنگامہ ختم ہوا تو کھیتی باڑی کیلئے

بیلوں اور گھریں کھانے کے لئے اناج کی ضرورت ہوئی۔ مجبور ہو کر قرصن لیا۔ تمھارے دادا نے قرصن لینے میں بہت فراخ دلی دکھائی مگر بعد میں اُسے بالکل بھلا دیا۔ اور حسب معمول اپنے کاروبار میں مصروف ہو گئے۔ بوڑھے نے پراشتیاق نظروں سے پانی کے کڑھے کی دیکھا۔ حیات اس کا اشارہ سمجھ گیا۔ اور پیالے میں پانی بھر لایا۔

”مجھے ذرا سہارا دو۔“ بوڑھے نے کہا۔ میں موت کے فرشتہ کو اپنے ارد گرد منڈلاتے ہوئے دیکھ رہا ہوں۔ اور مرنے سے پہلے یہ کہانی ختم کرنا چاہتا ہوں۔ جب میں تین سال کا ہوا تو میری بسم اللہ کا وقت آیا۔ مدتوں کا اندوختہ تو پہلے ہی خرچ ہو چکا تھا۔ قرصن کا بوجھ پیشتر سے موجود تھا مگر قبلہ والد صاحب کسی سے کم نہیں رہتا چاہتے تھے عظیم الشان پروگرام مرتب کیا اور ان کے دوستوں نے مشورہ دیا کہ اس موقع پر دل کھول کر خرچ کرو تاکہ صدیوں تمھارے نام کی گونج باقی رہے اور دیکھنے والے واہ واہ کرتے رہ جائیں۔ انھوں نے بھی بغیر سوچے سمجھے دوبارہ قرصن لیا اور ایک ہفتہ تک برابر دیکس پکتی رہیں۔ علاقہ کے تمام شہرے اور اوپاش جمع ہوئے اور خوب پلاؤ قورمے اڑائے۔ اس کے علاوہ سینکڑوں روپے کا کپڑا گھر میں خرچ ہوا۔ انعام و اکرام میں روپیہ پانی کی طرح بہا یا گیا۔ اور دو دور دور تک اس جشن شادمانہ کی دھوم مچ گئی۔ قبلہ والد صاحب خوشی سے پھولے نہیں سماتے تھے مگر انجام کار یہ محفل نشاط زہر ہلاہل ثابت ہوئی۔ قرصن کا روپیہ پیل روٹا

کی طرح بڑھتا چلا گیا۔ مگر تمہارے دادا جان کو اس کی کوئی پرواہ نہ تھی
آخر کار یہ غفلت رنگ لائی اور ہماری فصول خمرچی ہلاکت اور بربادی
کی گھنٹا گھوڑ گھٹا بن کر ہمارے مطلع حیات پر چھا گئی۔

”میں دس برس کا تھا۔ سردیوں کا موسم تھا۔ میں اپنے مکان
کی چھت پر دھوپ میں بیٹھا گئے چوس رہا تھا۔ غلاف معمول اس روز
ہمارے گھر میں حیرت انگیز خاموشی چھائی ہوئی تھی۔ قبلہ والد صاحب
کا چہرہ اتر ا ہوا تھا۔ اور والدہ کی آنکھیں روتے روتے سو ج گئی تھیں
مگر میں آنے والے حوادث سے بے خبر اپنے معصوم شغل میں مصروف
تھا۔ دوپہر کے قریب پولیس کی ایک جمعیت ہمارے مکان پر پہنچی اور
ہمیں زبردستی ہمارے آبائی مکان سے نکال دیا گیا۔ اس وقت
میری ماں پھوٹ پھوٹ کر رو رہی تھی۔ والد صاحب سر جھکائے خاموش
کھڑے تھے۔ اور گاہ بگاہ اُن کے ہونٹوں سے ایک سرد آہ نکل جاتی
تھی۔ میں بچہ تھا۔ سرخ گیڑی والوں کو دیکھ کر ڈر گیا اور ڈھارس
مار مار کر رونے لگا۔ والد صاحب نے مجھے چپ کرنے کی کوشش کی مگر خود
اُن کے دل کے زخموں سے لہو بہ رہا تھا۔ اس لئے اتنی مصنوعی جرات
میری ہمت بڑھانے سے قاصر رہی۔ اسی روز ہماری زمین چھن گئی۔ ہمارا
موشی نیلام کر دئے گئے۔ ہماری جائداد بیچ دی گئی اور ہم خانہ بدیں
ہو کر چوپال کے سامنے پیل کے درخت کے نیچے بیٹھے۔
اچانک بوڑھا کسان غش کھا کر گرا مگر حیات نے اُسے اپنے

بازوؤں میں سنبھال لیا۔ بوڑھے کا سانس تیزی سے چل رہا تھا۔ اور
 آنکھوں میں آنسو ڈبڈبائے تھے۔ وہ ایک ویران محفل کی شمع کشتہ کا
 دھواں تھا۔ اور اس کی آنکھ شوکت گم گشتہ کا نظارہ دیکھ رہی تھی حیات
 نے اپنے بیمار اور بوڑھے باپ کے منہ پر پانی چھڑکا دیا۔ اس سے ہوا دی اور
 جفاکش انسان جلد ہوش میں آ گیا۔ اور کافی دیر بعد اس نے پھر وہی
 قصہ شروع کر دیا "قبلہ والد صاحب اس صدمے کو برداشت نہ کر سکے"
 بوڑھے نے کہا "ہمارے بعض بھائی بندوں نے اُس کی مہرت بندھانے
 کی کوشش کی مگر بے سود۔ ایک رات وہ چپکے سے یاہر نکل گئے اور پھر
 واپس نہیں آئے۔ میری والدہ اس صدمہ سے جانبر نہ ہو سکی۔ میری
 دو بہنیں تھیں۔ وہ بھی ایک سال کے اندر اپنی ماں سے
 جا ملیں اور میں اس خارزار عالم میں تنہا رہ گیا۔ سیلاب میں گھر بے
 ہوئے تنکے کی طرح مدتوں ادھر ادھر بھٹکتا رہا۔ حوادث نے مجھے
 بہت تجربہ کار بنا دیا۔ اور کچھ عرصہ کے بعد میں نے اپنی آبائی زمین
 کا ایک ٹکڑا بڑی محنت اور مشقت سے جمع کر دہ سرمائے سے خریدا اور
 اس کی کاشت کر کے زندگی کے دن پورے کرنے لگا۔ انہی ایام میں
 میری شادی ہوئی۔ مگر وہ بالکل بے رونق اور روکھی پھسکی تھی۔ میرے
 لعل پھر تم پیدا ہوئے اور میرے دل کی تاریکیوں میں امید کی شمع
 جگمگانے لگی۔ تمہارے معصوم تبسم کو دیکھ کر میں اپنا غم بھول گیا
 مگر تمہاری پیدائش کے دو سال بعد موت کے بے رحم ہاتھوں نے

”اسلم! بازار نہ چلو گے۔ ذرا مجھے درزی کے یہاں سے کپڑے لینے ہیں۔“
 ”درزی کے ہاں تو مجھے بھی جانا ہے۔ لیکن تم چلو میں بعد میں آؤں گا۔“
 ذرا دریافت کر آؤں کیا کیا چیزیں خریدنی ہیں۔“ اسلم نے جواب دیا۔
 اور گھر کا رخ کیا۔

شام ہو چکی تھی ہر طرف قمقمے روشن تھے۔ سڑکوں پر لوگوں کی بھاگ
 دوڑ سے کھلبلی مچی ہوئی تھی۔ درو دیوار سے کیف و سرور ٹپک رہا تھا
 کائنات کا ذرہ ذرہ مسکرا رہا تھا۔ لیکن اسلم کا دل ایک حساس دل
 رکھنے والے شاعر کی طرح مغموم تھا۔ وہ خیالات میں کھویا ہوا قدم بڑھائے
 مکان کی طرف چلا جا رہا تھا۔ کہ یکایک سامنے کے مکان سے آواز آئی۔
 ”میاں اسلم ذرا یہاں تو آؤ۔“ دیکھا تو معلوم ہوا کہ مکان والا بلارہا
 ہے۔ قریب گیا اور سلام کر کے پاس کے بیچ پر بیٹھ گیا۔

”اسلم دیکھو تم نے گزشتہ چار مہینوں کا کرایہ نہیں ادا کیا ہے۔ آج
 حساب صاف کر دو۔ صبح عید ہے۔ مجھے بھی روپیوں کی سخت ضرورت ہے۔“
 سیٹھ نے کہا۔

”سیٹھ جی! اسلم نے بڑی منت اور آرزو کے لہجہ میں کہا۔
 ”سیٹھ جی ویٹھ جی کچھ نہیں مجھے روپے چاہئے اور آج۔ ابھی ہی وقت“
 سیٹھ نے بات کاٹ کر کہا۔

”سیٹھ جی! سنئے تو۔ میں نے اس ہفتے صرف پانچ روپے مزدوری
 پائی ہے۔ ابھی ننھے کا کپڑا لانا ہے آپ ہی بتلایئے کیسے حساب چکنا کر دوں

جہاں اتنے دن آپ نے صبر کیا ہے ایک ہفتہ اور ٹھہر جائیے۔ انشاء اللہ
 آئندہ ہفتے ضرور حساب صاف کر دوں گا۔" اسلم نے عجیبانہ انداز میں کہا
 "راجی تم ہمیشہ ہی کہتے آئے ہو۔ میں اب برداشت نہیں کر سکتا تھکے
 لئے کپڑے لاؤ چاہیے مت لاؤ۔ مجھے اس سے کیا۔ مجھے روپے بھی چاہئیں
 روپیہ بغیر ادا کئے تم ایک قدم بھی آگے نہیں جاسکتے" سیٹھ نے تھکسانہ
 انداز میں کہا۔

غیرت کے پتلے اسلم نے سیٹھ کی سخت وسعت یا تین سنکر چار و ناچا
 پانچوں روپے سیٹھ کے حوالے کر دئے۔ آنکھیں ڈبڈبائیں۔ دل بھر آیا
 لیکن سنبھلتا ہوا مکان آیا۔ بیوی انتظار کر رہی تھی۔ تھکے جاوید نے
 باپ کو دیکھتے ہی شور مچا یا۔ "ابا! ہمارے لئے نئے کپڑے نہیں لائے
 دیکھو احمد کے لئے اس کے ابا نے کیسے اچھے اچھے کپڑے بنوائے ہیں۔
 ابا! صبح عید ہے۔ ہم بھی نئے کپڑے پہنیں گے لاؤ گے کب ابا!"

"درا بھی لاتا ہوں بیٹا تمہارے کپڑے درزی کے یہاں ہیں ابھی بھی
 وہیں سے آرہا ہوں۔ اچھی طرح سل جائیں تو لاؤں بیٹا اجاؤ سو جاؤ
 صبح پہن لینا"

بچے کو سمجھا بچھا کر اسلم نے سلا دیا۔ بیوی اسلم کی صورت دیکھ کر
 سمجھ گئی۔ پوچھا کیا بات ہے۔ اسلم نے چپکے سے سارا ماجرا کہہ سنایا
 عورت کا دل نازک ہوتا ہی ہے۔ زار و قطار رونے لگی۔ اب صبح وہ جاوید
 کو نئے کپڑے کہاں سے لا کر پہنائے گی۔ درزی بغیر پیسے نئے کپڑے نہیں

دیگا۔ عجیب کشمکش میں مبتلا ہو گئی۔ دونوں کے لئے دھلے ہوئے کپڑے
موجود تھے۔ صرف جاوید کا جوڑا اس لئے نہیں دھویا گیا تھا۔ اس کے
لئے نیا جوڑا تیار کروایا گیا تھا۔ بیچاری نے صبر کی سل چھاتی پر رکھی اور
اتنی رات کو ننھے کے کپڑے دھونے لگی۔ اور شوہر سے کہا کہ جاؤ ذرا
آرام تو کر لو۔

صبح ہونے کو تھی ستارے آخری بجلی لے رہے تھے۔ مشرق سے سورج
کی پہلی کرنیں نکل کر عروس صبح کو سنوارنے میں مشغول تھیں۔ کائنات
جگمگا اٹھی۔ ہر چیز منور ہو گئی۔ گلیوں سے لڑکوں کے فلک شگاف قہقہے
سنائی دینے اور دل میں چٹکیاں لینے لگے۔ جاوید بھی چونک کر اٹھ بیٹھا
باپ کے پاس آیا۔ پھر وہی نئے جوڑوں کا سوال۔ اسلم غریب کیا کرے
بچے کو کیسے سمجھائے کیسے کہے اگر اس کا بس چلے تو وہ جاوید کے لئے
آسمان سے تارے توڑ کر لا سکتا ہے۔ آخر بچے کا دل کس طرح ہلائے
اگر اس کا زور چلتا تو وہ دنیا کی قیمتی سے قیمتی چیز جاوید کے لئے مہیا کر دیتا
مگر آہ! وہ مجبور تھا۔ صبح عید نے سب کے دلوں کو روشن کر دیا تھا۔ لیکن
اسلم غریب اسلم کے دل میں تاریکی تھی۔۔۔ بھیا ناک تاریکی۔ کچھ سوچتا
ہی نہ تھا کہ کیا کرے۔ بیٹے کو کس طرح سمجھائے۔ آخر اپنے پاس بلا کر
کہنے لگا۔

”بیٹا جاوید! تمہارے کپڑے میں درزی کے ہاں سے لے آیا ہوں
لیکن انھیں ابھی مست پہنو۔ عید گاہ سے واپس آکر پہنا۔ اور کھیلنے کے

لئے باغ میں چلے جانا۔ آؤ ابھی یہ دھلا ہوا کپڑا پہن لو۔ ورنہ نیا جوڑا خراب ہو جائے گا۔ کیوں! ہے نا بیٹا! ہمارا جاوید بڑا نیک لڑکا ہے۔ ہم اس کو..... جاوید بیٹا..... ارے ننھے کی ماں ننھے کو نہلاؤ تو۔
اسلم نے ہزار دقت بچے کو سمجھا کر وہی رات کا دھلا ہوا جوڑا پہنا دیا اور عید گاہ کی طرف جانے لگا۔ راستے میں دوسرے لڑکوں کو نیا جوڑا پہنے دیکھ کر جاوید ابا سے سوال کرنے لگا۔

”ابا! دیکھو ان لڑکوں نے تو نیا جوڑا پہنا ہے ہمیں کیوں نہیں پہنایا؟“
”بیٹا! اچھا بتاؤ تم اچھے لڑکے ہو یا بُرے؟“
”ابا! میں تو اچھا لڑکا ہوں۔“

”تو بس اچھے لڑکے صند نہیں کرتے۔ بُرے لڑکے اچھے کپڑے پہنتے ہیں۔“

”تو کیا ابا! یہ سب لڑکے بُرے ہیں؟“
”ہاں بیٹا! یہ سب لڑکے بُرے ہیں۔ تم بہت نیک ہو۔ تم جب عید گاہ سے لوٹو گے اور نیا جوڑا پہنو گے تو یہ لڑکے روئیں گے۔ ان کا جوڑا خراب ہو چکا ہوگا۔“

”ابا! کپڑے اتنی جلد خراب ہو جائیں گے؟“
”ہاں بیٹا! دیکھو کیسے مٹی میں کھیل رہے ہیں۔ وہ دیکھو وہ لڑکا کیسا گرا۔ دیکھو تو کپڑے خراب ہو گئے نا؟“
”لیکن ابا.....؟“

اسلم جاوید کے سوالات سے اکتا گیا تھا۔ اس لئے اس نے بات کاٹ کر کہا۔

”بیٹا جاوید! عید گاہ جلتے وقت خاموش رہنا چاہئے۔ ورنہ اللہ میاں ناراض ہو جائیں گے۔“

عرصن اسلم بیٹے کو سمجھاتا بجھاتا عید گاہ پہنچا۔ اور نماز ادا کرنے کے بعد گھر لوٹا۔ راستے میں پھر جاوید نے صند کی اور مٹھائیاں خریدنے پر مصر ہوا۔ لیکن اسلم برابر اسے ادھر ادھر کی باتوں میں بہاتا ہوا مکان پہنچا۔ بیوی اپنی لپکسی پر آنسو بہا رہی تھی۔ جاوید نے ماں کو روتا دیکھ کر کہا۔

”ابا! اماں بڑی وہ ہیں۔ عید کے دن بھی روتی ہیں۔!“
 ”نہیں بیٹا! وہ ہنس رہی ہیں۔ جن لوگوں کو بہت خوشی ہوتی ہے وہ رونے لگتے ہیں۔“

”تو ابا! میرے کیوں نہیں آنسو نکلتے۔ میں بھی تو بہت خوش ہوں؟“
 ”بیٹا! تم ابھی چھوٹے ہو۔“

”جب میں بڑا ہو جاؤں گا۔ تو میرے بھی آنسو نکلیں گے۔“
 ”بیٹا دیکھو! اب بہت پریشان مت کرو۔ جاؤ تو ذرا باہر کھیل آؤ۔
 — ہاں جاؤ تو بیٹا۔ دیکھیں کتنی جلدی جائے ہو۔“

اسلم بہت پریشان ہو چکا تھا اور ضبط کا دامن چھوٹ رہا تھا۔ رات کا بچا کھپا کھپا یا پیا اور خدا کا شکر بجالایا۔ ابھی جگہ سے اٹھا بھی نہیں تھا

کہ پھر جاوید دوڑتا ہوا آیا اور کہنے لگا۔
 ”ابا! ہمیں عیدی دو۔ ہم بازار سے مٹھائی لائیں گے۔ دیکھو ظفر
 کو عیدی میں دو آنے ملے ہیں۔
 ”ابا! دیتے کیوں نہیں؟“

اسلم کا دل بھرا یا بچے کو عیدی کہاں سے دے۔ زہر کھانے کو بھی گھر
 میں کوڑی نہ تھی۔ ”آنکھوں سے دو موٹے موٹے گرم آنسو نکل کر گالوں پر
 آ پڑے۔ یہی اس غریب بچے کی عیدی تھی۔ دو آنسو..... دو آبدار موتی۔
 جاوید برابر صند کرتا رہا۔ اور پھر نئے کپڑوں کے لئے فرمائش کرنے
 لگا۔ اب تو اسلم سے رہا نہ گیا۔ طبیعت سخت کھرا نے لگی۔ وہ اس زندگی
 سے موت کو بہتر سمجھتا تھا۔ ادھر بچے کی صند ادھر اپنی بیکسی سخت پریشان
 تھا کہ کیا کرے۔ آخر اس کی نظر ایک چمکدار چیز پر پڑی۔ اس کے ہونٹوں پر
 مسکراہٹ کی ایک لہر دوڑ گئی۔ اس نے آؤ دیکھا نہ تاؤ چھری اٹھا اور
 ایک آہ کے ساتھ ہمیشہ کے لئے خاموش ہو رہا۔

بیوی نے یہ سناں دیکھا رونے لگی۔ روتے روتے بیہوش ہو گئی۔... پھر ہوش
 میں آئی اور ضبط نہ کر سکی اور آخر اسی خوفناک چھری کی مدد سے اپنے شوہر سے جا ملی۔
 جاوید نے اس بھیاں تک منظر کو دیکھا۔ باپ کو پکارا۔ ماں کو آواز
 دی۔ رویا۔ چیتا۔ چلا یا۔ گھر اگر بھاگنے لگا۔ کہ اچانک دروازے کی کیل
 سے ٹکرا گیا۔ ایسی سخت جوت آئی کہ جانبر نہ ہو سکا۔

تینوں روحیں دوسری دنیا میں جا ملیں۔ اس پاپی دنیا سے دور

..... بہت دور..... آج اسلم نے حقیقی عید منائی لیکن
 اس دنیا میں نہیں۔ اس مکار اور ظالم دنیا میں نہیں۔ جہاں
 سرمایہ داری کی حکومت ہے۔ جہاں مہاجنی راج ہے۔ بلکہ اس دنیا
 میں جہاں کے ذرے ذرے سے کیف و سرور ٹپکتا ہے۔ جہاں سرمایہ
 داری بے بس ہوتی ہے۔ جہاں کا ذرہ ذرہ تجلی ریز اور مستم ہے۔ جہاں
 خوشیاں ہی خوشیاں ہیں۔

محبت کی قرباں گاہ پر

از غوثیہ بالوایدیٹر ماہنامہ حنیٰ لکھنؤ ہمیشہ عبدالرؤف صاحب عباسی
 ایڈیٹر حق لکھنؤ

مجھے اس خیال خام سے باز آنا چاہئے۔ مناسب یہی ہے کہ رصنیہ کے
 والدین کو صحیح حالات سے مطلع کر دوں اور لکھ دوں کہ میں شادی شدہ ہوں
 اور میری شریک حیات موجود ہے، اس کے بعد غالباً کیا یقیناً وہ اپنی لڑکی
 کو رخصت کرنے سے انکار کر دیں گے۔ اور پھر آپ ہی آپ بڑبڑانے لگا
 نہیں مجھے ایسا نہ کرنا چاہئے۔ وہاں سب انتظامات ہو چکے ہیں، دعوتی
 خطوط جاری کئے جا چکے ہیں۔ مہمان آئے شروع ہو گئے ہیں۔ اس لئے
 میرا انکار کسی طرح مناسب نہیں۔“ اور اسی خیالات میں مستغرق ویر تک

اپنے کمرہ میں ٹھلتا رہا۔ پھر اس کے بعد اپنی شریک حیات نوری کی تصویر ہاتھ میں لے کر کہنے لگا "پیاری نوری" میں نہ جانتا تھا کہ تو عورت نہیں فرشتہ ہے۔ مجھے معلوم نہ تھا کہ میرے والدین نے میرے لئے ایک ایسا گویا بے بہا تلاش کیا ہے جس کی کوئی قیمت نہیں، افسوس اگر مجھے اس کا علم ہوتا اگر میرے بعض دوست نہ دشمنوں نے تیری طرف سے میرے خیالات شادی سے پہلے ہی خراب نہ کر دئے ہوتے تو مجھ سے وہ حماقت سرزد نہ ہوتی کہ جس نے مجھے آج حیران و پریشان کر رکھا ہے۔۔۔۔۔ نوری۔۔۔۔۔

پیاری نوری۔ میرے دل کا سرور اور آنکھوں کا نور نوری۔ تیرا نور بے قصور ہے۔ اس سے جو غلطی سرزد ہوئی ہے۔ اُس کی ذمہ داری تیرے خاص اعزاء پر عائد ہوتی ہے، اگر انہوں نے میرے مکان تیرے خلاف بھرے نہ ہوتے، اگر میرے دماغ کو پراگندہ اور دل کو تجھ سے برگشتہ نہ کیا ہوتا تو آج میں تیرا اور صرف تیرا ہوتا۔ مجھے اعتراف ہے کہ ایک قصور اور جرم مجھ سے بھی سرزد ہوا ہے اور وہ یہ ہے کہ میں نے تجھے دیکھے اور پرکھے بغیر۔۔۔ دنیا کی بدترین عورت تصور کر لیا۔ اور اس غم و غصہ میں۔ میں نے تیرے والدین کو سزا دینے اور تجھے جلائے اور ستانے کی غرض سے ایک دوسری عورت کو بھی تیرا شریک بنانے کا فیصلہ کر لیا مگر جب میں نے تجھے دیکھا۔ پہلی مرتبہ دیکھا تو مجھے اپنی غلطی کا احساس ہوا۔ میں نے ارادہ کیا کہ دوسری شادی کے خیال کو ترک کروں مگر وہ قسمت بھڑکانے والوں نے مجھے پھر بھڑکایا۔ مجھ سے کہا گیا کہ تو آواز ہے

بدا طوار ہے اور ایک ایسی عورت ہے کہ تجھے ننگہ شرافت کرا جائے تو غلط نہ ہوگا۔ میں اُن لوگوں کی باتوں میں آگیا اور اُن لوگوں کے اصرار سے میں نے رشتہ کے ساتھ نکاح بھی کر لیا۔ اور اسی ہفتہ میں رخصتی ہے۔ تو یہی بتا کہ کیا کروں؟ پھر وہ خاموش ہو گیا۔ اور اضطرابی کیفیت میں ٹہلنے لگا۔ اسی اثنا میں خادمہ نے آکر اطلاع دی کہ چاء تیار ہے اور بیکر صاحبہ منتظر ہیں۔ ابھی آیا۔ اور لے جواب دیا۔

چاء کی میز پر توری اور الٹور بیٹھے ہیں۔ لیکن دونوں خاموش ہیں۔ دیر تک یہی کیفیت طاری رہی۔ آخر کار توری نے مہر سکوت توڑی اور مسکراتے ہوئے سوال کیا۔

پروفیسر صاحب بات کیا ہے۔ آپ اس وقت خلاف معمول خاموش کیوں ہیں؟

الوزہ:- رتوری کو غور سے دیکھ کر، کوئی خاص بات نہیں میرے ایک دوست کا خط آیا ہے۔ انھوں نے بہت اصرار سے اپنی شادی میں مجھے بلا یا ہے۔ سوچتا ہوں کہ جاؤں یا نہ جاؤں؟ اگر جاتا ہوں تو مشکل ہے اور نہیں جاتا تو مشکل ہے۔ اسی شش و پنج میں ہوں، سمجھ میں نہیں آتا کہ کیا کروں؟

توری:- شادی میں شرکت تو کوئی ایسی بات نہیں کہ جو انسان کو آپ کی طرح پریشان کر دے الوزہ بات بتاتے ہوئے، تم جانتی ہو کہ میرے پاس ہندوستانی کپڑے نہیں ہیں۔ اور سوٹ پہن کرواں جانا مناسب

نہیں، اس کے علاوہ مجھے شادی کے تحائف بھی لے جانا چاہئے۔ اس لئے یہی مناسب معلوم ہوتا ہے کہ کوئی عذر کر دوں۔

نوری :- آپ بھی غضب کرتے ہیں۔ نہ جانے کا تو نام ہی نہ لیجئے کیوں کسی کے ارمانوں کا خون کیجئے۔ جہاں تک کپڑوں کا تعلق ہے ان کے لئے پریشان نہ ہوئے۔ کیونکہ جو کپڑے آپ کو شادی کے موقع پہلے تھے وہ سب ہندوستانی ہیں۔ اور جوں کے توں رکھے ہیں۔ اب فرمائیے کہ آپ کو اور کن چیزوں کا انتظام کرنا ہے؟ تحائف کا بھی انتظام کر دوں گی؟ انور :- (ہنس کر) شکریہ۔ تمام میری مشکلات حل کر دیں، لیکن یہ تو بتائیے کہ جو لباس آپ نے میرے واسطے تجویز کیا ہے۔ یہ اب مجھ پر زیب بھی دے گا۔ شادی تو میرے دوست کی ہو اور دوپٹا میں بنوں۔

نوری :- دوست تو آپ کے ہی ہیں پھر کیا جرم ہے۔ کہ اگر وہ اپنا عکس آپ میں دیکھ لیں۔

انور :- خیر صاحب یونہی سہی۔ مگر تم یہ بتاؤ کہ میری عدم موجودگی میں تم گھبراؤ گی تو نہیں میں جدائی کے دن بڑی مصیبت سے گزاروں گا اور اصل میں زیادہ فکر مجھے ہی ہے۔

نوری :- (آبدیدہ ہو کر) آپ کی محبت کا شکریہ، میری تنہائی کا آپ خیال نہ کریں۔ آپ کی یاد میرا دل بہلائے گی۔ آپ کا تصور میری دلچسپی کا باعث ہو گا۔ آپ کی محبت رنگین وید ہمارا خواب میری تشریف آوری کے آپ اطمینان رکھنے میں خوش ہوں اور انشائے ایشہ ہمیشہ خوش رہوں گی۔

یہ کہتی ہوئی وہ کھڑی ہو گئی۔ اور ساتھ ہی انور بھی اٹھ کھڑا ہوا۔

(۲)

کئی روز قبل ہی سے انور جانے کے انتظام میں مصروف ہو گیا اور نوری بھی اس کی تیاریوں میں اس کا ہاتھ بٹا رہی ہے۔ گوکہ دلکی بیتیابی اس کو بدحواس کئے ہے۔ اور آنسو اُمنڈ اُمنڈ کر رازِ دل عیاں کرنے پرتلے ہوئے تھے۔ لیکن اس نے بڑی سمجھت اور استقلال کے ساتھ اپنے قلبی جذبات کو پوشیدہ رکھا۔ حالانکہ اس کا دل رور ہا تھا لیکن چہرے پر مسکراہٹ تھی۔ انور جب جانے کے واسطے تیار ہو کر آئینہ کے سامنے کھڑا بال بٹا رہا تھا۔ تو نوری لڑکھڑاتی ہوئی اُس کے پاس آئی اور کہنے لگی میں ایک التجا لے کر حاضر ہوئی ہوں۔ کیا امید کروں کہ آپ اُسے رد نہ کریں گے۔

انور (گھبرا کر) ”خیر تو ہے، یہ تم آج کیسی باتیں کر رہی ہو میں نے کبھی تمہاری کوئی بات رد کی ہے، التجا کیسی۔ تم مجھے حکم دے سکتی ہو، کہو کیا کہنا چاہتی ہو۔“

نوری (ضبط کرتے ہوئے) آپ کے دوست کی شادی ہے، آپ اُنھیں دوٹھا بنے دیکھیں گے مجھے رشک آ رہا ہے۔ میں چاہتی تھی کہ میں آپ کو دوٹھا بنا کر دیکھ لیتی یہ کہہ کر جواب کا انتظار کئے بغیر اُس نے پھولوں کا ایک بڑا گجر انور کے گلے میں پہنا دیا۔ اور وہ بنا رسی صاف جو نوری کے والد نے انور کو شادی کے موقع پر دیا تھا اپنے ہاتھ سے اس کے

سر پہ باندھ کر خوبصورتی سے ایک ہار اس کے گرد لپیٹ دیا۔ اور نہایت حسرت سے کچھ دور ہٹ کر اُسے دیکھنے لگی۔ پھر خاموشی سے کمرہ کے باہر نکل گئی۔ انور اس کے یہ حرکات حیرت اور سکوت کے ساتھ دیکھتا رہا اور پھر اس کے پیچھے خود بھی نوری کے کمرہ میں پہنچ گیا، دیکھا کہ وہ ایک سچی کیس میں کچھ بہت عجلت سے رکھ رہی ہے۔ انور کو دیکھ کر کہنے لگی کہ آپ نے کیوں تکلیف کی میں خود آرہی تھی خیر یہ حقیر تحفہ آپ میری جانب سے میری بہن کو دیدیجئے گا۔

انور:- میں بھی تو دیکھوں کہ کیا بھیجا جا رہا ہے۔

نوری:- بہت ہی مختصر سامان ہے۔ ایک ساڑی کا سیٹ، کچھ آئینا، کلپ اور ایک انگشتری ہے۔

انور:- اس قدر سامان کی کیا ضرورت تھی۔

نوری:- کچھ زیادہ تو نہیں۔ ہاں جس وقت میں خود دیکھوں گی اس وقت بیشک جو کچھ میر ہو گا وہ دوں گی۔

انور:- خیر خوشی تمہاری اچھا اب اجازت ہے۔

نوری:- (دل سنبھال کر) خدا حافظ۔

(۳)

نوری اپنے ڈرائنگ روم میں تنہا بیٹھی چپکے چپکے کچھ گارہی ہے، کہ ملازم ڈاک لے کر حاضر ہوا، سلام کیا۔ اور اُسے سامنے میز پر رکھ کر واپس گیا، نوری لا پرواہی سے اخبار کو ایک ایک کر کے اٹھانے لگی۔ دفعتاً

اس کی نظر لفافہ پر پڑی جو اس کے شوہر انور کے نام تھا۔ اس نے اس کو اٹھا لیا۔ پہلے لفافہ کو غور سے دیکھا پھر احتیاط سے لفافہ کو کھول کر خط نکالا اور پڑھنے لگی، خط پڑھتی جاتی ہے اور چہرہ کا رنگ متغیر ہوتا جاتا ہے، ہمیشہ تمام اس نے اُسے ختم کیا۔ اور کانپتے ہوئے ہاتھوں سے اُسے طغوت کر کے میز پر ڈال دیا۔ اب اس کی آنکھوں سے آنسو جاری ہیں اور زبان سے یہ الفاظ نکل رہے ہیں۔ یا اللہ یہ کیا تماشائے اُن کس قدر حسین فریب ہے لیکن یہ میں نے بُرا کیا کہ ان کے نام کا خط کھول ڈالا۔ مفت گناہگار ہوئی۔ جو راز انکھوں نے مجھ سے پوشیدہ رکھا تھا اسکو معلوم کرنے کا مجھے کوئی حق نہ تھا، یا اللہ میں کیا کروں، خداوند تو مجھے معاف کر دے، اگر ان کو یہ معلوم ہو گیا کہ میں ان کے راز سے واقف ہو گئی ہوں تو یقیناً مجھ سے بیزار ہو جائیں گے۔ لیکن اب مجھے کرنا کیا چاہئے آیا ان کا طلسم درہم و برہم کر دوں یا ان کی مسرت گاہ پر اپنی جان بھینٹ چڑھا دوں۔ مگر کتنا پیارا دھوکا ہے کہ ظالم نے اپنے کو غیر شادی شدہ۔ ظالم کیا اور فریق ثانی بھی کس قدر بھولے ہیں کہ انکھوں نے بغیر کچھ تحقیق کے یقین بھی کر لیا، اور فوراً نکاح کر کے رخصتی کی تاریخ بھی مقرر کر دی۔ کیا ان کی لڑکی میں کوئی فیذبے خیر جو کچھ ہو۔ میں ان کی خوشی میں خلل نہ ہوں گی۔ لوگ کہتے ہیں کہ عورت کی فطرت میں ایسا رہتا ہے۔ دیکھو! مجھ میں بھی یہ جوہر ہے یا نہیں۔ اگر ہے تو میں بھی ان کی خوشی پر اپنا آرام اپنی مسرتیں اپنا عیش، اپنا قلبی سکون سب کچھ بچھا کر دوں گی، اور

(۴)

انور کو سسرال آئے ہوئے ایک ہفتہ گزر چکا تھا۔ اور اب واپسی کے دن قریب تھے۔ لیکن وہ حیران تھا کہ جس اسٹیج پر اب تک وہ ایک کامیاب ایکٹر کا پاٹ ادا کر رہا تھا۔ سین بدلنے پر اس کو کیا کرنا ہوگا آج وہ کس کا پارٹ لے گا۔ رصنیہ کے حسن و جمال کا وہ دیوانہ ہو چکا ہے لیکن نوری کی بھی سادہ ادائیں، بھولی باتیں اور نشیلی آنکھیں وہ ابھی فراموش نہیں کر سکا ہے۔ اس کی سمجھ میں کچھ نہیں آتا وہ کیا کرے کیا نہ کرے۔ نہ رصنیہ کو ساتھ لے جائے بے اور نہ چھوڑے بہر حال وہ ابھی کوئی فیصلہ نہیں کر سکا تھا۔ کہ اُسے اس کے ایک دوست کی معرفت نوری کا خط ملا جسے اس نے دھڑکتے ہوئے دل اور کانپتے ہوئے ہاتھوں سے لیا کھولا پڑھا۔ خط کا مضمون یہ تھا۔

مجھ سے پیار ہے مجھے اپنی تباہی کا گلا

اس میں کچھ شائبہ خوبی تقدیر بھی تھا

خدا کرے آپ خیریت سے ہوں، جب سے آپ گئے ہیں خیریت نہیں معلوم ہوئی جس سے از حد پریشان ہوں۔ خدا کرے بجز میری بدقسمتی کے اور کوئی وجہ مانع نہ ہو۔ ہاں آپ کو عروس نو مبارک ہو۔ اور خدا کرے یہ جھڑی ہمیشہ خوش و خرم شاد و آباد رہے۔ آپ اطمینان رکھئے مجھے آپ سے نہ کوئی شکایت ہے نہ کبھی ہوگی، اچھا کیا کہ آپ نے میری محبت پامال کر دی۔ خوب کیا کہ مجھ ناشاد کو ٹھکرا کر میری یاد اپنے صفحہ دل

سے مٹا دی۔ مجھے گلہ کرنے کا کوئی حق نہیں، آپ حاکم ہیں اور میں محکوم
یقیناً کوئی کمزوری اور کوئی عیب مجھ میں ایسا ہو گا۔ کہ جس نے آپ کو اپنے
اس وعدہ سے پھر نے پر غبور کیا۔

مے نوری یہ دل تمہارا ہے۔۔۔ تم ہی اس کی مالک ہو اور ہمیشہ رہو گی۔
آہ کس قدر میں آپ کے اس وعدہ پر نازاں کھتی بھولے سے بھی خیال
نہ آتا تھا کہ یہ ایک پیارا فریب ہے۔ یہ ایک دلفریب خواب ہے جس کی
اصلیت کچھ بھی نہیں۔ آہ یہ قصور میری قسمت کا ہے، میری عقل کا ہے
کاش اس خواب سے بیدار کرنے سے پہلے، محبت کا لہلہانا ہوا پودا
قلم کرنے سے پیشتر میری امیدوں کا خون کرنے سے قبل آپ نے
میری اس کمبخت زندگی کو ختم کر دیا ہوتا۔ لیکن خیر جو آپ نے مناسب
سمجھا وہ کیا اب خدا مجھے توفیق دے کہ میں اس خوش نصیب اور قابل
فخر ہستی کی خدمت اپنا فرض سمجھوں۔ اب آپ مع اپنی بیگم کے جلد تشریف
لائے۔ میں آپ لوگوں کی دل و جان سے منتظر ہوں۔ زیادہ بجز شوق
ملاقات کے کیا عرض کروں۔

اچھا کیا جو آپ نے مجھ کو بھلا دیا وابستہ میری ذات سے کچھ تلخیاں تھیں

بد نصیب نوری

شب کے نونج چکے ہیں، چاند اپنی پوری آب و تاب سے آسمان و
زمین کی گنجائشوں کو بقتہ نور بنائے ہوئے ہے۔ نوری بھی کسی کے ہتھار
میں بے قرار کھتی، آنسو آنکھوں سے جاری تھے اور سرداہیں دم گھوٹے

دے رہی تھیں مگر آنکھیں بدستور کسی کا راستہ دیکھ رہی ہیں نگاہ کبھی
 پھاٹک پر ہے اور کبھی کلائی کی گھڑی پر، ادھر گھڑی نے ساڑھے نو بجائے
 اور کسی کا موٹر ہارن دیتا ہوا پھاٹک کی جانب آتا نظر آیا نوری سنجیدگی
 کے ساتھ مسکراتی ہوئی استقبال کو بڑھی۔ نور نے نوری کو آتے دیکھ کر
 موٹر پھاٹک ہی پر روک دی اور خوبصورت بیگم کا ہاتھ پکڑ کر اتر پڑا اور جلد
 جلد قدم رکھتا نوری کی جانب بڑھا، جو نہیں انور اور بیگم کی نظر نوری کے
 اترے لیکن مسکراتے ہوئے چہرے پر پڑی۔ وہ ایک دم انور کا ہاتھ
 چھوڑ کر الگ ہو گئی۔ اور دونوں چند سکند ایک دوسرے کو حیرت
 سے دیکھتی رہیں۔ اور پھر

”وہ رصنیہ“ ”میری پیاری نوری تو یہاں کہاں“ کہتی ہوئی بڑھی
 اور نوری کی گلے لگ گئی، دونوں کی آنکھوں سے آنسو جاری تھے اور
 انوار حیرت سے ان دونوں کے خلوص کے تماشہ دیکھ رہا تھا۔ آخر ٹرہ
 کر دونوں کو علیحدہ کرنا چاہا لیکن نوری انور کا مطلب سمجھ کر خود ہی ٹپ
 کر علیحدہ ہو گئی اور رصنیہ کا ہاتھ اپنے ہاتھ میں لے کر کہنے لگی۔
 ”پیاری رصنو“ عرصہ کے بعد تمھیں دیکھا، یہ ایسی اتفاقہ ملاقات
 ہے کہ جس کا وہم و گمان بھی نہ تھا، جو خوشی ہوئی ہے وہ میرا دل ہی
 جانتا ہے، چلو پہلے منہ ہاتھ دھو کر چائے پی لو۔ پھر باتیں ہوں گی۔
 رصنیہ :- چاء تو بعد کو پی جائے گی۔ پہلے یہ بتاؤ کہ تم یہاں کہاں؟ میں خواب
 تو نہیں دیکھ رہی ہوں، تم مجھے چھوڑ کر کہیں چلی تو نہ جاؤ گی، پروفیسر

صاحب خدا کے واسطے بتائیے کہ یہ میرا گم شدہ ہیرا آپ کو کیونکر مل گیا۔
 نوری رچھرائی ہوئی آوازیں، ہوش میں آؤ کیسی باتیں کر رہی ہو۔
 یہ تمہارا خواب نہیں بلکہ بیداری ہے، اوریوں تو دنیا ہی خواب و خیال ہے
 مفصل باتیں اب صبح کو ہوں گی۔ تم مجھے یہاں دیکھ کر متعجب نہ ہو، اوزر
 صاحب سے اور بھائی صاحب سے ایک عرصہ کے مراسم ہیں تبدیل آب
 و ہوا کی غرض سے یہاں آئی تھی۔ اب تاک واپس چلی گئی ہوتی لیکن اوزر
 صاحب کی بیگم کے اشتیاق کی بیتیابی نہیں ہے بلکہ اپنی بچھری ہوئی سہیلی
 کے ملنے کی بے اقراری تھی، کوچچا اور چچی صاحبہ کا مزاج تو بخیریت ہے
 تم سب نے تو ایک عرصہ سے وطن ہی چھوڑ دیا۔ اور خط لکھنا تو تمہیں
 آتا ہی نہیں۔

رصنیہ :- خوب ! یہ اُسے شکوے، میں اس قدر سخت بیمار ہوئی۔
 کہ بچنے کی امید نہ تھی۔ اور یہی وجہ تھی کہ تمہاری شادی میں شرکت نہ کر سکی
 پھر کشمیر چلی گئی وہاں سے واپسی پر ہی خط تم کو بھیجے لیکن تم نے کسی کا جواب
 نہیں دیا۔ آج تاک مجھ کو یہ معلوم نہ ہو سکا کہ وہ خوش قسمت ہستی کون ہے
 اور کہاں ہے کہ جسکی تم جان کا جنجال یلگے کا ہار ہوئیں۔
 نوری نے اپنے تاثرات چھپاتے ہوئے کہا۔ یہ سب کچھ صبح کو معلوم
 ہوگا اب تو نیند بھی آرہی ہے اور بھوک بھی لگ رہی ہے۔

صبح خیریت سے ہوئی۔ ملازم حسب معمول اپنا اپنا کام انجام دے

رہے ہیں رصنیہ اور انور بھی بیدار ہو چکے ہیں غسل وغیرہ سے فارغ ہو کر رصنیہ
ڈریسنگ روم میں بیٹھی بال بنا رہی ہے اور بار بار دیکھنے لگتی ہے جس سے
معلوم ہوتا ہے کہ وہ کسی کی منتظر ہے آخر زیادہ انتظار نہ کر سکی ملازم کو
طلب کر کے اس سے دریافت کیا کہ بیگم صاحبہ ابھی بیدار ہوئیں یا نہیں
اور پروفیسر صاحب کہاں تشریف رکھتے ہیں۔

ملازم :- بیگم صاحبہ بہت سویرے اُٹھنے کی عادی ہیں لیکن خلاف
معمول آج اب تک وہ برآمد نہیں ہوئیں، لیکن سرکار انہی کے کمرہ میں
ابھی تشریف لے گئے ہیں۔

رصنیہ :- اچھا تو مجھے ان کے کمرہ میں لے چلو، ملازم :- تو اچھا تشریف لیجئے۔
رصنیہ (نوری کے کمرہ میں دروازہ پر رُک کر) میں آسکتی ہوں نوری؟
جواب نہ پا کر۔ رصنیہ گھبرا کر کمرہ میں داخل ہو گئی۔ دیکھا تو وہاں نوری کا پتہ
بھی نہیں۔ ہاں انور بیشک ایک خط ہاتھ میں لئے بیٹھے زار و قطار رو رہے ہیں
رصنیہ :- بیتابی سے خط چھین کر پڑھنے لگی لکھا تھا،
"و گزری ہوئی شب کے سہانے خواب کی بھیا ناک تعبیریں اب زیادہ
دیر تک پس پردہ نہیں رہ سکتیں،"

انور صاحب آپ قیامت کے کھلاڑی ہیں۔ اور آپ کا طرز عمل غضب
کا دلچسپ ہے۔ اور نظر فریب، مجھے کوئی شکایت آپ سے نہ کبھی تھی
اور نہ اب ہے۔ جو کچھ آپ نے کیا وہ میرے برگشتہ مقدر کی خوبی تھی خود کشی
آسان ہے اگر خوف خدا نہ ہوتا۔ میں مجبوراً آپ کے قدموں سے علیحدہ ہو رہی

ہوں۔ رشاک سے نہیں اپنے شراب دار کے خیال سے نہیں۔ بلکہ محض اپنی پیاری رصنیہ کی دل شکنی کے خیال سے کیونکہ وہ ہرگز اپنی آزاد محبت کی منزل میں کسی دوسرے کی شرکت پسند نہ کرتی، کیونکہ وہ یہ سمجھے ہوئے ہے کہ وہ تنہا آپ کی اور اس گھر کی ملکہ ہے، ظاہر ہے کہ اگر اس کی امیدوں کے خلاف ہوتا تو کس قدر اس کو تکلیف ہوتی اور اس کی محبت عداوت سے بدل جاتی، بچپن سے اس کی فطرت میں رشاک ہے، وہ اپنے ملنے والیوں کی دوسری دوستوں کو پسند نہ کرتی تھی۔ لہذا وہ کس طرح میرا ساتھ گوارا کرتی اور آپ کی محبت کھو کر اس کی سچی محبت سے ہاتھ دھو نا مجھے منظور نہیں، میں بخوشی اپنے حقوق سے دست بردار ہوتی ہوں آپ میری تلاش کی رحمت نہ کیجئے گا۔ اب میں کسی گوشہ میں بیٹھ کر خدا کی عبادت میں زندگی کے بقیہ دن ختم کر دوں گی، دعا کیجئے کہ خدا میری زندگی عزت کے ساتھ گزار دے، اور انشاء اللہ ایسا ہی ہوگا۔ کیونکہ خدا میرے ساتھ اور آپ کا خیال میری رہنمائی کرے گا۔

الوزر صاحب یہ یاد رہے کہ محبت اگر کسی کو کسی سے ہوتی ہے تو صرف اسی سے نہیں ہوتی بلکہ اس سے زیادہ اس کے خیال سے ہوتی ہے۔ میرا یہ اشار خدا قبول کرے اچھا خدا حافظ۔

آپ کی شکستہ دل - نوری

خط کے دوسری طرف تحریر تھا۔ پیاری رصنو، الوزر صاحب تم کو اور تم ان کو مبارک! خدا تم دونوں کو شاد رکھے تمہارے گلشن محبت میں جو

غار تھا شکر ہے وہ نکل گیا۔ تم رنج نہ کرنا۔ دنیا نام ہے فریب کا۔ اس کی حقیقت تم پر ظاہر ہو گئی۔ اب افسوس کرنا بے کار ہے۔ جو ہونا تھا ہو چکا مجھے امیر ہے کہ تم اپنی صورت و سیرت سے انور صاحب کے دل پر حکومت کرو گی، اور کوئی بات ایسی نہ کرو گی کہ جو ان کی تکلیف یا رنج کا باعث ہو گی، اچھا خدا حافظ۔ وقت بہت کم ہے۔

تمھاری پیاری۔ نوری

رہنہ خط پڑھتے ہی سن ہو گئی اور بہت دیر کے بعد اسکی زبان سے صرف یہ الفاظ ادا ہو سکے۔ آہ انور صاحب میری پیاری معصوم نوری اور محبت کی قربانگاہ پر۔

حسین راتیں

شعبان انصاری آفتاب بھوپال

پانی کی اکھٹی ہوئی بدیتاب لہریں۔ سینہ دریا پر گروٹیں بدل رہی تھیں ایک اور ماہیتاب زریں چادر آب پر گروٹیں بدل بدل کر نگاہوں میں خیرگی پیدا کر رہا تھا۔ ہوائے خوش گوار نوخیز کلیوں کو گدگداتی پھولوں سے اٹھکھیلیاں کرتی اپنے مستانہ جھونکوں سے اشجار کو بیدار کی طرح لرزا رہی تھی۔ فضاے لطیف طرح طرح کے گلوں کی خوشبو سے معطر تھی فلک سے جھانک جھانک کر حسین و مخمور ستارے مسکرا رہے تھے۔ ایک

لطیف و روح افزا سکوت کا ثنات پر طاری تھا پھول اور درختوں کی پتیاں
کسی خاموش نغمہ میں کھوئے ہوئے تھے۔ کتنی حسین رات تھی
وہ جب ندی کے کنارے کوئی پانی میں پانوں ڈالے ہوئے مدھر لہروں میں
بنسری بجا رہا تھا۔

وہ مدھ بھرے سر پہاڑوں سے ٹکرا کر صداے کیف آگیاں پیدا
کر رہے تھے۔ ہر سنے والے کا دل چھیننے کے لئے اس کا رسیلا نغمہ
کافی تھا۔ اس کے چہرے پر پڑے ہوئے کیسوے خمدار لہر رہے تھے
نازک نازک لبوں پر وہ خوبصورت بنسری کتنی حسین تھی۔ وہ
رات اس وقت ایڈیٹر کسی خیال میں منہمک اپنے عہد
میں چہل قدمی کر رہا تھا فضا نے خوشگوار اس کے دامن کو چھو چھو کر
گدگدی پیدا کر رہی تھی۔ مدہوش کا ثنات خواب شیریں سے لطف اندوز
تھی۔ سروج خیالات کی الجھنوں کو سلجھانے کی کوشش کر رہا تھا
نئے نئے تغیرات اس کے چہرے پر پیدا ہو رہے تھے طوفان کی بدلیاں
امنڈا منڈا کر آرہی تھیں۔ ایک طوفان خیال آتا اور ایک بگولہ بن کر چلا جاتا
صورت پر کچھ ادا سی۔ کبھی لبوں پر تبسم کی لہریں وہ تنہا کسی خیال میں
مستغرق تھا۔ وہ کسی کے جلووں کے لئے بے قرار تھا۔ اس کی
..... اس کی بے قرار نگاہیں ادھر ادھر اٹھ رہی تھیں۔ وہ بنسری کے
دل خوش کن آواز محسوس کر رہا تھا۔ وہ وقت جس کا سروج انتظار کر
رہا تھا ابھی بہت دور تھا۔ عرصہ انتظار میں ایک ایک لمحہ ایک

ایک سال کے برابر معلوم ہو رہا تھا۔ یہ وقت جلد گزرتا کیوں نہیں؟ وہ سوچ رہا تھا کہ گھڑیاں نے کیے بعد دیگرے بارہ بجائے ایڈیٹر نے گھڑی کی طرف گھور کر دیکھا اور چند لمحات کے لئے وہ نظریں گھڑی پر جمائے رہا اس لئے سر کے لائے لائے بالوں کو جو چہرے پر پڑے ہوئے تھے ہٹاتے ہوئے کہا۔ ”دیوی کتنی حسین ہو تم! کیا میں تم سے اظہار محبت کر سکتا ہوں۔ نہیں۔۔۔۔۔ ہرگز نہیں۔ تمہارے رعب حسن سے میرے لبوں پر مہر سکوت خود بخود چسپاں ہو جاتی ہے۔ میں اپنا افسانہ غم سناتا چاہتا ہوں مگر میرے لب۔۔۔۔۔ کیا میں تم سے یہ کہہ سکتا ہوں کہ تم بھی میری طرح شب بھر بے قرار رہتی ہو۔ مثلاً یہ میری محبت کی پہلی منزل ہے۔ نہ جانے مجھے اس جیسی کتنی اور منزلیں طے کرنا ہوں گی میں آج اپنی قسمت کا فیصلہ سننا چاہتا ہوں۔ اس وقت جبکہ تم مجھ سے یہ کہو گی۔ سروج مجھے تم سے پریم ہے تو اس وقت میں خیال کروں گا دنیا میری ہے۔ اور مجھے اپنی قسمت پر ناز ہو گا۔ کیا تم یہ جان سکتی ہو کہ مجھے تم سے کتنا پریم ہے۔ یہ چاند ستاروں اور ہوائ سے پوچھو تمہارے پیارے نام سے مجھے کتنی افسیت ہے۔۔۔۔۔ سروج نے اپنی نگاہیں اٹھا کر دیکھا۔ یہ وہی وقت تھا جس کا سروج کو بہت دیر سے انتظار تھا مکان کے تمام لوگ بے خبری کے عالم میں سو رہے تھے۔ وہ دروازہ کی طرف بڑھا اس کا چہرہ بشاش تھا۔ اس نے پردہ ہٹایا پردہ کو ایک حرکت ہوئی دروازہ سے گزر کر وہ مکان کے باہر آیا اس کے قدم جلد جلد اٹھ

رہے تھے۔ اور کوئی شے اس کو اپنی طرف کھینچ رہی تھی۔ اس نے کہا۔
 ”یہ کتنا اچھا دلکش نغمہ ہے! بنسری بجائے میں تم کتنی مایہ ناز ہو۔
 تمہارے اس نغمہ نے میری رگ رگ کو مضطرب بنا دیا۔ میرا دل کہہ رہا
 ہے تم بنسری بجائے جاؤ“ ان ہی مدھ بھری صداؤں میں سروج اب
 قریب پہنچ چکا تھا۔ اس میں اور شیلہ میں بہت تھوڑا فاصلہ تھا۔ اس نے
 دیکھا۔ شیلہ پانی میں پانوں لٹکائے ہوئے بنسری بج رہی ہے وہ اتنی
 بے خبر ہے کہ اسے مطلق علم نہیں کہ سروج کھڑا ہوا بنسری سن رہا ہے۔
 شیلہ کے کچھ گیسو اس کے سرخ رخساروں پر پڑے ہوئے تھے۔
 شیلہ نے بنسری بجانا ختم کر دیا اس نے گھوم کر دیکھا تو سروج کھڑا تھا
 اس نے اداے معصوم سے انگڑائی لیتے ہوئے ایک ہلکی سی مسکراہٹ
 کے ساتھ بنسری کو سبزہ پر پھینک دیا۔ اس وقت سروج بہت بنا کھڑا
 تھا جو کہ بنسری سن رہا تھا۔ یکا یک وہ چونکا وہاں ہاں شیلہ اسی طرح
 بھولے پن سے میرا دل کہہ رہا ہے بجائے! تم اسی طرح بج جاؤ اور میں
 اسی طرح کھڑا سنتا رہوں۔ وہی بے خودی کے عالم میں اس نے
 محبت بھرے الفاظ میں کہا: ”شیلہ شیلہ بنسری کیوں بند کر دی مجھے
 بہت پسند ہے کتنا محبت بھرا نغمہ ہے یہ“

شیلہ نے کہا ”کیا تمہیں بہت پسند ہے“ ہاں۔ سروج نے کہا۔
 ”صرف تمہاری بنسری کا نغمہ ہی نہیں بلکہ تم بھی“ شیلہ نے مسکرتا کر
 شرمانے ہوئے کہا: ”آپ مجھے کیوں شرمندہ کر رہے ہیں“ سروج نے

”مجھے چھوڑ دو مجھے چھوڑ دو“ کسی نے گرج کر غصہ کی حالت میں کہا۔
 ”رکتی نادان ہے تو مجھے کسی کی عزت کا خیال نہیں“ سروج پھر
 اسی طرف روانہ ہوا۔ وہ ایک کھلے ہوئے میدان میں تھا۔ اس نے
 بہت فاصلہ پر دو قسم کے سا دیکھے جو جلدی ہی نظروں سے غائب ہو گئے
 وہ کھڑا بکر تفکر میں غوطے لگا رہا تھا۔ اس واقعہ کو گزرے ہوئے کافی
 دن ہو چکے تھے۔ ان دنوں کی ملاقاتوں کے درمیان سروج نے شیلے سے
 کئی مرتبہ اس خوفناک چیخ کے متعلق اور اس کے یکا یک غائب ہوجانے
 کا سبب دریافت کیا لیکن شیلے نے اسے کچھ نہ بتایا اس پر سروج کو بہت
 صدمہ ہوا۔ اسی نے اس کی تمام مسرتوں کو خاک میں ملا دیا۔ اور وہ
 نہ جانے شیلے کے متعلق کیا کیا خیالات کرنے لگا ایک دن کا ذکر ہے کہ
 سروج اپنے کمرے میں بیٹھا ہوا ایک مجسمہ بنا رہا تھا اور اس کام سے حد درجہ
 دلچسپی لے رہا تھا۔ بے خبری کے عالم میں دروازہ بند کرنا بھول گیا
 سروج کا یہ روزانہ کا دستور تھا کہ وہ اس مجسمہ کو روزانہ تھوڑا تھوڑا بناتا
 اور آج بھی اسے بنا رہا تھا۔۔۔۔۔ آج آخری دن تھا۔ جبکہ وہ اس مجسمہ
 کو بنا کر تیار کر لیتا اس کو وہ بہت محفوظ طریقہ سے رکھتا۔۔۔۔۔ محبت
 کے اس راز کو کسی دن سے چھپائے ہوئے تھا۔ اسے اپنی محبت کے
 راز کے افشا ہونے کا مطلق خیال نہ تھا۔ کمرے کے دروازہ کو یکا یک
 آہٹ ہوئی اور کمرے میں کوئی داخل ہو گیا۔ یکا یک سروج چونک پڑا اسکے
 ہاتھ سے وہ مجسمہ گر کر ٹوٹ گیا۔ ایک دردناک آواز میں اس نے کہا۔

”اے شیدا!“

سرواج نے اپنے جذبات پر قابو پاتے ہوئے کہا: ”اوہ مسٹر سریش۔“
”بھٹکے بیٹھے“

سریش نے کہا۔ معاف کرنا مجھے پیارے دوست یہ میری سخت غلطی تھی۔

سرواج نے بناوٹی مسکراہٹ سے کہا کچھ مصنائت نہیں سریش۔
سریش نے بیٹھتے ہوئے کہا: ”آج تم کتنے پریشان ہو۔“
سرواج نے کہا: ”نہیں نہیں تمہارا خیال غلط ہے۔“
سریش نے پھر کیا: ”کھٹیک ہے اس لئے کہ پتلا ٹوٹ گیا۔“
سرواج نے کہا: ”کچھ نہیں یہ تو ایک کھلونا تھا۔“
”یہ اسی کا پتلا ہے جس سے تم محبت کرتے ہو۔ تم اسے فراموش کر دو۔
کیونکہ وہ تم کو فراموش کئے ہوئے ہے۔“ سریش نے کہا۔
سرواج نے کہا کون۔ میں کسی سے محبت نہیں کرتا۔“

سریش ”مجھے خوب معلوم ہے“ اس نے جیب سے پیکر نکال کر
سرواج کو دیتے ہوئے کہا: ”لو اسے دیکھو۔“ سرواج نے پیکر دیکھتے ہوئے
کہا۔ سچ بتاؤ۔ سریش (ایک زوردار آواز میں) سریش نے کہا: ”زیادہ
پوچھنے کی ضرورت نہیں اس سے بہتر اور کوئی طریقہ نہیں کہ تم اسے فراموش
کر دو۔“ سریش جا چکا تھا اور سرواج بیٹھا ہوا تھا۔ اور اپنی بد نصیبی پر آنسو
سار رہا تھا۔ وہ کہہ رہا تھا: ”افسوس مجھے علم نہ تھا۔“

شیلہ تم مجھے دھوکہ دو گی، وہ رات کتنی حسین تھی۔ جبکہ تم نے مجھ سے
 محبت کے عہد و پیمان کئے تھے میں نے سنا تھا کسی کی زبانی مجھے یاد ہے
 اور خوب یاد ہے محبت اندھی ہوتی ہے۔ شیلہ کچھ سمجھ میں نہیں آتا کیا میرے
 ساتھ دھوکہ ہو رہا ہے، جس راز کو میں مدتوں سے پوشیدہ کئے تھا آج
 وہ افشا ہو گیا۔ مجھے امید نہ تھی کہ تم میری امیدوں پر پانی پھیر دو گی۔
 دوسرے دن شیلہ رات کو سریش سے کہہ رہی تھی۔ مگر مجھے تمہاری
 محبت کا خیال ہے اور اس کے بھولے پن کا۔ وہ تم کو کافی عرصہ ہوا فراوان
 کرچکے تم اب تک ان کی یاد کرتی ہو۔ تم بھی انھیں بھول جاؤ۔ میں
 نہیں کہہ سکتی کہ وہ مجھے اتنی جلد بھول گئے۔ سریش نے جواب دیا۔ شیلہ
 ان باتوں کو چھوڑ دو وہ سنے تھے۔ شیلہ نے جواب میں کہا۔ نہیں وہ ضرور
 مجھے یاد کرتے ہوں گے۔

سریش نے کہا کہ اسی لئے کہ تم ان سے راتوں کو چوری سے ملاقاتیں
 کیا کرتی تھیں۔ ہاں شیلہ سونو میں ایک بات اور بھول گیا۔ سونو پرانہ ہانا
 تمہاری ماں مجھے وچن دے چکیں تم جانتی ہو تمہاری شادی مجھ سے
 ہو گی۔ اور شادی کے دن بہت قریب ہیں۔

شیلہ نے درد بھرے آواز میں کہا۔ ہاں مجھے معلوم ہے اور آج ہی
 ماں نے مجھ سے کہا تھا۔ شیلہ اپنے غم میں ڈوبی ہوئی تھی۔ اسکی خوبصورت
 بنسری سبزہ پر پڑی تھی وہ بنسری اٹھانا بھول گئی۔ شیلہ کا خیال تھا
 کہ وہ دوسرے دن ایک مرتبہ سروج سے پھرے۔ وہ اور سریش دونوں

اٹھ کر ندی کے کنارے سے چند لمحات میں غائب ہو گئے۔

آج ہی کی رات کو شیلہ سروج سے ملاقات کرنا چاہتی تھی۔ چاندنی راتوں کی طرح یہ بھی وہی رات تھی۔ وہی چاندنی وہی ستارے وہی منظر تھا۔ سروج ندی کے کنارے بیٹھا ہوا تھا۔ اس نے شیلہ کی بنسری کو سبزہ پر پایا اور اس کو اٹھاتے ہوئے کہا: شیلہ میرے واسطے ایک ہی یادگار چھوڑ گئی۔ شیلہ سروج کے مکان پر گئی۔ لیکن سروج موجود نہ تھا۔ اسے اپنی بنسری کا خیال آیا اور ندی کی جانب روانہ ہوئی ندی کے قریب پہنچتے ہی اس نے ایک نغمہ سنا جو کہ درمیں بھرا ہوا تھا۔ وہ آواز پہچان گئی یہ سروج ہی تھا۔ قریب پہنچتے ہوئے اس نے کہا: سروج سروج!! اسکی آنکھوں سے بے اختیار آنسو بہ رہے تھے سروج نے اپنا سر اٹھا یا وہ کچھ دیر خاموش رہا۔ اور کہا: ”کہو شیلہ کہا کہنا چاہتی ہو؟ شیلہ نے آنکھوں میں اشک بھرتے ہوئے کہا: ”مجھے معاف کرنا سروج۔“

اس نے جواب دیا: ”شیلہ تم نے کوئی قصور نہیں کیا۔“

(شیلہ نے گردن جھکالی، ہاں شیلہ مجھے معلوم ہے۔ تمہاری شادی کی تمہیں مبارکباد پیش کرتا ہوں۔ میں نے سریش کے منہ سے سنا تھا لیکن آنکھوں نے یہ نہیں بتایا کہ کس سے شادی ہوگی۔ کیا تم بتا سکتی ہو؟ شیلہ کی آنکھوں سے دو گہرنا یا بٹپاک پڑے اس نے کہا: ”سریش سے۔“ سریش نے تمہارے متعلق یہ کہا تھا۔ شیلہ سروج کو بھول جاؤ وہ تمہیں بھول چکے ہیں اور وہ کسی اور سے محبت کرتے ہیں۔ کیا آپ مجھے بتا سکتے

ہیں کہ آپ کس سے محبت کرتے ہیں؟

سُروج نے کہا: ”شیلہ میں اس دنیا میں تمہارے سوا کسی سے محبت نہیں کرتا۔ سریش نے مجھ سے بھی یہی کہا تھا۔ شیلہ کو فراموش کر دو۔ کیونکہ وہ تم کو بھول چکی ہے۔ شیلہ میرے ساتھ دھوکہ کیا گیا ہے ایک دوست ہوتے ہوئے سریش نے مجھے دھوکہ دیا۔ آہ مجھے اس کا علم نہ تھا۔۔۔۔۔“ سُروج کی آنکھیں انگارے کی طرح سرخ ہو رہی تھیں! وہ غصہ سے پاگل ہو رہا تھا۔

”انتقام۔۔۔۔۔ انتقام۔۔۔۔۔ ضرور میں آج سریش سے انتقام لوں گا۔ خواہ میری جان ہی کیوں نہ جائے“ شیلہ نے کہا کہ سخت نادانی ہے یہ تمہاری۔ غصہ بہت بُری شے ہے۔ تم اسے معاف کر دو۔۔۔۔۔ تم اسے معاف کر دو۔ سُروج نے کہا: ”کیا ایک دوست کا یہی فرض ہے۔ تم ہی بتاؤ نہ شیلہ“ شیلہ نے محبت بھرے الفاظ میں کہا: ”نہیں تمہیں ضرور معاف کرنا ہوگا“ سُروج نے جواب دیا اچھا دیوی میں نے اسے معاف کیا؟“ سُروج نے کہا اچھا شیلہ میں جاتا ہوں ہاں ایک بات یاد آئی“ ”لو یہ تمہاری بنسری“ شیلہ نے بنسری لیتے ہوئے کہا: ”شکریہ۔۔۔۔۔ یہ بنسری آپ کو کہاں سے ملی“ سُروج یہیں سے ملی تھی۔ یہیں کنارے پر پڑی تھی۔۔۔۔۔“ ”ٹھیک ہے میں بھول گئی تھی“ سُروج نے کہا اچھا شیلہ جاتا ہوں۔ خدا حافظ نمستے! اس نے ایک الوداعی سلام کیا۔

بیٹی ہوئی تیں

(از عبد الرحمن دہلوی)

موسم گرما گزرا کر جب میں شملہ سے بمبئی لوٹا تو میرے نوکر نے دو
دھائی ماہ کی وہ ڈاک جو بمبئی کے پتہ پر آئی تھی میرے سامنے ناشتہ
کے بعد دکھلائی۔ میں نے سگریٹ سلاگا کر ایک ایک خط کو پڑھنا شروع
کیا۔ میں اپنے پرانے دوست جاوید کے خط کو پڑھ ہی رہا تھا کہ میری
نظر ایک لفافہ پر پڑی جس پر لکھا تھا۔
”اس کے نام“

جو مجھے نہیں جانتا،

میں نے تعجب اور اشتیاق کے ساتھ اس لفافہ کو چاک کیا۔ اس میں
لکھا تھا۔

”دل و جان کے مالک۔ میرے لڑکے کا کل انتقال ہوا ہے، یہ میرا
اکلوتا لڑکا تھا۔ تین دن اور تین راتیں مجھے جاگتے ہوئے گزر گئی ہیں
لڑکے کو انفلو انزا ہوا۔ سخت کرب و بے چینی اور شدید بخار میں تین رات
تڑپ تڑپ کر گزاریں میں اس کی لاش کے قریب لکڑی کی تپائی پر بیٹھی
ہوں، بچہ نے جس وقت دم توڑا میں موجود تھی اس کی روحانی و جسمانی

اذیت کو سکرات موت کو اپنی آنکھ سے دیکھا، آہ! کسخت مجھ بد نصیب کو
 کیوں نہ آگئی، میری محبت اور تمناؤں کا مرکز ہمیشہ کے لئے ختم ہو گیا ہے
 میرے سامنے اس وقت یہ لڑکا اپنے پلنگ پر لیٹا ہوا ہے بالکل اس حالت
 میں جیسے سو رہا ہو، بڑی بڑی سیاہ آنکھیں جن سے ذہانت اور لیاقت
 کا نور جھلکتا تھا۔ اب ہمیشہ کے لئے بند ہو گئی ہیں، میں نے دونوں ہاتھ
 سینہ پر رکھ کر سفید چادر ڈال دی ہے اور قریب کی میز پر بیٹھی یہ خط آپ کو
 تحریر کر رہی ہوں، دنیا میں اب صرف ایک ہستی ہے جس کا مجھ سے کوئی
 تعلق باقی رہ گیا ہے۔۔۔۔۔ وہ آپ ہیں! یہ بات کیسی تعجب انگیز معلوم
 ہوگی کہ میرا اور آپ کا کوئی تعلق ہو۔ لیکن آپ حیران نہ ہوں میں ابھی بتاتی
 ہوں۔ آپ غور کر رہے ہوں گے کہ میں تو اس عورت کو جانتا بھی نہیں کہ
 کون ہے نہ اس خط میں اس کا نام ظاہر ہے لیکن میں آپ کو یقین دلاتی
 ہوں کہ آپ مجھے جانتے ہیں خوب جانتے ہیں۔۔۔۔۔ لیکن
 بھول گئے! میں نے میز پر تیز روشنی رکھ چھوڑی ہے۔ کمرہ میں
 روشنی بڑھ گئی ہے اور مردہ لڑکے کے سفید و سرخ چہرہ پر یہ تیز روشنی
 پڑ رہی ہے۔ اس کے چہرہ کے خط و خال سے اس کی زندگی کے واقعات
 اور اپنی حیات المیہ کے تمام نقشے ایک فلم کی صورت میں میری ذہنی آنکھ
 کے پردہ پر حرکت کر رہے ہیں، مجھے خود بھی بخار چڑھ رہا ہے۔ آج کل
 تمام شہر میں، نقل و اثر کا دور دورہ ہے۔ میرا سر چکر رہا ہے اور اختلاج
 بھی ہو رہا ہے، میں اس صدمہ کو یقیناً برداشت نہیں کر سکتی، اس خط

کے ختم ہونے پر میری روح ہڈیوں کے پیچرہ کو توڑ کر باہر نکل جائے گی۔

بہت اچھا ہو گا۔۔۔ جس قدر منزل قریب آجائے، مسافر کو آرام ملتا ہے، آج میں صرف آپ سے باتیں کرنا چاہتی ہوں۔ میں زندگی میں پہلی مرتبہ سب کچھ کہہ دینے پر آمادہ ہوئی ہوں اس وقت تک جس راز کو امانت کی طرح حفاظت سے رکھا تھا، اسے اس شخص کے حوالے کر رہی

ہوں۔ جس کا وہ مالک ہے، دنیا میرے راز سے آگاہ نہیں۔۔۔ اور آپ آگاہ ہیں لیکن بھول گئے! جس وقت یہ خط پہنچے گا۔ میں ختم ہو چکی ہوں گی بہت ممکن ہے اس وقت آپ رنجیدہ خاطر ہوں۔ لیکن میں اس دنیا میں نہیں ہوں گی آپ کی پشیمانی یا شاید پریشانی میرے لئے کس کام سے کی مرے قتل کے بعد اس نے جفا سے توبہ ہائے اس زود پشیمان کا پشیمان ہونا

اگر اس موذی حملہ سے بچ گئی تو اس خط کو چاک کر دوں گی اور جس طرح آج تک اس راز کی حفاظت کی ہے۔ اسی طرح یہ راز کبھی محفوظ ہو جائیگا میں پھر خاموش زندگی بسر کرنے لگوں گی، اگر زندہ نہ رہی تو یہ خط کسی نہ کسی طرح ڈاک میں ڈال دیا جائے گا۔ جس کام میں نے انتظام کر لیا ہے جس وقت یہ تحریر آپ کے ہاتھ میں پہنچے گی۔ اس وقت میں مر چکی ہوں گی۔ اور آپ اس تحریر کو یہ سمجھ کر پڑھیں کہ یہ ایک مردہ عورت کی پہلی اور آخری تحریر ہے۔ ادبیت سے دور دلکشی سے معرّا اور شاعری سے خالی مگر دل کی کہانی ہے اور دل کی زبانی ہے۔ اس لئے اس میں واقعیت ہے جسے آپ اپنے تاولوں میں ڈرامی کیفیت کہتے ہیں اس میں جوش ہے۔ سچے

واقعات کا نشہ ہے، پاک اُلفت کا سوز ہے۔ ولفگاری محبت کا جذبہ ہے غرض
 سب کچھ ہے! آپ کو ایک مردہ عورت کی تحریر سے خالفت ہونے کی
 ضرورت نہیں وہ نہ آپ کی محبت کی طلبگار ہے نہ آپ سے شفقت و توجہ
 کی اپیل کرتی ہے نہ کسی تالیف قلبی کی محتاج۔ — وہ اس دنیا ہی
 میں نہیں ہے۔ یہ تو ایک میری زندگی کا افسانہ ہے اس عورت کی جس کی
 زندگی اول سے آخر تک آپ کے لئے وقف رہی۔ وہ آپ کی خاطر سانس
 لیتی تھی۔ اور اب جان بھی آپ کے لئے دی ہے، میں آپ سے صرف
 ایک چیز کی طالب ہوں۔ وہ یہ کہ آپ اس خط کو پڑھئے اور اس پر یقین
 کیجئے، اسے جھوٹ نہ سمجھئے۔ آپ یہ بات اچھی طرح جانتے ہیں کہ ایک ماں اپنے
 لڑکے کی لاش کے پاس بیٹھ کر کبھی جھوٹ نہیں بولے گی۔ بہر حال اسے پڑھئے
 اور اسے سچ سمجھئے میں اپنی زندگی کا فلم آپ کو دکھانا چاہتی ہوں۔ پوری
 داستان نہیں سناؤں گی۔ گھبراہٹ نہیں، یہ وہ زندگی ہے جو صرف اس وقت
 سے شروع ہوتی ہے جب میں نے پہلی بار آپ کو دیکھا میں اس سے پہلے بھی دنیا
 میں تھی۔ لیکن اس عہد کو کوئی خاص اہمیت نہیں دیتی۔ میری زندگی دراصل
 اس وقت سے شروع ہوتی ہے جب میں نے پہلی بار آپ کو دیکھا اس سے
 پہلے میری زندگی کیسے گزر رہی تھی۔ اس کی یاد اب ذہن سے محو ہو چکی ہے
 اس لئے بیان نہیں کیا جاسکتی۔ نہ اسے یاد کرنے سے کوئی فائدہ ہے۔ پہلی
 بار جب میں نے آپ کو دیکھا اس وقت میری عمر کل بارہ برس کی تھی اور آپ
 اس مکان میں رہتے تھے۔ جس میں اس وقت میں اسی جگہ جہاں

اس وقت میرا خط — میری زندگی کی آخری روداد —
 آپ پڑھ رہے ہیں۔ آپ جس بالا خانہ میں رہتے تھے اس کے اوپر کے
 زینہ کے عین سامنے کے کمرہ میں ہم لوگ رہا کرتے تھے۔ وہ چھوٹا سا بالا خانہ
 جس میں طوطے کا پنجرہ لٹکا رہتا تھا، ہمارا ہی تھا، یعنی میرا اور میری
 ماں کا۔ میں اس وقت اس جگہ رہتی تھی، اب کہیں اور ہوں —
 بتانے سے کیا فائدہ !

آپ مجھ کو یقیناً بھول گئے ہوں گے۔ میری ماں کو بھی بھول گئے ہوں گے
 جن کے ساتھ میں آپ کے کمرہ کے سامنے والے کمرہ میں رہا کرتی تھی۔ شاید
 آپ کو یاد آئے کہ اس کمرہ میں ایک فوجی جمعدار کی بیوہ اور اس کی اکلوتی
 لڑکی رہا کرتی تھی۔ اب میری والدہ کا انتقال ہو چکا ہے، میں مرتے وقت ایک بچہ
 کی ماں تھی، مگر اب یہ بچہ مر چکا ہے۔ اور اب میں بھی مر چکی ہوں، آپ کو
 بھلا کیسے یاد آ سکتا ہے؟ کہ میں کون تھی شاید آپ کو میرا نام معلوم نہ ہو
 کیونکہ ہمارے کمرہ پر کوئی بورڈ اور نام کی پلیٹ نہ تھی اور نہ ہمارے یہاں
 کوئی ملنے جلنے آیا کرتا تھا۔ ہم لوگ بہت خاموش زندگی بسر کرتے تھے
 زیادہ باہر نہیں جاتے تھے آپ کو پندرہ سال کی بات بھلا کیسے یاد رہ سکتی
 ہے، آپ یقیناً بھول گئے ہوں گے، لیکن مجھے وہ واقعات جو اس طویل
 وقفہ کے دوران میں گزرے بخوبی یاد ہیں۔ میں کس طرح بھول سکتی
 ہوں! جس وقت سے آپ کے آنے کی اطلاع ہوئی میں اس وقت سے
 اس وقت تک کے واقعات نہایت صفائی اور خوش اسلوبی کے ساتھ

بیان کر سکتی ہوں، آپ جس کمرہ میں مقیم ہیں وہاں آپ کے آنے سے پہلے
 دو میاں بیوی رہتے تھے، بڑے جھگڑا لوگ تھے۔ ہر وقت آپس میں دغا دیتی
 کرتے رہتے، میاں شرابی تھے اور جب شراب کے نشہ میں چور ہوتے تھے تو
 بیوی اکھیں مارتی تھیں، غرض آئے دن یہی شور و شغب رہتا تھا، اور
 ہم لوگوں کے لئے خاص طور پر تکلیف کا باعث ہوتا تھا، جس وقت
 ہم نے یہ سنا کہ سامنے والے کمرہ میں ایک مصنف اور شریف آدمی آنے
 والے ہیں تو ہماری خوشی کی کوئی حد نہ رہی ہم نے سمجھا کہ ہماری مصیبتوں کا
 اب خاتمہ ہوا اس یاجی پڑوسی کی وجہ سے جو تکلیف اور کوفت ہوتی تھی اب دور
 ہو جائے گی، آپ کے آنے کی اطلاع ہوئی بڑا بالاخانہ اور اس کے ارد گرد
 چھوٹے کمرے صحن و دروازہ وغیرہ صاف کرائے گئے، اور ایک دن نیچے
 سڑک پر اسباب کا ایک کھیلہ کھڑا ہوا نظر آیا۔ میں نے اپنے برآمدہ میں
 کھڑے ہو کر فرنیچر کے اترنے اور اوپر لے جانے کا تماشہ دیکھا۔ آپ کا خاندانی
 ملازم آپ کے ہمراہ تھا۔ اس نے سامان اتر دیا، کمرہ میں جہاں جہاز ضرور
 تھی وہاں اس سامان کو رکھوا یا۔ تصویریں دیواروں پر لگوائیں کٹھروں
 اور جوڑوں پر روغن کرائے غرض تمام کچھ چین کر دیا۔ دوسرے روز آپ کی
 کتابوں کا کھیلہ آیا۔ کیا کہوں آپ کی کتابوں کا انبار دیکھ کر دل کو کس قدر
 مسرت حاصل ہوئی۔ چھوٹی بڑی مجلد اور غیر مجلد کتابوں اور اخباروں اور
 رسالوں وغیرہ کا ایک ڈھیر تھا؛ میرے پاس بھی چند کتابیں تھیں چھوٹی
 چھوٹی چھوٹی اور بے حیثیت کتابیں۔ میں جب اپنی ان کتابوں کا آپ

کی کتابوں کے انبار سے مقابلہ کرتی تھی تو دل ہی دل میں خفیف ہوتی
 تھی، نہ معلوم کیوں؟ آپ جانتے ہیں۔ یہ سب تفصیلات اور جزوی
 واقعات میں کیوں لکھ رہی ہوں۔ — صرف یہ دکھانے کے لئے
 کہ آپ میری زندگی میں کیوں کر داخل ہوئے، آپ نے میری حیات اور
 میرے ذہن پر پہلی بار کیسے اثر ڈالا، کیوں کر تسلط قائم کیا، ان حالات
 نے میری زندگی پر اس قدر کیا اثر کیا، اس کی داستان آگے ہے، جب تک
 میں نے آپ کو نہیں دیکھا یہ سمجھی تھی کہ آپ ایک بوڑھے آدمی ہوں گے
 ایک طویل و سفید ڈاڑھی ہوگی، آنکھوں پر عینک ہوگی، لکھنے پڑھنے کی
 وجہ سے کمر خمیدہ ہو گئی ہوگی غرض کہ سن سالی اور کمزوری کا اعلان اور نمونہ
 ہوں گے، لیکن میری حیرت کی کوئی انتہا نہ رہی یہ دیکھ کر کہ سامان آنے کے
 تیسرے دن آپ ایک ٹیکسی میں بیٹھ کر آئے۔ سب سے پہلے آپ کے ملازم
 نے اتر کر ٹیکسی کا دروازہ کھولا۔ اور آپ کچھلی نشست پر سے اُٹھے۔ باہر
 نکلتے ایک طویل قامت۔ جوان العمر، خوش رو و نوجوان — اور اتنے
 نامور اور اتنے بڑے مصنف، اوائل عمری میں اتنی شہرت و توقیر حاصل کر لی
 بیسوں ناولوں کے مصنف اور مشہور افسانہ نویس کا یہ چلیہ دیکھ کر میں دنگ
 رہ گئی۔ آپ نے نہایت تیزی سے زمین پر قدم رکھا۔ ادب پھرتی کے ساتھ
 چڑھنا شروع کر دیا۔ میں آپ کی اس برق رفتاری، چستی اور جسمانی بے
 دھج کو دیکھ کر بہت متعجب ہوئی پھر متاثر ہوئی، آپ کی یہ ادب مجھے بہت
 بھائی اور اب تک آپ کو دل و جان سے چاہتی ہوں، دل و دماغ سے کام

والے کتابوں کے کیڑے۔ مصنف کے لئے کھلاڑیوں کا سا جسم اور جب کہ میری عمر صرف بارہ سال کی تھی۔ آسانی کے ساتھ سمجھ میں نہ آسکتی تھی، اور نہ آئی، میں کسی قدر متعجب اور قدرے خوش ہوئی اور اپنے کمرہ میں واپس آگئی اور اس وقت کا انتظار کرنے لگی، آپ دوبارہ باہر نکلیں اور میں دیکھوں، آپ کو دیکھنے کے لئے میری بقیہ رسی ایک معصوم بچہ کی بچینی و محسن طبیعت کا نتیجہ تھی۔ اس کے علاوہ کوئی اور جذبہ کوئی پوشیدہ جس کام نہیں کر رہی تھی۔

آپ نہیں سمجھ سکتے کہ آپ کو دیکھ کر میری حالت کیا ہوئی تھی میرے جذبات کا کیا عالم ہوتا تھا، ایک لڑکی جو ابھی دنیا کے کسی معاملہ سے آگاہ نہ تھی، ایک شہرہ آفاق ادیب کو اپنا پڑوسی دیکھ کر کس قدر سرور و شادمان ہو سکتی ہے، اس کا اندازہ صرف وہی لوگ لگا سکتے ہیں جو کبھی مصنفوں کے ہمسایہ بنکر رہے ہیں، میں روزانہ آپ کو آتے جاتے دیکھا کرتی تھی لیکن آپ نے مجھے کبھی نہیں دیکھا، اور نہ دیکھنے کی کوئی وجہ تھی۔ میرے برآمدہ سے آپ کے آنے جانے اور آپ کے پاس آنے والے ملاقاتیوں کو پورا اندازہ ہو سکتا تھا، لیکن کوئی شخص مجھے نہیں دیکھ سکتا تھا کیونکہ میرے مکان کی بناوٹ ہی کچھ ایسی تھی۔ آپ کے پاس زیادہ تر کاجوں کے لڑکے آیا کرتے تھے۔ غل مچاتے۔ گاتے اور آپس میں زور زور سے باتیں کرتے ہوئے زینہ پر چڑھا کرتے تھے۔ آپ ان لڑکوں سے گھنٹوں باتیں کیا کرتے تھے۔ غرض ہر وقت ایک ادبی تعلیمی ماحول میں رہتے

تھے اکثر اوقات آپ کے پاس نوجوان لڑکیاں آپ کے ناولوں کی شہرت سن کر آتی تھیں۔ آپ کی تعریف کرنے اور آپ سے میل ملاپ بڑھانے مجھے اس وقت معلوم نہ تھا کہ لڑکیوں کا اور جوان عورتوں کا آپ کے تصنیفی مشاغل سے کیا تعلق ہے، لیکن اب سمجھ گئی ہوں، اُس وقت مجھے یہ دیکھ کر خوشی ہوتی تھی کہ آپ کے مداحوں میں عورتیں اور جوان عورتیں بھی شامل ہیں اور آپ کو عورت سے ملنے جلنے میں کوئی عذر اور تکلف نہیں ہوتا۔ اس حقیقت سے مجھے ایک اندرونی خوشی بھی ہوتی تھی کہ کسی نہ کسی دن بھی آپ کے حرم ادب میں باریاب ہوں گی۔ اور آپ کے ناولوں اور افسانوں کے متعلق میں بھی کسی دن ایک چھی رے آپ کے سامنے پیش کر سکوں گی۔ اس وقت میری عمر صرف بارہ سال کی تھی جیسا کہ میں اوپر بیان کر چکی ہوں اور اس لئے میں اس قابل نہیں ہوتی تھی کہ اس اندرونی جستجو اور لگاؤ کا سبب دریافت کر سکتی جو مجھ میں آپ کے لئے پیدا ہو گیا تھا۔ مجھے کیا معلوم تھا کہ جستجو خاموش دراصل محبت تھی میں نے آپ کو معصومانہ الفت کی نظروں سے تو پہلے دن سے دیکھنا شروع کر دیا تھا، میں نے آپ کے قدموں میں حل اس روز نثار کیا جس روز آپ کسی جگہ سے اپنے گھر کو واپس آ رہے تھے اور میں بالاخانہ کے نیچے پٹری پر کھڑی تھی۔ یا وہ دن میں اسکول کے ایک ہمراہی کے ساتھ کھڑی باتیں کر رہی تھی کہ یکایک ایک موٹر آکر رُکی اور آپ اندر سے نکلے تیزی اور ہستی کے ساتھ، آپ کی یہ چال مجھے اس وقت

بہت ہی پسند آئی، اب بھی پسند ہے، میرے دل میں فوراً یہ خیال آیا کہ
 زینہ کا دروازہ آپ کے لئے کھول دوں، اور کسی طرح آپ کی راہ میں آکر
 جسم سے متصادم ہو جاؤں، شاید اسی طرح ایک دلچسپ تعارف ہو جائے
 چنانچہ میں نے ایسا ہی کیا اور جلد ہی سے آگے آئی اور زینہ کا دروازہ
 کھول دیا، اسی اثنا میں آپ بھی آگے اور میں آپ سے ٹکرا گئی اور آپ
 نے شکریہ کا لفظ کہہ کر آگے بڑھنے کی کوشش کی مگر جاتے جاتے میری
 طرف مدھ بھری نظروں سے دیکھا، ان نظروں میں کیا جادو تھا، کیا
 قیامت تھی۔ کیا بجلی تھی کہ میرا سارا وجود آپ کے لئے وقف ہو گیا
 آپ کی یہ نظریں میرے لئے ایک پر حیات آغوش کا کام دے گئیں۔ اور میں
 بھی خجل ہو کر بلکہ گھبرا کر پیچھے ہٹی، میرا گھبراہٹا قدرتی تھا۔ کیونکہ یہ پہلا موقع
 تھا کہ اس طرح آپ سے دوچار ہوئی۔ میرے اسکول کے ہمراہی تھے
 مجھے کسی قدر گھبراہٹ ہو ا دیکھ کر کہا، آپ انہیں دیکھ کر کیوں گھبرا گئیں، یہ
 کون صاحب ہیں؟ کیا آپ ان سے متاثر ہیں؟ میں نے کسی قدر ترش روئی کے
 ساتھ ان بہودہ سوالات کا جواب دیا۔ اور کہا آپ میرے معاملات میں دخل
 نہ دیں۔ یہ کہہ کر میں اپنے کمرہ میں واپس آگئی اور گھنٹوں آپ کے تصور میں
 گزار دئے۔ یہ تھی محبت کے پہلے تیر کی غلش۔ میں اُس دن سے
 آپ سے محبت کرتی ہوں۔ آپ نے محبت اور چاہت کا لفظ اس سے پہلے
 بیسویں عورتوں کی زبان سے سنا ہوگا۔ اور بہت ممکن ہے کہ انہیں واقعی
 طور پر آپ سے الفت بھی ہو، لیکن میں آپ کو یقین دلاتی ہوں کہ جیسی محبت

مجھے ہوئی تھی اور اس وقت تک قائم ہے نہ کبھی ہوئی اور نہ ہوگی نہ آپ
 سے آج تک کسی نے ایسی محبت کی ہے، میں نے جس ایثار والہانہ عقیدت
 صبر و رضا اور غلامانہ اُلفت کے ساتھ آپ کو چاہا ہے۔ اسکی شدت اور عروج
 کیفیات سے آپ واقف نہیں۔ کیونکہ آپ نے کبھی کسی عورت سے حقیقی
 معنوں میں عشق نہیں کیا، ایک لڑکی، ایک مشہور مصنف کے لئے اپنے
 دل میں جو خاموش اُلفت کی پرورش کرتی ہے اور اس پر جس سرگرمی اور
 سرجوشی سے قائم رہتی ہے، اس کی مثال بہت کم جگہ ملے گی، میں ایک
 انجان لڑکی تھی۔ اکیلی اور بے یار و مددگار تھی، میرا کوئی دوست یا میری
 کوئی سہیلی ایسی نہ تھی جس سے اپنا حال کہہ سکتی۔ مشورہ کر سکتی یا محبت
 کے باب میں ان سے اچھی بُری رائے لے سکتی، میری دنیا بس مجھ تک
 محدود تھی۔ دوسری عورتیں آپ سے محبت کی دعوے دار تھیں لیکن
 دراصل وہ آپ سے حقیقی محبت نہیں کرتی تھیں، میں بے لاگ اور بے غمن
 محبت کرتی تھی، کسی کو اس کا علم نہ خود آپ کو اس کا علم تھا۔ میں خود
 بھی نہ جانتی تھی کہ آپ کی طرف بڑھنے کا یہ جذبہ پرشوق تجسس و دیدار
 طلبی سے بڑھ کر اب محبت کی حد تک کیوں پہنچ رہا ہے، میں نے یہ خیال
 کر کے کہ آپ ایک مصنف ہیں اور کتب بینی کے دلدادہ اپنی کتابیں اور
 زیادہ شوق سے پڑھتی شروع کر دی۔ باہر کی کتابیں بہت سی پڑھیں
 غرض ہر وقت پڑھنے لکھنے میں لگی رہتی تھی، جس کا نتیجہ یہ ہوا کہ میں مدرسہ
 میں بہت ذہین مشہور ہو گئی۔ اور یکایک میری لیاقت کا پرجوش شروع ہوا۔

میں دل ہی دل میں خوش تھی کہ یہ سب آپکی وجہ سے ہوا ہے، میں اپنی جات
 میں اول آئی، والدہ نے مجھے پیار کیا، استانیوں نے تعریف کی —
 لیکن آپ کو معلوم نہ ہو سکا کہ آپ کی ایک حقیقی پرستار کس منزل میں
 جا رہی ہے، اب میں ہر وقت آپ ہی کا خیال کرتی تھی، دن بھر اپنی زندگی
 کے آئندہ مناظر کی خیالی تصویریں بناتی رہتی تھی، ان میں بے حقیقت
 خوابوں کے پردے طلسمی تصورات کی رنگ کاریاں اور قیاسی خوبصورتی
 اگر کاغذ پر منتقل ہو سکتیں تو میں ضرور آپ کو دکھاتی — میں نے اس
 دور الفت میں کیا کیا طفلانہ حرکتیں نہیں کیں! آتے جاتے آپ کے دروازے
 کے ہینڈل کو چومتی تھی یہ سمجھ کر کہ آپ اسے چھوتے ہیں، کبھی کبھی اس دروازے
 پر آنکھیں ملتی تھی۔ اگر زمین پر کوئی سگریٹ کا پڑا ہوا ٹکڑا ملتا تھا تو اسے
 اٹھا کر لے آتی اور چھپا کر رکھ لیتی۔ تنہائی میں گھٹنوں سے دیکھا کرتی تھی، اور
 پیار کرتی تھی غرض اس قسم کی سینکڑوں باتیں ہیں جنہیں میں پوری طرح
 بیان نہیں کر سکتی، میرے والد کا عرصہ ہوا انتقال ہو چکا تھا، والدہ کو ایک
 چھوٹی سی منشن ہمارے والد کے زمانہ کی ملتی تھی جن پر ہمارا گزر ہوتا تھا
 اتفاق سے ہمارے ایک رشتہ دار پوتا میں رہتے تھے جو ایک مالدار آدمی
 تھے کبھی کبھی اس شہر میں بھی آتے تھے، ایک دن وہ آئے اور ہمارے
 ہاں ٹھہرے کئی دن تک رہے، مجھے ان کے آنے کی کوئی خوشی نہ ہوئی بلکہ
 جانے کا رنج ہوا۔ کیونکہ آپ کے خیال میں ہر وقت لگی رہتی تھی، اور اسی حال
 میں مگن تھی۔ خواہ کوئی آئے خواہ کوئی جائے مجھے کوئی سروکار نہ تھا، ایک

ایک دن میری والدہ نے مجھے بلایا اور کہا بیٹی میں تم سے ایک خاص بات
کہنا چاہتی ہوں۔ میں یہ جملہ سن کر کسی قدر پریشان اور خوف زدہ ہوئی کہ
شاید اماں کو میری حالات کا علم ہو گیا ہے، وہ میری محبت سے واقف
ہو گئی ہیں اور مجھے سخت سست کہیں گی، میں ڈرنے ڈرنے ان کے قریب
گئی انھیں لئے بڑی شفقت سے میرے سر پر ہاتھ رکھا اور کہا بیٹی تمہیں
نہیں معلوم ہے ہم لوگ غریب آدمی ہیں اس پنشن پر گزارا کرتے ہو سکتا
اور مجھے تمہاری شادی کی بھی فکر ہے مگر جب تک مالی حالت اچھی نہ ہو
کچھ بھی نہیں ہو سکتا۔ ہمارے یہاں پونا سے جو صاحب آکر رہتے تھے،
وہ ہمارے عزیز ہیں اور تمہارے والد کے دوست ہیں اور مال دار
آدمی ہیں۔ انھوں نے کہا ہے کہ وہ اپنے بنگلہ میں ایک چھوٹا سا حصہ
ہم لوگوں کے لئے آسانی سے دے سکتے ہیں، اور وہاں پر تمہاری تعلیم
وغیرہ کا بھی نہایت اعلیٰ انتظام ہو جائے گا۔ اس لئے میں نے فیصلہ کیا ہے
کہ اس مہینے کے آخر میں یہ شہر چھوڑ دوں، اور پونا (PONA) چلی جاؤں
وہاں ہم ایک رشتہ دار کے یہاں رہیں گے، اور بہتر زندگی کا آغاز ہو گا،
میں یہ سن کر سنائے میں آگئی! کیا واقعی مجھے یہ شہر چھوڑنا پڑے گا، وہ
پیارا شہر جس میں ہر وقت آپ کے دیدار ہوتے تھے۔۔۔ جہاں ایک ایک
لمحہ میں آپ کے انتظار کی لذت میں کاٹتی تھی، وہ شہر جس کی سڑکوں پر
آپ چلتے تھے، پھرتے تھے، اور جو میرے لئے دنیا کی مقدس ترین سرزمین
تھی، کیا مجھے ایسا شہر چھوڑنا پڑے گا۔۔۔ یہ تھے وہ خیالات

جو اس سیرے ذہن میں پے در پے آئے اور میرا ذہن چکرائے لگا، میں فوراً سنبھلی
کوئی خواب نہیں دیا، اور اٹھ کر علی گئی، میری متاثر نظروں سے میری والدہ
نے یہ اندازہ لگایا ہوگا کہ پندرہنشی شہر چھوڑنے کا مجھے رنج ہے۔

لیکن آہ انھیں کیا معلوم تھا کہ ان کے فیصلہ سے میرے دل پر کیا بیتی،
میرے ہوش و حواس ٹھکائے نہ تھے، میں اپنے چھوٹے برآمدے میں
اگر بیٹھ گئی، اور دونوں ہاتھوں سے چکرائے والے سر کو پکڑ لیا یہ خیال
کہ میں اپنی والدہ کو اس شہر میں رہنے پر مجبور کروں بالکل مقبول تھا
کیونکہ میری والدہ کے فیصلے بہت کم بدلتے تھے اور میں تو ان فیصلوں
میں کبھی ترمیم کرا ہی نہیں سکتی تھی، علاوہ ازیں اس شہر میں غربت کی زندگی
بسر کرنے پر اصرار کرنے کے لئے میرے پاس کوئی معقول دلیل نہ تھی جو
انھیں قائل کر سکتی، یہ حال میں ان سے کچھ نہیں کہہ سکتی تھی، ہاں رات
بھر اپنے دل سے باتیں کرتی رہی اور بہت دیر تک باتیں کرتی رہی
اور روئی۔۔۔۔۔ مگر آپ کو کیا معلوم ہے؟۔۔۔۔۔ !!

یہ آخری دن تھا، اور میں نے سوچ لیا تھا کہ آج آپ سے ضرور
ملاقات کروں گی، خواہ کچھ بھی ہو جائے۔ آج میری والدہ ایک تماشہ
میں گئی ہوئی تھیں، مکان پر کوئی نہ تھا، اس لئے آپ تک پہنچنا میرے
لئے آسان ہو گیا تھا۔ میں آپ کے دروازہ تک پہنچی جسم پر لرزہ طاری
ہو گیا، شوق ملاقات خوف رسوائی سے کسی قدر مضطرب تھی۔ میں نے دروازہ
پر ہونچ کر کانپتے ہوئے ہاتھوں سے گھنٹی بجائی۔ جس کے بجنے کی آواز میرے

کانوں میں آرہی تھی۔ اگر آپ اس وقت آجاتے تو میں یہ کہتی کہ مجھے اپنی کنیز بنا کر رکھ لیجئے، مگر مجھے اس شہر سے ہرگز ہرگز نہ جانے دیجئے، ایک نوجوان لڑکی کے منہ سے یہ الفاظ سن کر آپ بہت حیران ہوئے بلکہ ہنستے لیکن میں آپ کو یقین دلاتی ہوں کہ میرا دلی مدعا یہ ہی تھا، کہ تمام عمر آپ کے قدموں میں ایک کنیز کی طرح بسر کروں مگر افسوس کہ آپ سے ملاقات نہ ہو سکی، گھنٹی بجتی رہی، آپ باہر کہیں گئے ہوئے تھے، نوکر بھی گھر پر موجود نہ تھا میں آزر دہ ہو کر واپس آئی۔ اور اپنے پلنگ پر لیٹ گئی، چادر اوپر سے ڈال کر پھوٹ پھوٹ کر روئی۔ میں آپ کو یقین دلاتی ہوں کہ اس وقت میرے دل میں سوائے آپ کے دیکھنے اور آپ کی صورت کو تنکے کے اور کوئی جذبہ کام نہیں کر رہا تھا۔ اس وقت تک عین غیبت ایک ذرہ حقیر کی طرح بھی میرے دل میں پیدا نہ ہوئی تھی، ایک عرصہ بعد تک مجھے اس کا احساس نہ ہوا میں تو صرف آپ کی شکل اور آپ سے بات کرنے کی مشتاق و طلبگار تھی، تمام ہولناک رات یوں ہی گذر گئی، اور میں آپ کے انتظار میں لیٹی رہی، ذرا سی آسٹ پر چونک اٹھتی تھی، اتنی دیر میں میری والدہ آگئیں اور آتے ہی سو گئیں، میں نے یہ موقع غنیمت جانا اور کمرہ سے باہر نکلی اور آپ کے کمرہ کی طرف آئی، سخت سردی نہ تھی مگر جسم اور روح دونوں منجمد ہو جانا چاہتے تھے، میں آئی گھنٹی پھر بجائی مگر آپ کے یہاں سے پھر بھی کوئی جواب نہیں آیا۔ سوچا اب صبح ہونے میں دو تین گھنٹہ ہیں، آپ کے آنے تک اسی ہی جگہ انتظار کروں۔ جہاں آپ کے دروازہ تک راستہ

جاتا تھا، وہاں ایک ٹاٹ بچھا ہوا تھا، میں اس حالت میں وہاں ہی لیٹ گئی، ا! زمین میں لیٹنے کا خیال اس وجہ سے بھی آیا کہ جس وقت آپ اندھیرے میں آئیں گے تو کھڑکے سے مجھے ضرور مس کریں گے، اور اس وقت اٹھ کر آپ کے قدم چوم لوں گی، میں خوشی میں کانپ رہی تھی، لیکن آپ کو دیکھنے اور آپ کے پیر چھونے کے لئے میں ہر تکلیف اٹھا سکتی تھی

آخر کار آپ آئے، صبح صادق کا وقت تھا، میں نے نیچے کا دروازہ کھلنے کی آواز سنی، آپ اوپر آ رہے تھے، سیر پھیوں پر آپ کے پیروں کی آواز آرہی تھی، میں نے چاہا کہ آپ کے قدم چوم لوں لیکن بہت نہیں ہوئی اندھیرے میں ایک طرف ہٹ گئی، آپ آگے بڑھے اور ہنڈل پر ہاتھ رکھا یکایک مجھے تاریکی میں سے لیونڈر کی خوشبو اور لٹیمی کپڑوں کی سرسراہٹ کی آواز آئی، میں نے غور سے دیکھا کہ آپ کے ہمراہ کوئی عورت بھی ہے۔۔۔ وہ عورت آپ کے ہمراہ اندر چلی گئی، اور باقی رات اور دن کا بیشتر حصہ آپ کے ساتھ گزارا لیکن میں نے یہ دیکھ کر کہ آپ کسی اور عورت کو بھی التفات کی نظروں سے دیکھتے ہیں، اپنے دل میں ایک ایسا انتقامی جذبہ محسوس کیا کہ جس کی حرارت سے میں رات بھر جلتی رہی اور صبح دس بجے میں نے اپنے بستر سے سر اٹھایا تو دیکھا کہ تکیہ گرم آنسوؤں سے تر ہے۔ اسی روز ہم لوگ پونا (POONA) روانہ ہو گئے مجھ میں اب طاقت نہیں رہی کہ جانے کی مخالفت کر سکتی۔

میرے لڑکے کا کل شب انتقال ہوا ہے کھوڑی دیر میں لوگ لائیں گے
 ایک تابوت لائیں گے، اور اسے بند کر کے لیجائیں گے، قبر میں رکھ دینگے
 قبر پر پھول چڑھائیں گے، اگر میں زندہ ہوئی تو مجھے دلاسا دیں گے طرح
 طرح کے لفظوں سے میری ڈھارس بندھائیں گے، لیکن لفظ کیا
 کر سکتے ہیں، الفاظ! الفاظ! الفاظ! — ہاں صرف الفاظ دنیا میں
 کچھ نہیں کر سکتے، سب تسلی اور دلاسا دیکر چلے جائیں گے، لیکن اگر میری
 غیرت زندگی قائم رہی — اور خدا نہ کرے وہ رہے — تو میں
 اکیلی اور تنہا ہوں گی، انسانوں میں رہ کر تنہائی، مجمع میں رہ کر اکیلا
 رہنا ایک ایسی تکلیف ہے جس کا بیان نہیں ہو سکتا، صرف محسوس کیا
 جاسکتا ہے، بہر حال، میں جب پونا (POONA) پہنچی، پندرہ سال کی
 عمر کی تھی، اور سترہ سال کی عمر تک یعنی دو سال وہاں رہی، میرے
 رشتہ دار واقعی ایک نیک دل آدمی تھے۔ وہ ہماری ہر طرح مدد کرتے
 لیکن میرا دل کسی تفریح اور کسی خیال اور کسی آرام کی طرف نہیں جاتا تھا
 میں اس دو سال کے عرصہ میں کبھی سینما نہیں گئی، کسی سیر میں شریک نہیں
 ہوئی شادی بیاہ کی کسی محفل میں جانے کی ہمت نہیں ہوئی، ہم عمر لڑکیوں
 سے ملنا ایک ناممکن بات تھی، میں ہر وقت مغموم اور افسردہ خاطر رہتی
 تھی، ہر شخص میری اس حالت سے آگاہ ہو گیا تھا، اور ابتدائی مدارات
 اور تسلی بخش جملے اب سرد مہری و بے پروائی اور خاموش بے تعلقی میں
 تبدیل ہو گئے تھے، اور میں خوش تھی کہ لوگوں نے مجھے اپنے حال پر

چھوڑ دیا، میں دن بھر آپ کے خیال میں غمگین اور آبدیدہ رہنا پسند کرتی تھی
 گھر سے باہر نہیں نکلتی تھی، اور اس دو سال کے عرصہ میں شاید چار پانچ گلیوں
 سے زیادہ نہیں دیکھیں میرے عزیز کے جوان لڑکے میری طرف محبت کرنے کی مشاقت دیکھتے
 تھے، لیکن سوائے مجھے ناراض کرنے کے اور کوئی اثر میری طبیعت پر نہیں
 چھوڑتے تھے۔ میں ان کو بعض اوقات جھڑک بھی دیتی تھی۔ واقعہ یہ ہے کہ میں
 آپ کے سوا اور کسی کو محبت کی نظر سے دیکھنا ایک ناقابل معافی جرم سمجھتی تھی
 روزانہ آپ کے تصور میں وہ تمام واقعات دہرائی تھی جو اس اثنا میں آپ
 کے متعلق میرے ذہن میں محفوظ ہو گئے تھے، آپ کے متعلق جب کسی اخبار
 یا رسالے میں کوئی بیان یا مضمون پڑھتی تھی تو دل ہی دل میں باغ باغ
 ہو جاتی تھی، آپ کے تمام ناول کئی کئی دفعہ پڑھے تھے اور اس طرح پڑھے
 تھے کہ ازبر ہو گئے تھے۔ سوتے ہوئے اگر کوئی مجھ سے کسی ناول کا پلاٹ پوچھتا یا
 کوئی فقرہ کہہ کر کہ جاتا تو میں اس وقت پورا پیرا گراف سنا سکتی تھی، تو اس
 وقت بھی جب کہ اس بات کو پندرہ سال گزر گئے ہیں صفحہ کے صفحہ سنا سکتی
 ہوں، یہ دلی تعلق کا نتیجہ تھا، مگر آپ کو کیا معلوم کہ میں آپ سے محبت کرنے
 میں کس درجہ تک پہنچ چکی تھی۔ اور جوان عورت کے دل میں جو ان مرد کے متعلق جو
 رغبت ہوتی ہے، وہ میرے دل میں پیدا ہو رہی تھی اور اس لئے میں نے اب
 آپ کو ایک نئے زاویہ اور جذبہ خیال سے دیکھنا شروع کیا اور ایسا بلاخیر
 طوفان جذبات میرے سینہ میں امنڈنا شروع ہوا کہ جو بچپن کے معصومانہ
 شوق و جستجو کے مقابلہ میں کچھ بھی حیثیت نہیں رکھتا تھا، — میں اپنا

ارادہ ہوا کہ بڑھ کر ملاقات کر لوں لیکن ہمت نہ ہوئی، میں ایک بارہ سال کی
 لڑکی پھر بن گئی۔ اور گھبرا کر ایک طرف چلی گئی، اور اس طرح فرار ہوئی گویا
 کوئی شخص میرے پیچھے پکڑنے کے لئے آ رہا ہے، میرا معمول ہو گیا تھا کہ روزانہ
 آپ کو آکر دیکھوں، جس دن آپ نظر نہیں آتے تھے، میری تکلیف بڑھ
 جاتی تھی۔ ایک روز آپ ایک عورت کے ہاتھ میں ہاتھ ڈالے ہوئے نکلے
 میں ایک عورت کو آپ کے ساتھ اس قدر قریب و ملتفت دیکھ کر سخت
 پریشان ہوئی، جسم میں ایک تھڑی پیدا ہوئی، اور دل میں رقابت کی جلن
 پیدا ہو گئی، روح کی ہلاکت کو برداشت کر سکتی تھی، لیکن جسم کی سوزش
 و درد کو برداشت کرنا، اندرونی بیکلی کو سنبھالنا میرے بس کا کام نہ رہا،
 میں نے تہیہ کر لیا کہ آپ کو دیکھنے کے لئے پھر کبھی نہ آؤں گی، اور آپ جیسے
 بے وفا کو دیکھنے کی کبھی پرواہ نہ کروں گی، دوسرے روز میں نہیں گئی، تیسرے
 روز میں مجبور ہو گئی، بے قرار ہو گئی، اور پھر اسی جگہ پہنچی جہاں سے سخت سردی
 اور برف باری بھی مجھے نہیں ہٹا سکتی تھی، دوسرے روز میں کھڑی ہوئی تھی کہ
 آپ حسب معمول گزرے اور میری طرف دیکھا آپ کی آنکھوں میں کیا جادو
 تھا کہ میں تھر تھر کانپنے لگی، آپ کی آنکھوں میں ایک عجیب خواب تھا، میں
 آپ کو دیکھ کر گھبرا گئی، آپ مسکرائے اور میرے قریب سے ہو کر چلے گئے
 تیسرے دن پھر یہی اتفاق ہوا! لیکن آپ نے مجھے چھپانا نہیں آپ مجھے
 قطعی بھول گئے تھے، آپ نے مجھے اچھی طرح دیکھا ہی کب تھا، جو
 میری شکل آپ کو یاد رہتی، چوتھے روز آپ نے مجھے مخاطب کیا اور میں نے

آپ کو جواب دیا، مگر ڈرتے ڈرتے دلی آرزوئیں تڑپ رہی تھیں، اور آج جب شرف ہمکلامی ہوا تو میرا دل خوشی سے بلیوں اُچھلنے لگا۔ آپ نے کہا کہ میرے ساتھ کسی ریٹوراں میں چلئے، ہم دونوں ایک ریٹوراں میں چلے گئے، آپ کو شاید ریٹوراں یاد نہ ہوگا، لیکن مجھے خوب یاد ہے، وہاں ہم نے کھانا کھایا، جب بہت رات ہو گئی تو آپ نے کہا کہ کیا آپ کو گھر جانے کی جلدی ہے۔ کیا تھوڑا سا وقت گفتگو کے لئے دے سکتی ہیں؟ میں نے اپنے دل میں کہا کہ میرا سا راجہ ہمیشہ کے لئے وقف ہونے کو تیار ہے، میں نے فوراً چلنے پر اظہارِ رضا مندی کر دیا، جس سے آپ کسی قدر متعجب ہوئے کیونکہ تجربہ نے آپ کو بتا دیا تھا کہ گھر چلنے کے لئے اگر کسی عورت کو آمادہ کیا جائے تو اس کے لئے مختلف حیلے ہوتے ہیں، جھوٹ بولنا، التجائیں کرنا۔ ہمارے بازی وعدے، سرد آہیں وغیرہ وغیرہ، بازاری سے بازاری اور بدترین عورت بھی ہوگی تو وہ ایک دفعہ انکار ضرور کر دیگی، آپ نے میری فوری رضا مندی سے سمجھ لیا کہ میں کوئی آبرو یا ختمہ عورت نہیں، بلکہ اطمینان کی ہوں جسے دنیا کے کسی نشیب فراز سے واقفیت نہیں، آپ نے کہا میرے کمرہ پر چلئے وہاں کچھ دیر باتیں کریں گے، میں نے رضا مندی ظاہر کی اور آپ مجھے اپنے کمرہ پر لے گئے، میں انکار کیوں کر کر سکتی تھی، عرصہ کی دبی ہوئی تمنائیں، برسوں کی آرزوئیں اور دلی چاہتوں کے برائے کا وقت آیا خوف، خوشی اور خود اعتمادی کے جذبات پے در پے میرے سینہ میں پیدا ہو رہے تھے !!

میں اپنی محبت کا راز سینہ میں چھپانے کے لئے مصر کھتی، میں ہرگز نہیں چاہتی
 تھی کہ آپ مجھے پہچانیں یا دلی جذبات سے واقف ہوں، نہ معلوم کیوں
 یہ جذبہ میرے دل میں پیدا ہوا، اور نہ کیوں اسے آخر وقت تک پرورش
 کرنے پر آمادہ ہوئی جس وقت اپنے پرانے زینہ پر قدم رکھا تمام کھلے
 واقعات مجھے یاد آگئے جس وقت آپ کے کمرہ میں قدم رکھا میرا جسم خوشی
 اور حیرت کے جذبات سے اس طرح مجروح ہوا کہ میرا سر چکرانے لگا، اور
 کرسی پر بیٹھ گئی، خدا کا شکر ہے کہ آپ نے میری اس حالت کو غور سے نہیں
 دیکھا ورنہ الفت آشکار ہو جاتی، میں نے وہ رات آپ کے ساتھ گزاری
 میں آپ کو کس طرح بتاؤں کہ اس رات سے پہلے کسی مرد نے مجھے نہیں
 چھوا تھا، میرے جسم کو کسی غیر نے ہاتھ نہیں لگایا تھا، آپ نے میرے
 ساتھ جو سلوک کیا اس کے لئے میں آپ کو دوش نہیں دیتی، کیونکہ میں نے
 خود اپنے آپ کو سپرد کیا تھا، بغیر کسی ترغیب کے آپ کے ہاتھ میں گئی تھی،
 دوسرے روز صبح جب میں چلنے لگی تو آپ نے میرے گلے میں باہیں ڈال کر
 میری آنکھوں کی طرف دیکھنا شروع کیا، شاید آپ مجھے پہچاننے کی کوشش
 کر رہے تھے، مگر آپ نے مجھے کبھی ایسی طرح نہیں دیکھا تھا، علاوہ ازیں
 جوانی اور لباس کی تبدیلی عورت کو کچھ سے کچھ بنا دیتی ہے، اس لئے شناخت
 اسلئے نہ تھی، میں چپ چاپ کھڑی رہی اس کے بعد آپ نے ایک بلوریں
 گھڑان کی طرف اشارہ کر کے کہا: "وہ کیا آپ ان پھولوں کو اپنے ہمراہ لے جاتی ہیں؟"
 اس گھڑان میں چار سفید گلاب رکھے ہوئے تھے، جنکی بھینی بھیشی خوشبو مجھے

مست کر رہی تھی، اور رات کا زریں خواب مجھے اور بھی گدگد اڑا رہا تھا، میں نے
 شکریہ کے ساتھ وہ گلاب لے لئے، دوسری رات ملنے کے لئے پھر مقرر ہوا
 میں پھر آپ کے ساتھ رہی، تیسری رات کو بھی رہی، اس رات آپ نے
 مجھ سے کہا کہ آپ کسی غرض سے بمبئی سے باہر جا رہے ہیں، میں آپ کے
 سفروں کو ہمیشہ نفرت کی نگاہ سے دیکھا کرتی تھی، اس رات سفر کا نام
 سن کر مجھے سخت اذیت ہوئی، بہر حال آپ نے وعدہ کیا کہ میں خط بھیجتا
 رہوں گا، مجھے اپنا پتہ دے دیکھئے، میں نے اپنا فرضی نام اور ڈاک خانہ کی
 معرفت پتہ دے دیا، اور آپ نے تیسری رات کے بعد مجھے ایک عرصہ کے
 لئے بھلا دیا، دوبارہ جب ملاقات ہوئی تو آپ نے مجھے نہیں پہچانا!!
 نکل میرے لڑکے کا انتقال ہوا ہے، یہ ہمارا بچہ تھا، یعنی آپ کی اولاد
 تھی! — میں نے کبھی آپ کو اس کی اطلاع نہیں دی کہ
 آپ کا ایک لڑکا پیدا ہوا ہے مجھے یقین ہے کہ آپ مجھ پر اعتماد نہ کرتے، اور
 شاید یہ بھی سمجھتے کہ مجھے مالدار آدمی سمجھ کر یہ ایک دوسرے شخص کی اولاد
 میرے ذمہ ڈال رہی ہے، میں محبت کی یہ توہین کبھی برداشت نہیں
 کر سکتی تھی، اگر آپ کو مجھ پر اعتماد بھی ہوتا تو آپ سے میں مدد لینے اور
 اس بچہ کی پرورش کے لئے کچھ مالی مدد حاصل کرنے کے لئے آمادہ نہ تھی
 کیونکہ میں آپ کو اولاد کے جھیلے میں پھنسا نا نہیں چاہتی تھی، نہ دوبارہ
 آپ کے سامنے جانا چاہتی تھی نہ کسی طرح اپنی الفت کے اس المناک
 مگر شیریں انجام سے آپ کو آگاہ کرنا چاہتی تھی، اس لئے میں نے آپ کو

کیجی اس لڑکے کی بابت نہیں لکھا، اگر ہم کو مالی مشکلات پیش آئیں لیکن
 میں نے آپ کے آگے دست سوال دراز کرنا، اور اس بچہ کے نام پر بھیک
 مانگنا گوارا نہ کیا، اگر میں چاہتی تو اپنا جسم اوروں کے ہاتھ فروخت کر کے
 بہت خوش دل زندگی بسر کر سکتی تھی، لیکن جس جسم کو آپ نے چھوا تھا اسکو
 کسی دوسرے کے سپرد کرنا میں انتہائی ذلت اور دنیا کا سب سے بڑا گناہ
 سمجھتی تھی، اس لئے میں نے تمام عمر تنگی اور مالی مصائب میں گزاری،
 اس جگہ میں اس کی شکایت نہیں کر رہی ہوں، بلکہ ایک واقعہ بتا رہی
 ہوں تاکہ راز کا کوئی اہم پہلو آپ کے ملاحظہ سے رہ نہ جائے، آپ نے مجھے
 کوئی خط نہیں لکھا، آپ مجھے بھول گئے مگر میں نے آپ کو دل سے نہیں بھلایا
 لڑکا آپ کا ہم شکل تھا ہو ہو آپ کی تصویر تھی، رہی آنکھوں کی چمک وہی
 لبوں کا قوس زریں وہی مسکراہٹ، اور جب وہ بڑا ہوا تو بہت ہی خوبصورت
 معلوم ہوتا تھا، میں بمبئی کے تھیٹروں میں سینماؤں باغوں بازاروں میں
 بارہا آپ کے قریب سے گزرتی تھی، لیکن افسوس کہ مجھے آپ نہیں پہچان
 سکتے تھے، کیسی بھول تھی نہ ایک روز ایک جگہ جلسہ تھا، آپ نے مجھے دیکھا
 لیکن اس طرح گویا میں ایک اجنبی ہوں، بیشک میں ایک اجنبی تھی آپ کو
 دیکھ کر میرے جسم میں لرزہ پیدا ہو گیا، میں قریب آگئی، آپ نے کہا کیا آپ
 میرے ساتھ کھانا کھا سکتی ہیں، میں نے کسی قدر گھجک کر ہاں کہہ دیا، میں نے
 دیکھا کہ آپ کی نظروں میں پھر وہی اجنبیت تھی، مگر آہ کس قدر کشش تھی
 میں نے آپ کے ساتھ کھانا کھا یا، آپ مجھے باتوں باتوں میں اپنے گھر لے گئے

ایک زریں شب پھر آپ کے ساتھ گزاری، مگر افسوس کہ آپ نے ابھی تک مجھے نہ پہچانا، آپ نہیں پہچان سکتے تھے، کیونکہ آپ جو ان لڑکیوں کو اپنی نگاہوں کی ساحری سے ورغلا کر مکان پر لانے کے اس طرح عادی ہو چکے تھے کہ اب یہ روز کا معمول ہو گیا تھا، اور کسی خاص لڑکی کی شکل یا ورکھنا آپ کے لئے ناممکن ہو گیا تھا، اتفاق کی بات جس دن میں نے آپ کے ساتھ دوبارہ زندگی بسر کی وہ آپ کا پیدائشی دن تھا اور دوسرے روز صبح میں نے دیکھا کہ بلورین گلدان میں سفید گلاب کے چار پھول رکھے ہوئے ہیں میں انھیں دیکھ کر خاموش ہو گئی، کیونکہ یہ وہی پھول تھے جو میں نے ایک روز قبل آپ کو بھیجے تھے، میرا معمول ہو گیا تھا کہ ہر سال آپ کی سالگرہ کے روز چار سفید گلاب کے پھول آپ کو روانہ کرتی تھی، یہ ایک تحفہ ہوتا تھا، لیکن دراصل یہ یادگار تھی میری پہلی رات کی! جس کی صبح کو آپ نے مجھے اپنے پیارے ہاتھوں سے چار سفید گلاب دے دیے تھے، میں اس ہدیہ دل کو ہمیشہ ایک خزانہ سمجھتی تھی اور سال کے سال یہ یادگار الفات آپ کو بھیجتی تھی، آج مجھے پھر پھول پیش کئے گئے، اسی اہتمام و مسرت کے ساتھ جس طرح آپ نے مجھے پہلی رات کے بعد دیے تھے میں نے اپنے ہی بھیجے ہوئے پھول دوبارہ اپنے ہاتھوں میں لئے، میں نے پوچھا یہ پھول کس نے بھیجے ہیں، کوئی عورت بھیجتی ہے، آپ انھیں پہچانتے میرا تحفہ ہے شاید ان کے ذریعہ سے آپ مجھے یاد رکھیں! اس جملہ سے میرے تن بدن میں ایک مسرت کی لہر دوڑ گئی، اور پوچھا کیا آپ اس عورت کو نہیں جانتے جو ہر سال یہ پھول بھیج کر آپ کی سالگرہ کی رونق بڑھاتی ہے، میں نہیں

جانتا، وہ عزیز خاتون کون ہے آپ نے جواب دیا، میں نے آپ کو یاد دلانے
 کی منشا سے کہا، شاید آپ اس کو بھول گئے ہوں، کوئی ایسی عورت جسے آپ
 جانتے ہیں، لیکن بھول گئے! آپ نے اس جملہ پر مجھے غور سے دیکھا اور میری
 نظروں نے پکار پکار کر کہا، ہاں! ہاں مجھے پہچان لو میں کون ہوں میری محبت
 کی توہین نہ کرو اپنی عزیز خاتون کو پہچان لو! لیکن افسوس کہ آپ کی آنکھوں کی
 چمک تھوڑی دیر بعد غائب ہو گئی، آپ مجھے پھر بھی نہ پہچان سکے کیسی بھول
 تھی، میں آپ پر کوئی الزام نہیں رکھتی نہ آپ پر کوئی ذمہ داری عائد کرتی
 ہوں، لیکن آپ کی محبت اور بے دردی کی قائل ہوں، میرے لڑکے کا انتقال
 ہو گیا ہے، اور اب میرا کوئی باقی نہیں رہا، آپ مجھے دوبارہ کبھی نہیں دیکھینگے
 آپ نے مجھے نہیں پہچانا، مگر میں آپ کو الزام نہیں دیتی، میں نے محبت کی لیکن غلط
 طریقہ سے میں نے آپ سے الفت کی اٹھڑپن سے، لیکن آپ کی یاد ہمیشہ تنگی
 شاید دوسری دنیا میں بھی آپ کو ستائیں گی، میں مری بھی جاؤں گی نہ میرا اہل نام
 معلوم کر سکیں گے نہ مجھے پہچان سکیں گے، میرا ہاتھ بیکار ہو گیا ہے، اب
 زیادہ کہیں لکھ سکتی جسم میں لرزہ بخار چڑھ رہا ہے، اور عقل جواب دے چکی ہے
 دل پہلے ہی پاش پاش ہو چکا ہے اب کیا لکھوں مجھے خیال ہے کہ آپ کی
 اگلی سالگرہ پر کون سفید گلاب بھیجے گا، وہ گلاب جن سے ہر سال آپ کے کمرہ
 میں عطرت حیات پیدا ہوتی تھی، یہ گلاب میری زندگی کی آخری نشانی تھے میری
 پہلی اور آخری خواہش ہے کہ پیار سے! ہر سال اپنی سالگرہ کے موقع پر چند سفید
 گلاب اس گلدان میں رکھ دیا کرنا، اور میری روح کو یاد کرنے کے لئے اپنے

خواب گاہ کے کمرہ کو دیکھ لیا کرنا، گلابوں کو نہ بھولنا مجھے بھول جانے سے کوئی نقصان نہیں ہوگا، لیکن گلابوں کی وصیت کو یاد رکھنا ورنہ دوسری دنیا میں بھی میری روح کشتہ تغافل رہے گی! میں آخر میں پھر اپنی محبت کا یقین دلاتی ہوں، ان عنایتوں کی شکر گزار ہوں، جو آپ نے مجھ پر کیں، اس تغافل اور بے خبری اور اجنبیت پر ہمیشہ کے لئے قربان ہوئی ہوں، میری محبت کی تدریہ چند اوراق جو بطریق اعتراف کئے گئے ہیں۔

قبول ہوں! ————— رخصت پیارے!

ناشاد

روپا

میں نے جب خط ختم کیا تو مجھ پر ایک عجیب کیفیت طاری تھی، گھر کے صحن میں آیا، اور اس طرف نظر ڈالی جہاں میری پیاری اچھی دنیا کا پنجرہ لٹکا رہتا تھا، میں نے دیکھا کہ کھڑکی کھلی تھی اور دنیا آزاد ہو کر اڑ چکی تھی، مجھے ایسا احساس ہوا کہ میرے پیروں تلے کی زمین ٹکڑی ٹکڑی ہو اڑیں اندر ہی اندر زمین میں دھنسے جا رہا ہوں

میں پھر گھر کے اندر آیا، اور خط کو اٹھا کر میز کی دراز میں رکھ دیا۔ سر جکرائے لگا، دل زور زور سے دھڑکنے لگا، میں سوچ رہا تھا۔ لیکن کچھ سمجھ میں نہیں آتا، دماغ اس قدر تیزی سے گھوم رہا تھا، تین دن میں کہیں نہیں آیا گیا۔ اور اس کے بعد سے — میں روز صبح گلاب کے پار سفید پھول گلدان میں لگا دیا کرتا اور دو تین منٹ اس کے سامنے سر تھکا کر کھڑا ہوجاتا

اور گلاب کے سفید ادھکے سرخ پتیوں پر میرے کچھ آنسو گر کر شبنم کے قطروں
کی طرح چکنے لگتے۔

ہمارے ریخبر مار ڈالا

جمشید مرزا اگھنڈیرہ رائسین

نوٹ۔ ادبی بلند پایہ افسانوں کے پڑھنے والے اس سچی کہانی میں ممکن ہے ادب
کی چاشنی نہ پائیں۔ ان کے ذوق ادب کے لئے ایسی مٹھاس مہیا کرنا میرا
مقصد بھی نہیں ہے، البتہ جدید افسانے میں جو ادب شناس نفسی تحلیل و تجزیہ دھونڈ
ہیں ان کو نفسیات انسانی کے بہت سے پہلو اس میں شاید مل جائیں، —
میرے خیال سے خوف اور بدحواسی میں انسان جن غیر شاعرانہ اور غیر ادبی
حرکات کا مرتکب ہو سکتا ہے اس کی ایک خفیف سی مزاحیہ جھلک
اس کہانی میں ضرور دکھائی دے رہی ہے، —

کسی گانوں میں ایک تیندوے کو مولیشی کے خون کا لپکا پڑ گیا تھا جو مولیشی اور
ڈھور پھڑے ملتے اکٹھا لیجاتا، اور کسانوں اور دیہاتیوں کا نقصان کرتا جب
معمول ایک مرتبہ تیندوے نے ایک گائے کے بچھڑے کو مار ڈالا، اتفاقاً کانولا
کے ریخبر صاحب کا ادھر گزر ہوا، گانوں والوں نے اُن سے فریاد کی کہ —
”صاحب تیندوے نے گارا کر دیا، ریخبر صاحب نے جو شکار کے شوقین تھے
اگرچہ کسی کٹیلے یا درندے کا شکار ابھی تک نہیں کیا تھا تاہم محض شوق میں حکم

دیا کہ اس گائے کو ڈھک دیا جائے، گانوں والوں نے اُسے چھپا دیا۔
 اور کھوڑی دیر بعد ریخبر صاحب نے گانوں والوں کو بلا کر لکچر دیا کہ —
 ”ہم تمہاری خاطر اس موذی جانور کو ہلاک کئے دیتے ہیں، تم ہمارے کھانے
 پینے اور سونے کا معقول انتظام کرو اور وہاں ایک مچان بنا دو، —
 گانوں والوں نے حسبِ حکم مچان بنا دیا، اور ریخبر صاحب کی مہمان نوازی
 میں بھی کوئی کسر اٹھانہ رکھی، شام کو ریخبر صاحب کے گھر (مہمان خانے) پر پھر
 سب لوگ جمع ہوئے اور ان سے درخواست کی کہ ”جو راب چلاں“ (چلیں
 ہم نے پاچارا پارچہ یا مچان، بنا دو) بنا دیا، —“

ریخبر صاحب نے گانوں والوں کی امداد کا وعدہ تو کر لیا تھا لیکن حقیقت
 یہ ہے کہ ایک خونی درندے کا مقابلہ کرنے سے پہلے ہی مقابلہ کے خیال سے
 انھیں کچھ پھریری سی آر ہی تھی، —

جیسے جیسے اس مہم کا وقت قریب آرہا تھا ویسے ہی ویسے فارسٹ کے
 ناخدار ریخبر صاحب کے ہاتھ پانوں پھولتے جا رہے تھے، انھیں یکے بعد دیگرے
 بیسیوں شکاریوں کے قصے یاد آرہے تھے جن کو اس قسم کے موذی جانوروں
 نے یا تو ہلاک کر دیا تھا یا مجروح کر کے بہت تکلیف پہنچائی تھی، لیکن سوال اس
 وقت صرف غور و فکر اور احتیاط اور خود حفاظتی کا نہ تھا بلکہ گانوں کے ان
 ”گنواروں“ کے سامنے وقار اور اپنی برتری ثابت کرنے کا خیال سب سے اہم
 سوال تھا، ریخبر صاحب نے یہ فیصلہ کر لیا کہ ”ہرچہ بادا باد“ مقابلہ کیا جائیگا۔

جب گانوں والوں کی آواز ”دعوتِ شکار“ کے طور پر سنائی دی تو ریخیر صاحب
بلا ارادہ یہ شعر گنگنا رہے تھے: —

دریں دریا سے بے پایاں دریں طوفانِ موج افزا
دل انگسندیم بسم اللہ مجرہا و مرہا

ریخیر صاحب ”بسم اللہ“ اور ”چاروں قل“ پڑھتے ہوئے گھر سے نکلے
سب کاشتکار کو ریش بجالائے اور بے انتہا غلامانہ نیازمندی سے عرصہ
مطلب زبان پر لائے — نتیجہ کو پس پشت ڈال کر انتہائے جرات و بہادری سے
ریخیر صاحب ان کے ساتھ ہو گئے — ادھا راستہ پارچہ (مچان) تک پہنچنے
کا طے ہو چکا تھا کہ کسی نے ریخیر صاحب کو یاد دلایا کہ — مجبور (حنور) بندوک
(بندوق) بھول آئیں رائے ہیں، چارونا چاروا پس لوٹنا پڑا۔ اور گھر میں اگر
بندوق اٹھانے سے پہلے اکھولنے اور رکعت نماز نقل ادا کرنے کے بعد نہایت
خضوع و خشوع کے ساتھ خدا سے یہ دعا کی کہ — ”اللہ! ایسے نازک وقت
میں مجھے استقلال عطا فرما اور ہمت و جرات کی ایسی دولت عنایت کر کہ آج کی محم
میں کامیاب ہو جاؤں اور اس کارنامے پر میرے خاندان کی پشت پناہی فرمائی
رہے۔“

ریخیر صاحب کی امداد و اعانت کے لئے ان کے ایک وفادار ماتحت ملک کے دار
صاحب جنگل نے بھی اپنی خدمات گانوں والوں کی بھلائی کے اس کار خیر کے لئے
لے یہ دعا مانگنے کا واقعہ بالکل سچا ہے۔

پیش فرمادیں جنہیں بعد شکر یہ قبول کیا گیا۔ — ایک سے دو بھلے، یہ خیال رخر
صاحب کو آیا کیونکہ دیہات کے ”گنواروں میں بھلا جرات و بہادری کا کیا کام“۔
یہ نہیں کہا جاسکتا کہ افسر صاحب زیادہ باہمت، جوان سال
اولو العزم اور جبری تھے، یا ماتحت نام کے دار صاحب۔ — لیکن اس بات
کے متعلق بہر حال یقین کر لیا گیا تھا، کہ دونوں کی فطری شجاعت یکساں ہوگی
گانوں والوں کا یہی خیال تھا۔ — دونوں تھے بھی تو۔ — ”بن باسی“
جنگل کے افسر، شاید احتیاط، اور حفاظت جان کے اہم مسئلے پر دونوں
یکساں سوچتے ہوں گے۔ ایک نے دوسرے کو مبارکباد دی اور یقین ظاہر
کیا کہ ”اب بیٹا بچ کر کہاں جائے گا،“۔

مجان کے سامنے تیندوا خطرے سے بے خبر اپنے نگارے (مارے ہوئے شکار
پر بے دھڑک آیا۔ — ریخڑ صاحب سرِ شام ہی اس موذی کو دیکھ کر سناٹے
میں آگئے، لیکن اُن کے کمال فن کی داد دے بغیر نہیں رہا جاسکتا، کہ اگرچہ
انہوں نے دونوں آنکھیں بند کر کے بند و ق چلائی مگر تیندوا زخمی ہو گیا
ممکن ہے یہ غلط فہمی کی بنا پر ہوا ہو، (تیندوے کی غلط فہمی نہ سمجھی جائے
ویسے تیندوے کی غلط فہمی کو بھی دخل ہو سکتا ہے) یا ممکن ہے عجلت یا تجربے
کی خاطر لیکن واقعہ یہ ہے کہ ریخڑ صاحب نے گولی کے کار تو س کے بجائے
چار نمبر چھڑے کا کار تو س تیندوے جیسے خونخوار درندے پر چلا مارا تھا۔
لہٰذا یہ اشارہ تیندوے کی طرف ہے۔

زخمی درندہ قریب کی جھاڑی میں چھپ گیا، اور ریختر صاحب دل میں
 ”آئی بلا کوٹال تو“ پڑھتے۔ اور بظاہر ایک پروقار اور باتگنت انداز کے
 ساتھ یہ کہتے واپس ہوئے کہ۔ ”سویرے اس موذی کو ڈھونڈ کر ٹھکانے
 لگا دیا جائے گا۔“

گھر پہنچنے کے بعد رات بھر ریختر صاحب جاگتے رہے۔ ان کے جذبات
 کچھ متضاد تھے، درندے پر بندہ وق چلانے کا یہ پہلا تجربہ بہت ہی دلچسپ
 تھا مگر اتنا ہی خوف ناک بھی،۔۔۔۔۔ آرام وہ بستر پر لیٹے اور پرکلف
 دعوت میں نفیس اور مرغین غذائیں کھانے کے بعد خوف نے یا گھبراہٹ نے
 کھوڑا بہت چھپا چھوڑ دیا تھا، لیکن اس موذی کی خوفناک آنکھیں کھوڑے
 کھوڑے وقفے سے اب بھی نظر آ جاتی تھیں،۔۔۔۔۔

البتہ یہ خیال بہت تسلی بخش تھا کہ ان کا نشانہ خطا نہیں گیا، شاید نہیں
 اب تک نہیں معلوم تھا کہ وہ گولی نہ چلا سکے تھے، وہ یہ سوچ سوچ کر بھی خدا کا شکر
 ادا کر رہے تھے کہ اگرچہ بندہ وق چلائے وقت ان کے حواس بجا نہیں تھے، اور
 ان کی آنکھیں بند ہو گئی تھیں، پھر بھی ”اس پروردگار نے گانوں والے گنواروں
 کے سامنے آبرورکھ لی۔“

دوسری صبح بڑی دھوم دھام کی صبح تھی۔ ہر طرف گانوں میں چل پل
 نظر آتی تھی۔ بچے، جوان لڑکے حتیٰ کہ لڑکیاں تک پٹیل کے برآمدے میں ریختر
 صاحب کا دیدار کرنے کے لئے بے چین نظر آتے تھے کیونکہ وہ ہیرو تھے، انھوں نے

گالوں والوں کو اس طوفانی دشمن سے جو ان کے مال و متاع کا دشمن تھا بچانے کا بیڑا اٹھایا تھا، اور اُسے اپنے کئے کی ادھی سزا زخمی کر کے دے چکے تھے، اور اب بھی ان کا عزم یہی تھا کہ علاقے کو وہ اس ویا سے بالکل پاک صاف کر دیں گے۔ نو، دس بجے کے قریب ریخڑ صاحب کے مہمان خانے کے سامنے گالوں کے ہر گوشے سے مولشی اکٹھا ہونے شروع ہوئے، اس اجتماع مولشی کا مقصد یہ تھا کہ زخمی شکار ان کی مدد سے ڈھونڈا جائے گا، ریخڑ صاحب کے لئے یہ خیال انتہائی اطمینان بخش تھا کہ وہ مولشی کے گلے کے پیچ میں یا بالکل اُس کے پیچھے رہیں گے تاکہ زخمی ورنہ حملہ آور ہو تو ان کے اور انسانوں کے بجائے ڈھور اور مولشی اُس کے غصے اور انتقام کا شکار ہوں، —

بڑے تڑک و احتشام کے ساتھ مولشیوں کا یہ جلوس روانہ ہوا۔ جس کے لیڈر ریخڑ صاحب اور ڈپٹی لیڈر نا کے دار تھے۔ کل شام کی طرح ریخڑ صاحب کے قدموں میں آج نہ لغزش تھی نہ چہرے پر خوف و بدحواسی کے آثار۔ وہ اپنے جلوس میں آنے والے کسانوں سے بہت مہنس مہنس کر ہر موضوع پر گفتگو کر رہے تھے۔ اور زخمی تیندوے سے لیکر بھوپال کے رعیت داری نظام تک۔ اور رعیت داری نظام بندوبست سے لیکر یورپ کی سیاست اور جرمنی و جاپان کی قوتوں کے تناسب تک۔ اور محوری اور اتحادیوں کو فتح و شکست کے یکساں مواقع حاصل ہونے کے موضوع تک۔ اپنے خیالات سے رواں دواں جلوس کے حاضرین کو اور شرکار تو جس میں ممکن ہے مولشی بھی شامل ہوں، مستفید فرما رہے تھے۔

البتہ ایک بوڑھے سے خرائٹ گونڈ لے جو جلوس کے ہمراہ تھا اور جو اپنی جوانی میں عالی جاہ ریاست کے ولیعہد صاحب بہادر مرحوم کا شکاری رہ چکا تھا یہ بات ضرور مارک کی کھٹی کہ ریخیر صاحب یا تو مویشی کے گلے کے بالکل وسط میں چلتے ہیں یا پیچھے — اور احیاناً ڈھوروں سے تعلق منقطع ہو جانیکہ صورت میں بھی وہ انسان صورت مویشیوں ”ریا گنواروں“ کو اپنے گرد و پیش رکھتے ہیں۔

مویشیوں کا گلہ آگے نکل چکا تھا۔ ریخیر صاحب، ناکہ دار صاحب، اور پٹواری اس سے بہت پیچھے تھے، — ناگہاں داہنی جانب کوئی پچاس ساٹھ گز کے فاصلے سے ایک غراہٹ کی آواز سنائی دی۔ ریخیر صاحب اور اُن کے شہری ساتھیوں کے کان کھڑے ہو گئے۔ — اور چشم زدن میں رجمی تیندوا ان عجیب الوضع انسانوں کی جانب حمار کی غرض سے دوڑا چلا آ رہا تھا شاید اُس نے بھی یہ سمجھ لیا تھا کہ غیر جنس صورت میں ہی اُس کی دشمن ہیں، اور وہ انتقام کے لئے پوری پوری طرح تیار ہو کر حملہ آور ہو رہا تھا، — بلائے ناگہانی سے کون نہیں گھبرا جاتا، — کون کہہ سکتا ہے کہ تیندوا بلائے ناگہانی سے کم تھا، جب حقیقت یہ تھی تو ریخیر صاحب کو بدحواسی اور ہزدلی اور اوسان خطا ہو جانے کا الزام دینے والا وہ شکاری گونڈ کبھی سچا اور ایمان دار کہلانے کا مستحق نہیں ہو سکتا، — یہ دوسری بات ہے کہ عجلت میں ریخیر صاحب نے اپنی بندوبست اور جوتے چھوڑ دئے اور بھاگ کھڑے ہوئے۔ —

انھیں یہ مواقع حاصل رہے کہ وہ رک جائیں، کھڑ جائیں، مڑ جائیں، چھپ جائیں
لیکن انھیں دیکھ کر ہر جاہل سے جاہل آدمی بھی یہ مصرعہ پڑھنے پر مجبور ہو جاتا کہ
وفاداری بشرط استواری

اس وقت ریختر، تیندوے اور ناکے دار ایک جانور اور دو جانور کے حریف
انسانوں کی دوڑ کا نقشہ یہ تھا،



سچ پوچھئے تو ناکہ دار تیندوے کا پیچھا اس لئے نہیں کر رہا تھا کہ وہ کوئی بڑا
ما فوق العادت انسان یا مافوق الریختر ناکے دار تھا، یا وہ اپنے افسر ریختر کی مدد
کرنا چاہتا تھا، ایسا گمان ہوتا ہے کہ گھبراہٹ یا بدحواسی یا خوف کی وجہ سے
جدھر ریختر کو بھاگتے ہوئے دیکھا، ناکے دار نے بھی بلا لحاظ اس کے کہ اس طرح
تیندوے کا پیچھا ہو جائے گا۔ اس نے بھی بھاگنا شروع کر دیا۔ وہ
برابر بھاگ رہا تھا اور چلا تا جا رہا تھا، ”ہاے ہاے کھا ڈالا! ہاے ہاے
ریختر مار ڈالا! ہاے ہاے مار ڈالا!“

ریختر صاحب کی تیز رفتاری اور سبک روی میں شبہ نہ تھا، تیندوے اور ان سے
ریس نہ جیت سکا اور وہ گانوں میں داخل ہو گئے، جہاں پہنچ کر وہ جلد ہی جو مکان
سامنے آیا گھس گئے اور اسے اپنی پناہ گاہ بنا لیا۔ دروازہ بند دیکھ کر تیندوے

پلٹا۔ اُسے خود پر اس لئے بہت غصہ تھا کہ شکار کا میل آدھے میل بچھا بھی کیا اور وہ ہاتھ بھی نہ لگا۔ انتقام ادھورا رہ جانے کی وجہ سے درندہ بہت جھنجھلا گیا تھا۔ لیکن پٹتے ہی اس نے کیا دیکھا کہ ایک انسان اس کی طرف خود دوڑ کر حملہ آور ہوا چاہتا ہے، ناکہ دار کی یہ حرکت بد مزاج، خفیف اور زخمی تیندوے کو زیادہ مشتعل کر دینے کے لئے کافی تھی، غصے سے دم ٹپاک کر وہ سپرھا ناکہ دار کی طرف لپکا۔ اب ناکہ دار صاحب کو بھی ہوش آیا کہ میں تو خود بخود موت کے منہ میں چلا جا رہا ہوں۔ سٹی گم ہو گئی۔ کچھ سوچے بغیر وہ حیران حیران تیندوے کو دیکھنے لگے۔ فیصلہ کرنے سے پہلے دشمن نے آلیا۔ اب کیا تھا۔ جانور اور انسان میں جسمانی کشمکش شروع ہو گئی، تیندوے اتکڑا پڑا۔ ناکہ دار کی خوب دُرگت بنائی گئی۔ اُن کے نہ صرف سب کپڑے پھٹ گئے بلکہ ہاتھ بھی بے طرح زخمی کر دیا گیا۔ رینجر کو اسٹیج سے غائب دیکھ کر تماش بینوں کا احساس بھی بیدار ہو چکا ہو گا۔ چیخ چلا ہٹ شروع ہو گئی تھی، اس غل غپاڑہ اور ہنگامے کی وجہ سے چھوٹ کر ناکہ دار ایک طرف اور تیندوے ایک طرف بھاگے، ناکہ دار صاحب آبادی کی طرف بھاگ رہے تھے لیکن گھبراہٹ میں دوسرے راستے سے تیندوے نے بھی گانوں کا ہی رُخ کر لیا تھا۔

ناکہ دار تیندوے سے چھٹکارا پالنے کے بعد بھی برابر بھاگے چلے جا رہے تھے تھوڑے تھوڑے وقفے کے بعد اُن کے منہ سے بے اختیار یہ ہلے رینجر مار ڈالا۔ کانفرہ نکلتا تھا۔ اور بغیر پیچھے مڑ کر دیکھے ہوئے وہ بھاگ رہے تھے، زخمی ہاتھ

کے خون سے کپڑے لت پت اور غضب یہ ہوا کہ اتفاقاً منہ پر زخمی ہاتھ پھر جانے سے ناک کے دار صاحب کی داڑھی جو سفید اور کالے بالوں کی آمیزش سے چھری رنگ کی نظر آتی تھی، اب بالکل سرخ و سیاہ خون میں رنگی دکھائی دے رہی تھی اور چہرے پر خون کا رنگ ایسا بدل چکا تھا کہ گویا کسی نے ”کیوی ڈارک مین“ پالش بدتمیزی سے کہیں لگا یا ہے، کہیں چھوڑ دیا ہے۔ اُن کو اس طرح بھاگتے دیکھ کر گانوں کے کچھ لوگوں نے پہچانا بعض نے بالکل نہیں پہچانا لیکن سب سے قریب سے اس دیوانہ صفت آدمی کو دیکھ رہے تھے۔ ناکہ دار اپنے حال سے بالکل غافل، سامنے ہی ایک کاشتکار کے مویشی خانے میں گھس گئے، جہاں کچھ بچھڑے اور گائیں اب تک بندھی ہوئی تھیں، — یہاں پہنچ کر انہیں یہ اطمینان محسوس ہوا کہ اب وہ تیندوے کے زوے سے اور اُس بڑے خطرے سے باہر ہیں۔

اتفاقات عجیب ہوتے ہیں — یہ اتفاق بھی اسی لئے عجیب ترین کہا جاسکتا ہے کہ — قضا کا مارا تیندو ابھی بھاگتے بھاگتے دوسرے راستے سے جب گانوں میں داخل ہوا تو اسی مویشی خانہ میں پناہ گزین ہو گیا تھا اور پہلے سے اس میں موجود تھا، بعض لوگوں نے ناکہ دار کو بے تحاشا مویشی خانے میں گھسنے پر جبر داکھی کیا تھا کہ اندر مت جاتا تیندو اب ہے، لیکن خوف اور بدحواسی میں اچھے بھلے لوگ گونگے ہرے بن جاتے ہیں۔ تیندو اندر پہنچ کر ایک کونے میں بیٹھا تھا بلکہ زخموں کی تکلیف سے نیم بیوش پڑا تھا، اسے ناکہ دار کے اندر داخل ہونے کی کوئی خبر نہ ہوئی —

اب ناکہ دار ایک کونے میں بیٹھے درو کی اول زخم کی تکلیف سے کراہ رہے تھے، تیندو اور دوسرے کونے میں نیم مہوش خاموش پڑا تھا لیکن دونوں نے ایک دوسرے کو نہیں دیکھا تھا، تھوڑی دیر کے بعد جب دروازے کے حواس ٹھکانے ہوئے اور گرد و پیش کی چیزوں کو اس نے پہچانا اور دھرباہر کے جمع کا شور و غل سنا اور اپنے آپ کو ایک حصار میں دیکھا تو شاید اس کی سمجھ میں یہ آیا کہ میں مقتید کر دیا گیا ہوں، اس غصے کو وہ سوائے نامعقول بچھڑوں کے اور کس پر اتار سکتا تھا، پہلے وہ غرا یا (جس سے ناکہ دار کو صرف یہ خیال ہو سکا کہ کوئی بلا یا بلی ہے پھر یکایک سامنے والے دو بچھڑوں پر حملہ آور ہوا۔ اور انھیں زمین پر پھینک دیا۔ اب تو ناکہ دار کے وہ اوسان جو بڑی مشکل سے مجتمع ہو سکے تھے خطا ہو گئے۔ آخر کونسا بہادر ایسا ہو گا جو ایسے نازک وقت میں قضا کو سر پر سوار دیکھ کر ہوش بجا رکھ سکتا ہو۔ ؟

اتفاق یہ بھی ہوا کہ برابر والے ہی جھونپڑے میں ننگے پاؤں، پریشان حال ریختر صاحب روپوش تھے اور روزن دیوار سے سینما کے پردے کی طرح گزرنے والے اس سانچے کو دیکھ رہے تھے۔ لیکن اس وقت ان کے زبان و دل ہم آہنگ تھے، اور وہ اگر کچھ سوچ رہے تھے تو صرف یہ کہ ”وہ جان ہے تو جہان ہے“

مگر تین روئے کو دیکھ کر ناکہ دار پر جو گزری قلم اس کے بیان کرنے سے قاصر ہے، ان کی طرف یہ آواز سنائی دے رہی تھی کہ ”ہاے ہاے ریختر

لیکن جب ریختر اس مہم کی کامیابی کے بعد واپس چلے گئے تو یہ واقعہ دور و
 نزدیک کے علاقے میں خوب مشہور ہوا۔ اور اسی طرح مشہور ہوا جس طرح کہ یہاں
 لکھا گیا ہے۔ شدہ شدہ اس کی یہ تفصیلات کسی نہ کسی طرح ریختر صاحب کے
 کان میں بھی پڑیں۔

اور اب وہ بھی بھول کر بھی اس علاقے کے جنگل کا دورہ کرنے کے لئے
 نہیں جاتے، وہاں کے باشندے نہ صرف لپکے ہوئے تیندوے کی وبائے آزاد
 ہیں، بلکہ اب یہ انکا حق ہے کہ ریختر اور ناکہ دار کی جانشین سے بے پرواہ ہوئے
 جنگل سے جائز و ناجائز جس طرح چاہیں فائدہ اٹھائیں۔

سرگزشت

مختصر افسانہ

(از عشرت بخاری)

یہ جو سامنے مکان نظر آرہا ہے اک فردوس محبت ہے جہاں دو پاک
 فرشتے رہتے ہیں جو سراپا محبت اور مجسم خلوص ہیں، اس مکان کے ارد گرد
 شب و روز سعادتمندی طواف کرتی رہتی ہے۔ مگر دُریا اور قلعہ اسکے
 نزدیک تک نہیں پہنچتے۔ گو یہ مکان زر و مال سے خالی ہے، مگر محبت کی
 دولت نایاب سے معمور، اس مکان کے رہنے والوں کے بے لوث جذبات

اور بے غرض محبت نے اسے خلوص اور پاکیزہ محبت کی عبادت گاہ بنا دیا ہے جن کے دل حقیقی محبت کے نور سے روشن ہیں، اور چہرے گہری الفت کے آئینہ دار ہیں، اس گھر کی مالکہ ایک خود شائل حسینہ ہے جو سراپا جمال ہے اور جس کی روح یکسر لطافت اور شیرینی، مگر سماج کی نظروں میں وہ باغی بدعین اور بدکار ہے، میں اکثر سوچا کرتی تھی کہ کیا ایسا حسین و جمیل چہرہ بدکاری اور گنہگاری کی آلائشوں کا پردہ دار ہو سکتا ہے، کل جب میں اس کے پاس گئی تو باتوں باتوں میں اس سے پوچھ بیٹھی کہ دنیا والے اسے بدعین اور بدکاریوں کہتے ہیں، میرے ان الفاظ پر وہ تلمسلا اٹھی۔ میں نے دل میں کہا کہ خوا مخواہ کیوں پوچھا۔ کیونکہ میرے پوچھتے ہی وہ ایک مجروح ہرنی کی طرح تڑپ اٹھی، وہ زبان خاموشی سے کہہ رہی تھی۔

دل پہ کسی نے تیر وہ مارا کہ ہائے ہائے
کچھ دیر خاموش رہنے کے بعد وہ بولی ”تم پوچھ کر کیا کرو گی، دنیا والے تو ظاہری صورتوں پر جاتے ہیں، وہ حقیقت تک پہنچنے کی کوشش نہیں کرتے، وہ گنبد کی طرح بے سوچے سمجھے آواز کو لوٹانا جانتے ہیں، مجھے دنیا والے ایسا کیوں تصور کرتے ہیں، یہ لمبی داستان ہے طویل سرگزشت“
”کتنی طویل سرگزشت کیوں نہ ہو سن کر ہی میرے دل کو سکون حاصل ہوگا، بشرطیکہ تمہیں اس کے سناتے میں روحانی کوفت نہ ہو“
”نہیں مجھے تو سماج۔ انسانوں کے خود ساختہ قوانین کی خامبیاں بے نقاب کرنے میں مسرت حاصل ہوتی ہے۔“

میں بھی ایسے خاندان میں پیدا ہوئی اُس نے اپنا کلام جاری رکھتے ہوئے
 کہا جس کے افراد سماج اور پُراٹے روش کی کورانہ تقلید کے حامی تھے۔
 میری کم سنی میں ہی خاندان کے چند افراد نے میرے مستقبل کا فیصلہ کر دیا۔
 جب میں نے زندگی کی اٹھارھویں سیڑھی پر قدم رکھا تو میری شادی
 ہو گئی، آخر مجھے اپنے والدین رشتہ داروں بھولیوں اور وطن کو چھوڑنا پڑا
 سسرال پہنچ کر میری حیرت کی انتہا نہ رہی، جب میں نے دیکھا کہ میری
 شادی ایک چالیس سالہ بوڑھے سے کر دی گئی ہے۔ کیا میرے والدین کو
 مجھ سے محبت نہ تھی؟ میں کہوں گی نہیں تھی۔ انھیں مجھ سے نہیں دولت
 سے محبت تھی۔ یہی وجہ تھی کہ انھوں نے میرے شباب کو قربان گاہِ دولت
 پر نثار کر دیا۔ مجھے ایک کثیر رقم میں اس بوڑھے کھوسٹ کے ہاتھ بیچ دیا۔
 میرا شوہر ایک دولت مند سوداگر تھا۔ مجھے ہر طرح کا آرام میسر تھا۔
 بیش قیمت زیورات اور عیش و عشرت کے سامان مہیا تھے۔ مگر میری
 روح ایک بڑی کمی محسوس کر رہی تھی۔

گھٹے ہوئے جذبات کی گرمی میرے جسم کو شمع کی طرح پگھلا رہی تھی
 میرا دولت مند شوہر شب و روز دولت جمع کرنے میں لگا رہتا اُسے صرف
 سونے چاندی سے محبت تھی۔ میں ایک زر خرید غلام کی طرح اُس کے
 ٹکڑوں پر سیٹ پال رہی تھی اور جبراً اس کی ہوس رانیوں کا شکار ہوتی
 یہ خداوندانِ زرو مال اپنی بیویوں کو اپنے نفس کی تشنہ آرزوؤں کو سیراب
 کرنے کا اُر سمجھتے ہیں۔ وہ ان کے جسموں سے شادی کرتے ہیں۔ انھیں

اُن کی روحانی مسرتوں سے کوئی واسطہ نہیں ہوتا۔ ان دولت کے غلاموں
 کو یہ معلوم نہیں کہ عورت کی خوش قسمتی اور خوش حالی ان کے شوہروں
 کی دولت بلند مرتبی اور بیش قیمت پوشاکیں نہیں بلکہ پاکیزہ اور بے لوث
 محبت کا وہ جام ہے جو ان دونوں کو یک جان کر دے، روح کو فرحت اور
 حقیقی مسرت سے ہمکنار کرے۔ میری روح بھی اسی بے لوث محبت کے لئے
 بے قرار تھی۔ آخر..... میری تاریک زندگی میں ایک سید کی نرس دکھائی دی۔
 میری آنکھوں نے ایک نورانی چہرہ دیکھا جس سے پاکیزگی اور الفت کا نور
 ٹپک رہا تھا وہ چہرہ ایک نوجوان کا چہرہ تھا جس کی آنکھوں میں جادو تھا۔
 اور لبوں پر تبسم۔ اُس نوجوان سے نگاہیں ملنے ہی میں نے اپنے پہلو میں ایک
 مقدس شعلے کی ایک محسوس کی۔ میں نے ایسا محسوس کیا جیسا کہ میں نے وہ چیز
 پالی جس کی مجھے مدت سے تلاش تھی۔ اس نوجوان کو پا کر میں عجیب کشمکش میں
 مبتلا ہو گئی۔ میری حالت اس راہ گیر کی سی تھی جسے پیاس نے بہت مضطرب
 رکھا ہو۔ اُسے چشمہ نظر آئے مگر پینے کی جرأت نہ ہو۔۔۔ سماج۔۔۔ غیرت
 بدنامی..... مختلف خیالات برقی سرعت سے میرے دماغ میں آئے۔ مجھے
 سماج کا خوف تھا، مگر میری آزاد روح نے سرکشی پر مجبور کر دیا۔ میں نے اُن
 خوب صورت مکالوں کو خیر باد کہا۔ ان ریشمی پردوں سے بھی ہونی دیواروں
 کو جن میں فریب اور ریاکاری پوشیدہ تھی۔ ان رفیع الشان مکالوں کو
 جن میں رہنے والوں کے اخلاق پست ہیں۔ میں نے اُن کے رسم و رواج
 سے چھٹکارا پا لیا۔ اور خود کو اُس نوجوان کے حوالے کر دیا۔ سماج نے

ناک بھنویں چڑھائیں۔ دنیا والوں نے طعنے دے۔ مگر میں نے کسی نہ کسی
اب میں اس چھوٹے سے مکان میں شراب اُلفت سے سرشار دنیا و مافیہا
سے بے خبر زندگی گزار رہی ہوں۔

اس نے اپنی سرگزشت ختم کرتے ہوئے کہا۔ اُس کے حسین چہرے پر
مسرت کے آثار نمایاں تھے۔ وہ سماج کے فرسودہ قوانین کے خلاف علم
بغاوت بلند کیے مسرور اور شاداں نظر آتی تھی۔



اردو زبان کی دلچسپ کہانیاں

اخلاقی حکایتیں نمبر ۱ سے نمبر ۱۰ تک اس میں
فارسی عربی کتابوں سے مفید اخلاقی قصے لئے
گئے ہیں۔ نہایت دلچسپ ہے فی حصہ .. ۸

فی سٹ حصہ

الف لیلہ کی کہانیاں نمبر ۱۱ سے نمبر ۲۰ تک

فی نمبر ۱۱ فی سٹ .. ۱۱

دل خوش کرنے والی کہانیاں .. ۱۸

بتیسی۔ اس میں بچوں کی ہنسانے والی

۳۲ کہانیاں ہیں اس کا کور نہایت

خوب صورت ہے۔ .. ۱۷

مشغلے۔ اس میں حسب ذیل پٹھے کہانیوں

کے پیرایہ میں بیان کئے گئے ہیں۔ آئی سی۔

ایس۔ ایم ایل۔ اے جہاز رانی تجارت۔

وکالت۔ ڈاکٹری۔ انجینیری۔ اوٹیری۔ معلمی۔

فوجی تعلیم۔ ہوائی جہاز۔ زمینداری۔ یہ کتاب

اسکول اور کالج کے طلباء کے لئے نہایت

مفید ہے۔ .. ۱۸

۱۸

ایجادوں کی کہانیاں۔ اس میں ریڈیو

ہوائی جہاز۔ ریل۔ فوٹو گرافی۔ ڈاکخانہ

بجلی۔ پریس۔ بیماریوں کے علاج۔ بائسکل

موٹر کے حالات۔ درجہ بدرجہ ان کی ترقی

اور موجدوں کے حالات ہیں۔ اس میں

تقریباً ۴۰ تصویریں اور نقشے ہیں۔ اور اس کا

ٹائٹل بہت دیدہ زیب ہے قیمت .. ۱۱

بہادر لڑکا۔ اس میں محمد علی بانی مصر کے

مختصر اور سبق آموز حالات کہانی کے طور پر

بیان کئے گئے ہیں۔ .. ۱۵

استقلال۔ اس میں ایک دلچسپ کہانی

سے بچوں کی ہمت بڑھانی گئی ہے ۳۱

علم و تجارت۔ اس میں بچوں کو علم حاصل

کرنے کی رغبت دلائی گئی ہے۔ اور بتلایا

گیا ہے کہ تجارت بھی بغیر علم کے پورے

طور پر کامیاب نہیں ہوتی .. ۴۲

پریوں کی ہنڈیا۔ .. ۵۰

پریوں کی کہانیاں .. ۵۰

۵۰

۵۰

| | |
|--|--|
| مارے ہتھیار ۵ | جادو نگری راہہ رانی ۸ |
| ان برادر ۱۰ | اندھیرے - یہ قدوس صہبائی کے ۱۵ |
| لکھ سکھ - مجلد - از اعظم گریوی .. عیار | افسانوں کا دلچسپ مجموعہ ہے .. عیار |
| دوستانی افسانے مجلد - از اعظم گریوی عیار | منتخبہ افسانے - یہ مختلف اہل قلم کے |
| نئے - مجلد - ریاض الحق صاحب علیگ کے | بے مثل ۱۵ - افسانوں کا مجموعہ ہے جس کو |
| فسانوں کا مجموعہ عیار | قدوس صہبائی نے مرتب کیا ہے .. عیار |
| صدہ دل - مجلد - از کوثر چاند پوری یہ | داستانیں - یہ قصہ چہار درویش کو |
| ۲۰ دلچسپ افسانوں کا مجموعہ ہے - عیار | جس کو میر انیس دہلوی نے از دوزبان |
| گل ولالہ - یہ کوثر چاند پوری کے تازہ | میں باغ و بہار کے نام سے لکھا تھا |
| ۱۳ - افسانوں کا مجموعہ ہے - مجلد .. عیار | کوثر چاند پوری نے جدید افسانوی طرز |
| بہار و چین - یہ بھی کوثر چاند پوری کے تازہ | میں نہایت دلچسپ طریقہ سے لکھا ہے .. عیار |
| ۱۴ - افسانوں کا مجموعہ ہے - مجلد .. عیار | دلچسپ افسانے - یہ کوثر چاند پوری کے |
| خند گد برق - کوثر چاند پوری کے افسانوں | بہترین افسانوں کا مجموعہ ہے جس کو |
| کا مجموعہ (زیر طبع) ہے - | میں نے دو نمبروں میں شائع کیا ہے |
| لیل و نہار - فسانہ عجائب کا قصہ جدید | ہر نمبر میں ۱۶ - ۱۶ افسانے ہیں قیمت |
| افسانوی طرز پر عیار | نمبر ۱ عیار |
| جادو کا خزانہ ۶ | نمبر ۲ عیار |
| بادلوں کی ملکہ ۶ | |
| مگر چھ بادشاہ اور دوسری کہانیاں ۶ | |

اردو کی ادبی اور تاریخی کتابیں

حصہ میں داغ کی بہترین غزلوں کا انتخاب ہے۔ ۲۰ x ۲۶ تقطیع پر ۱۰۰ صفحوں پر

چھپا ہے مجلد۔ قیمت ۵۰

نظم لطیف۔ اس میں تقریباً ۱۰۰ شاعروں

کا بہترین کلام ہے۔ جدید طرز کے مختلف

عنوانات پر ۵۰ صفحوں کی کتاب

مجلد ہے۔ ۲۰ x ۲۶ تقطیع پر ۱۰۰ صفحوں پر

تحفہ احسن جس میں چھوٹے بچوں کے

لئے مشہور اور روزمرہ کی کہاوتوں اور

مشکلوں کو خلاقی پیرایہ میں احسن مارہروی

مرحوم نے نظم کر کے ان کے استعمال کا

موقع بتلایا ہے۔ ۲۰ x ۲۶ تقطیع پر ۱۰۰ صفحوں پر

برادران اور رنگ زیب ۲۰ x ۲۶ تقطیع پر ۱۰۰ صفحوں پر

اس کے علاوہ ہمارے

یہاں اور بہت سی

ادبی کتابیں

موجود

ہیں

۲۸ شاہ گنج - الہ آباد

تاریخ شویات اردو مجلد بعد انتخاب ۲۰ x ۲۶ تقطیع پر ۱۰۰ صفحوں پر

تاریخ قصائد اردو۔ بعد انتخاب مجلد ۲۰ x ۲۶ تقطیع پر ۱۰۰ صفحوں پر

تاریخ ریختی مجلد بعد دیوان جان صاحب ۲۰ x ۲۶ تقطیع پر ۱۰۰ صفحوں پر

تاریخ ریختی حصہ دوم بعد دیوان انشا (زیر طبع)

مجموعہ غزلیات۔ ۳۰ مجلدوں میں غیر مجلد۔ ۲۰ x ۲۶ تقطیع پر ۱۰۰ صفحوں پر

انتخاب نظم کبر آبادی بعد مقدمہ۔ مجلد اس میں

۸۰ صفحے کا بہت مفید مقدمہ ہے۔ تقریباً ۱۰۰ صفحوں پر

صفحہ کی کتاب ہے۔ ۲۰ x ۲۶ تقطیع پر ۱۰۰ صفحوں پر

اکبر الہ آبادی۔ اس کتاب میں اکبر الہ آبادی

کے حالات اور تمام بہترین کلام کا انتخاب ہے

۲۰ x ۲۶ تقطیع پر چھپی ہے۔ مجلد قسم اول ۱۰۰ صفحوں پر

قسم دوم ۱۰۰ صفحوں پر

منتخب داغ۔ یہ احسن مارہروی مرحوم کا

دو حصوں میں انتخاب ہے جس کے پہلے

حصے میں ۳۰ دیوانوں سے ایسے اشعار

منتخب کئے گئے ہیں جس میں فارسی

اضافت وغیرہ نہیں ہے۔ دوسرے

حصے کا انتخاب۔ جعفری برادر اس۔ ۲۸ شاہ گنج - الہ آباد



ALLAMA IQBAL LIBRARY



39185



**ALLAMA
IQBAL LIBRARY**

**UNIVERSITY OF KASHMIR
HELP TO KEEP THIS BOOK
FRESH AND CLEAN**